

مۇھەممەد يۇسۇف

## ھەج ۋە ئۆمرە قوللانمىسى

### ناھايىتى شەرقىي تۈركىيە ۋە مېرىكان ئاللاھنىڭ نامى بىلەن باشلايمىز

بارلىق ماختاشلار ۋە ئەڭ ئېسىل مەدھىيەلەر بىزلەرنى ئىسلام نۇرىغا ئېرىشتۈرۈش ئارقىلىق بىزگە نېمىتىنى تاماملىغان، ھەج ئىبادىتىنى ئىسلام دىنىنىڭ ئاساسلىق ئىبادەتلىرىدىن قىلىپ بېكىتىپ بەيتۇللاھنى تاۋاپ قىلىشنى ھەجنىڭ ئاساسلىق پەرزلىرىدىن قىلىپ بەلگىلىگەن ۋە پەيغەمبەرلەرنىڭ پېشۋاسى ئىبراھىم ئەلەيھىسسالامغا «كىشىلەرنىڭ ئارىسىدا (ئۇلارنى) ھەجگە چاقىرىپ ئىدا قىلغىن، ئۇلار پىيادە ۋە ئورۇق تۈگىلەرگە مىنىپ كېلىدۇ، ئورۇق تۈگىلەر يىراق يوللارنى بېسىپ كېلىدۇ»<sup>1</sup> دەپ بۇيرۇپ، خالىغان بەندىلىرىنى شۇ چاقىرىققا ئەگىشىپ ھەج پەرزىنى ئادا قىلىشقا مۇپەسسەر قىلغۇچى جانابى ئاللاھ تائالاغا خاستۇر. دۇئا ۋە سالاملىرىمىز توغرا دىننىڭ يېتەكچىسى، ھەقىقەتنىڭ جاكارچىسى، ئىنسانىيەتنىڭ ئىپتىخارلىق ئۈلگىسى ۋە ئاللاھ تائالانىڭ بۇيرىغانلىرىنى، مەنى قىلغانلىرىنى ئىنسانىيەتكە تولۇق يەتكۈزۈش ئارقىلىق پەيغەمبەرلىك ۋەزىپىسىنى شەرەپ بىلەن ئادا قىلغان، ھەج توغرىلۇق: «ئى خالايق! ئاللاھ سىلەرگە ھەج قىلىشنى پەرز قىلدى، ھەج قىلىڭلار»<sup>2</sup> دەپ بۇيرىغان، بۇيرۇپلا قالماستىن ھەج پائالىيەتلىرىنى ئەمەلىي رەۋىشتە ئورۇنلاپ كۆرسىتىپ بەرگەن ۋە: «مەندىن ھەج قاندىلىرىنى ئۆگىنىۋېلىڭلار»<sup>3</sup> دەپ تەلىم بەرگەن ھەزرىتى مۇھەممەد ئەلەيھىسسالامغا بولسۇن. تا قىيامەتكىچە پەيغەمبەر ئەلەيھىسسالامنىڭ يولىغا ئەگەشكەن مۆمىنلەردىن ئاللاھ تائالا رازى بولغاي.

مەلۇمكى، ئىسلام دىنىدا ئىبادەتلەرنىڭ دۇرۇس ئادا تېپىپ ئاللاھ تائالانىڭ دەرگاھىدا قوبۇل قىلىنىشى ئۈچۈن ئىككى چوڭ شەرت بولۇپ، ئۇلارنىڭ بىرىنچىسى، ئىبادەتلەرنى ئاللاھ تائالانىڭ رازىلىقىنى كۆزلىگەن ھالدا خالىس نىيەت بىلەن قىلىش، ئىككىنچىسى، ھەر قانداق بىر ئىبادەتنى پەيغەمبەر ئەلەيھىسسالامنىڭ يولىغا ئويغۇن شەكىلدە ئورۇنداشتۇرۇپ بۇ ئىككى شەرتنىڭ بىرەرسى تولۇق بولمىغان ئىبادەت بېكاردۇر. ئىسلام دىنىدا بۇيرۇلغان ئىبادەتلەرنى ئادا قىلىشنىڭ سىستېمىلىرىنى ۋە قائىدە - تەرتىپلىرىنى ئۆگىنىش ئايرىم بىر پەرزدۇر. ھەج ئىبادىتىمۇ ئىسلام دىنىدىكى بەش چوڭ ئىبادەتنىڭ بىرى ۋە ئاللاھ

1. ھەج سۈرىسى 27 - ئايەت  
2. ئىمام مۇسلىم رىۋايىتى  
3. مۇسلىم رىۋايىتى

تائالانى رازى قىلىش، ئۇنىڭ كەڭ مەغپىرىتىگە ھەم مۇكاپاتىغا ئېرىشىشنىڭ ئەڭ كاپالەتلىك يولىدۇر. پەيغەمبەر ئەلەيھىسسالام «قوبۇل بولغان ھەج جىھادىتىن ئەۋزەلدۇر»<sup>1</sup> دەپ كۆرسەتكەن. قىلغان ھەجنىڭ ئاللاھ تائالانىڭ دەرگاھىدا قوبۇل قىلىنىشى ئۈچۈن ئالدى بىلەن ھەج قانۇنلىرىنى پۇختا ئۆگىنىش، ئاندىن ئۇنى شۇ ئۆگەنگەن بويىچە ئادا قىلىش شەرتتۇر.

«ھەج پەرزىنى ئادا قىلىمەن» دەپ بىر ئۆمۈر ئارزۇ تىلەك بىلەن يۈرۈپ، تاپقان – تەرگىنىنى بۇ يولغا ئاتىغاننىڭ سىرتىدا، پاسپورت ئالىمەن دەپ نەچچە يىل يۈگۈرۈش ئارقىسىدا مىڭبىر مۇشەققەتتە بۇ مۇقەددەس جايلارغا كېلىشكە مۇيەسسەر بولغان ھاجىلىرىمىزنىڭ ھەج قىلىش قانۇنلىرىدىن پۈتۈنلەي خەۋەرسىز ھالدا، «ھەرەمگە كەلدۇق، ھاجى بولدۇق» دەپ يۈرۈشى، قايسى پائالىيەتنى قانداق رەۋىشتە ئادا قىلىۋاتقانلىقىنىمۇ بىلمەسلىكى ھەقىقەتەن ئېچىنىشلىقتۇر. ھەرەمگە كەلگەنلىك ھاجى بولۇش ئۈچۈن يېتەرلىك ئەمەس. ئاللاھ تائالانىڭ نەزەرىدە «ھاجى» بولۇش ئۈچۈن ھەجنىڭ قانۇنىدا – تەرتىبلىرىنى ياخشى ئۆگىنىپ، ئۇنى جان – دىل بىلەن ئورۇنداش لازىم.

مەن بەزى ئۇيغۇرچە ھەج قوللانمىلىرىنى كۆردۈم. ئۇلارنىڭ بەزىسى ئىنتايىن چوڭ ھەجىملىك كىتاب بولغانلىقتىن، ھاجىلار ئۇنى كۆتۈرۈپ بولالمىغاننىڭ ئۈستىگە، تەلىماتلار ئىنتايىن كۆپ بولغاچقا، كىتابنىڭ ئاخىرىنى ئوقۇپ بولغىچە بېشىنى ئۇنتۇپ قالىدىكەن، كېرەك بولغان مەسىلىلەرنى ئىخچام ھالدا چۈشىنەلمەيدىكەن. بەزىسى ئىنتايىن قىسقا بولغانلىقتىن، ھەج ۋە ئۆمرە قانۇنلىرىنى ئۆگەنگۈچىلەرنىڭ ئېھتىياجىنى قاندۇرالمىدىكەن. شۇڭا مەن ئۇيغۇر ھاجىلىرىمىز ئۈچۈن چۈشىنىشلىك، ئاسان ھەم مۇناسىپ شەكىلدە بىر ھەج ۋە ئۆمرە قوللانمىسى يېزىپ چىقىش نىيىتىگە كەلدىم ۋە جانابى ئاللاھ تائالادىن ياردەم سوراپ بۇ ئىشقا باشلىدىم.

### مۇھەممەد يۇسۇف

ھىجرىيە 1427 – يىل 3 – رەمەزەن

مىلادىيە 2006 – يىل 25 – سىنتەبىر

<sup>1</sup> . ئىمام بۇخارىي رىۋايىتى

## ھەجنىڭ پەرزلىكى

ھەج ئىبادىتى خۇددى ناماز، روزا، زاكاتقا ئوخشاش بۇرۇنقى ساماۋىي دىنلار دىمۇ بۇيرۇلۇپ كەلگەن قەدىمىي ئىبادەتتۇر. ھەج پائالىيەتلىرى ئىبراھىم ئەلەيھىسسالامنىڭ زامانىدىن باشلاپ ھازىرقى تەرتىبى بويىچە داۋام قىلغان بولسىمۇ، زامانلارنىڭ ئۆتۈشى بىلەن ئىبراھىم ئەلەيھىسسالامنىڭ دىنىغا خۇراپات ۋە بۇتپەرەسلىك ئادەتلىرى ئارىلىشىپ بۇزۇلۇشى تۈپەيلى بۇددىست ئەربەبلەر ھەج پائالىيەتلىرىنىڭ شەكلىنىمۇ ئۆزگەرتىۋەتكەن. ھەتتا كەبىنىڭ ئىچىگە ھەر قەبىلە ئۆزلىرىنىڭ بۇتلىرىنى تىزىۋالغان. ئىسلام دىنى دۇنياغا كېلىپ، ھىجرىيەنىڭ 8 - يىلى (مىلادىيە 630 - يىلى) مەككە پەتھى قىلىنىپ مۇسۇلمانلارنىڭ قولغا ئۆتكەندىن كېيىن، كەبىنىڭ ئىچىدىكى بۇتلار چىقىپ تاشلىنىپ كەبە تازىلىنىدۇ. شۇنىڭدىن بىر يىل كېيىن، ھىجرىيەنىڭ 9 - يىلى ھەج ئىسلام دىنىنىڭ 5 - پەرزى بولۇپ بەلگىلىنىدۇ ۋە ھەج پائالىيەتلىرىنىڭ قائىدە - تەرتىبلىرى ئىبراھىم ئەلەيھىسسالامنىڭ دىنى بولغان ھەنىفى (ھەق) دىنىدىكى ئەسلى شەكلىگە قايتۇرىلىدۇ. شۇندىن بىرى ھەج پائالىيەتلىرى شۇ بويىچە داۋام قىلىپ كەلمەكتە.

ئاللاھ تائالا ئۆمۈر ئىچىدە بىر قېتىم ھەج پەرزىنى ئادا قىلىشنى ئىقتىسادى يېتەرلىك بولۇپ، ھەج سەپىرىگە قادىر بولالغان مۇسۇلمان كىشىلەرگە پەرز قىلىپ بەلگىلىدى. ئاللاھ تائالا مۇنداق دەيدۇ: «قادىر بولالغان كىشىلەرنىڭ ئاللاھ ئۈچۈن كەبىنى زىيارەت قىلىشى ئۇلارغا پەرز قىلىندى»<sup>1</sup>. پەيغەمبەر ئەلەيھىسسالام ئىسلام دىنىنىڭ ئاساسلىق ئىبادەتلىرىنى بايان قىلىپ مۇنداق دېگەن: «ئىسلام دىنى بەش نەرسىنىڭ ئۈستىگە قۇرۇلغان، ئۇلار: ئاللاھ تائالادىن باشقا ئىلاھىي مەبۇد يوقلىقىغا، مۇھەممەد ئەلەيھىسسالامنىڭ ئاللاھ تائالانىڭ ھەق پەيغەمبىرى ئىكەنلىكىگە گۇۋاھلىق بېرىش، ناماز ئوقۇش، روزا تۇتۇش، زاكات بېرىش ۋە بەيتۇللاھنى ھەج قىلىش»<sup>2</sup>. بۇ ھەدىستىن مەلۇمكى، قادىر بولالغان كىشىلەرنىڭ ئۆمۈر ئىچىدە بىر قېتىم ھەج قىلىشى پەرزدۇر.

## ھەج ۋە ئۆمرە قىلىشنىڭ پەزىلەتلىرى

ھەج بىلەن ئۆمرە ئىبادەتلەرنىڭ ئەڭ ئەۋزەللىرىدۇر. چۈنكى ھەج ياكى ئۆمرە قىلغان ئادەم ئىقتىسادىي ھەم جىسمانىي ھەر ئىككى تەرەپتىن ئىبادەت قىلغان بولىدۇ. ئۇ پۇل - مال سەرپ قىلىش، سەپەر ئۈستىدە رىيازەت چېكىش، جاپا - مۇشەققەت تارتىش قاتارلىقلارنىڭ ھەممىسىدە ئىبادەتنىڭ ساۋابىنى تاپىدۇ. ھەج بىلەن ئۆمرە گۇناھلارنىڭ، خاتالىقلارنىڭ مەغپىرەت قىلىنىشى، ئاللاھ تائالانىڭ يېقىنلىقىغا، رازىلىقىغا ۋە جەننەتتىگە ئېرىشىش ئۈچۈن ئەڭ ياخشى پۇرسەت ھەم ئۇلۇغ ئىبادەتتۇر. پەيغەمبەر ئەلەيھىسسالام بىر ھەدىسىدە: «كىمكى گۇناھ ئىشلىمەستىن ۋە يامان سۆز قىلماستىن ھەج قىلىدىكەن، ئۇ خۇددى ئانىسىدىن تۇغۇلغان كۈندىكىگە ئوخشاش بولۇپ قايتىدۇ»<sup>3</sup>. يەنە بىر ھەدىسىدە: «بىر ئۆمرەدىن يەنە بىر ئۆمرەگىچە بولغان ۋاقىت بۇ ئىككىسى ئارىسىدا ئىشلەنگەن گۇناھلارنىڭ مەغپىرەت قىلىنىشى ئۈچۈن يېتەرلىكتۇر. قوبۇل قىلىنغان ھەجنىڭ مۇكاپاتى جەننەتتۇر»<sup>4</sup> دەپ كۆرسەتكەن.

1. ئال ئىمران سۈرىسى 97- ئايەت

2. ئىمام بۇخارىي ۋە مۇسلىم رىۋايەت قىلغان ھەدىس.

3. ئىبنى خۇزەيمە رىۋايەت قىلغان سەھىھ ھەدىس.

4. ئىمام مۇسلىم رىۋايىتى.

## هەج كىملىرىگە پەرز بولىدۇ؟

هەج قىلىش مەجبۇرىيىتىنىڭ يۈكلىنىشى ۋە هەج قىلىشقا لايىقەتلىك بولۇشنىڭ شەرتلىرى تۆۋەندىكىچە:

- 1 - مۇسۇلمان بولۇش مۇسۇلمان ئەمەسلەرگە باشقا ئىبادەتلەرمۇ پەرز بولمىغاندەك، ھەجىمۇ پەرز ئەمەستۇر. چۈنكى مۇسۇلمان بولمىغانلار ئىسلام ئىبادەتلىرىنى ئورۇنلاشقا لايىقەتلىك ئەمەس.
- 2 - ئەقىل - ھۈشى جايىدا بولۇش ساراڭلارغا، مەتولارغا ۋە ئەقلى - ھۈشى جايىدا بولمىغان ھەر قانداق كىشىگە هەج قىلىش پەرز ئەمەستۇر.
- 3 - بالىغ بولۇش بالاغەتكە يەتمىگەن بالىلارغا هەج قىلىش پەرز ئەمەس. ئوغۇللار 12 ياش بىلەن 15 ياش ئارىسىدا، قىزلار 9 ياش بىلەن 15 ياش ئارىسىدا بالاغەتكە يېتىدۇ.
- 4 - ھەج قىلىشقا قادىر بولۇش بىراۋنىڭ ھەج قىلىشقا قادىر بولۇپ، ئۇنىڭغا ھەجنىڭ پەرز بولۇپ بۇيرىلىشى ئۈچۈن ئۇنىڭ ھەج چىقىملىرىغا، ئۇ ھەجگە بېرىپ كەلگۈچە ئۆيىدە قالغان بالا - چاقىلىرىنىڭ پۈتۈن چىقىملىرىغا يەتكۈدەك ئىقتىسادقا ئىگە بولۇشى، تېنىنىڭ ساق بولۇشى، ھەج يولىنىڭ خاتىرجەم ۋە ئوچۇق بولۇشى، ئۆزى ھەم مال - مۈلكى زىيانغا ئۇچرىمايدىغان بولۇشى ۋە قەرزدار بولماسلىقى شەرتتۇر! يوقىرىقى شەرتلەر ئەر - ئايال ھەر قانداق مۇسۇلمان كىشىگە قارىتىلغان ئومۇمىي شەرتلەردۇر. ئەمما ئايال كىشى ئۈچۈن يەنە بىر شەرت بولۇپ، ئۇ بولسىمۇ، ھەج سەپىرىگە ئاتلىنىپ تا ئۆيىگە قايتىپ كەلگەنگە قەدەر ئۇنىڭ يېنىدا مەھرەمى (ئېرى ياكى ئاتىسى ياكى بېرە ئەر قېرىندىشى ياكى نىكاھى باغلايدىغان يېقىن توغقانلىرىدىن بىرى) نىڭ بىرگە بولۇشىدۇر. ھەجىدە بىرگە ھەمراھ بولۇش ئۈچۈن يوقىرىقى مەھرەملىرىدىن بىرەرسى بولمىغان ئايال كىشىگە ھەج پەرز ئەمەس. يات كىشىلەرنى يالغاندىن مەھرەم قىلىپ ھەجگە كېلىش جائىز ئەمەس.

ھەج ئۆمۈر ئىچىدە پەقەت بىر قېتىملا قىلىش بىلەن ئادا تاپىدىغان پەرزدۇر. پەيغەمبەر ئەلەيھىسسالام مۇنداق دېگەن: «ھەج بىر قېتىملا قىلىنىدۇ. ئۇنىڭدىن ئارتۇق قىلىنغىنى نەپلىدۇر»<sup>1</sup>.

## ھەج قاچان پەرز بولىدۇ؟

ھەج قىلىش شەرتلىرىگە توشقان كىشىنىڭ ھەجنى كېچىكتۈرمەستىن، دەرھال ئادا قىلىشى پەرزدۇر. پەيغەمبەر ئەلەيھىسسالام ھەج قىلىش شەرتىگە توشقان كىشىنىڭ پەرز ھەجنى كېچىكتۈرۈشنىڭ جائىز ئەمەسلىكى ھەققىدە مۇنداق دېگەن: «ھەج پەرزىنى ئادا قىلىشقا ئالدىراڭلار. چۈنكى سىلەر بېشىڭلارغا كېلىدىغانلارنى بىلمەيسىلەر»<sup>2</sup>. ئەمما بىر قېتىم ھەج قىلىپ بولغان كىشى ئۈچۈن قايتا ھەج قىلىش پەرز ئەمەس، بەلكى نەپلە (ئىختىيارىي ئىبادەت) دۇر. قۇرئان كەرىمدىكى: «قادىر بولالغان كىشىلەرنىڭ ئاللاھ ئۈچۈن كەبىنى زىيارەت قىلىشى ئۇلارغا پەرز قىلىندى» دېگەن ئايەتنىڭ مەنىسىمۇ، ھەج قىلىش شەرتلىرىگە توشقان كىشىلەرنىڭ بۇ پەرزنى كېچىكتۈرمەستىن دەرھال ئورۇنلىشىنىڭ پەرز ئىكەنلىكىنى ئىپادىلەيدۇ. چۈنكى ئىنسان بېشىغا كېلىدىغانلارنى ۋە ئەتە نېمىلەر بولىدىغانلىقىنى بىلمەيدۇ. شارائىت بىلەن ئىمكانىيەت ھەمىشە شۇنداق ھازىر بولۇپ تۇرماسلىقى مۇمكىن. شۇڭا ھەج پەرزىنى ئادا قىلىشقا ئىمكانىيىتى تولۇقلىنىپ، شەرتلىرى ھازىر بولغان ئادەمنىڭ بۇ پەرزنى شۇ يىلى ھامان ئادا قىلىشى زۆرۈردۇر.

<sup>1</sup> . ئىمام بۇخارىي ۋە مۇسلىم رىۋايىتى.  
<sup>2</sup> . ئىمام ئەھمەد رىۋايىتى.

## ھەج قىلىش ۋاقتى

ئاللاھ تائالا قۇرئان كەرىمدە: «ھەج ۋاقتى مەلۇم بىر قانچە ئايدۇر»<sup>1</sup> دەپ كۆرسەتكەن. بۇ مەلۇم بىر قانچە ئاي — شەۋۋال، زۇلقەئدە ۋە زۇلقەئدە ئېيىنىڭ 10 – كۈنىگىچە بولغان ۋاقتلاردۇر. ئەمما ئۆمرە قىلىش ئۈچۈن مەلۇم ۋاقت بەلگىلەنگەن ئەمەس، بەلكى ئۇنى يىلىنىڭ قايسى بىر ئايلىرى ۋە كۈنلىرىدە قىلسا بولىدۇ.

### ھەج ياكى ئۆمرە سەپىرىگە ئاتلىنىشتىن بۇرۇن قىلىشقا تېگىشلىك مۇھىم ئىشلار

ھەج ياكى ئۆمرە سەپىرىگە ئاتلانماقچى بولغان كىشى ئۈچۈن تۆۋەندىكىلەرنى ئورۇنلاش تەۋسىيە قىلىندۇ:

1 - ھەج ياكى ئۆمرە قىلماقچى بولغان ئادەمنىڭ بۇ ئىبادەتلەر بىلەن پەقەت ئاللاھ تائالانىڭ رازىلىقىغا ئېرىشىشنى مەقسەت ۋە غايە قىلىشى شەرتتۇر. بۇ دۇنيادا «ھاجى» دېگەن ئاتاقنى ئېلىش ياكى دۇنيالىق مەنپەئەت كۆرۈشنى نىيەت قىلىپ بۇ سەپەرگە ئاتلانغانلار ئۆزلىرى مەقسەت قىلغان غايىسىگە يېتىشتىن باشقا ھېچنەرسىگە ئېرىشەلمەيدۇ. ئاللاھ تائالا قۇرئان كەرىمدە مۇنداق دېگەن: «قىلغان ياخشى ئەمەللىرى بىلەن پەقەت) ھاياتىي دۇنيانى ۋە ئۇنىڭ زىبۇ زىننىتىنى (يەنى دۇنيانىڭ نېمەتلىرىنى) كۆزلەيدىغان كىشىلەرگە ئۇلارنىڭ ئەمەللىرىنىڭ ئەجرىنى بۇ دۇنيادا تولۇق بېرىمىز، دۇنيادا ئۇلارنىڭ ئەجرىدىن ھېچ نەرسە كېمەيتىلمەيدۇ. بۇنداق كىشىلەرگە ئاخىرەتتە دوزاختىن باشقا نەرسە يوقتۇر، ئۇلارنىڭ قىلغان ئىشلىرى يوققا چىقىرىلىدۇ، قىلغان (ياخشى) ئەمەللىرى ھېسابقا ئېلىنمايدۇ»<sup>2</sup>.

2 - بالا – چاقىلىرىغا شەرىئەت ئەھكاملىرىغا رىئايە قىلىش، ئاللاھ تائالا بۇيرىغانلارنى تولۇق ئورۇنلاش ۋە توسقانلىرىنى تەرك ئېتىش ھەققىدە ۋەسىيەت قىلىش.

3 - ئۈستىدە تۆلەشكە تېگىشلىك قەرزلەر بولسا تۆلەش، بالا – چاقىلىرى ۋە ئۇرۇق – تۇغقانلىرى بىلەن رازىلىشىش. باشقىلاردىن ئېلىشى بولسا بالا – چاقىلىرىغا يېزىپ ۋە گۇۋاھچىلارنى گۇۋاھ قىلىپ قالدۇرۇش، ۋەسىيەتلىرى بولسا قىلىۋېلىش.

4 - ھەج ۋە ئۆمرە قىلىشنىڭ قائىدە – تەرتىبلىرىنى ياخشى ئۆگىنىش، ھەج قوللانمىسىدىن بىرنى پۈتۈن سەپىرى بويىچە ئۆزىگە ھەمراھ قىلىش. بىلىمگەنلىرىنى بىلگەنلەردىن سوراپ ئۆگىنىش.

5 - پۈتۈن گۇناھلىرى ۋە خاتالىقلىرى ئۈچۈن تەۋبە قىلىش. ھەقىقىي تەۋبە — گۇناھ ۋە يامان ئىشلاردىن قول ئۈزۈش ۋە ئۆتكەن گۇناھلىرىغا پۇشايىمان قىلىش، شۇنداقلا گۇناھ ئىشلارنى قىلماسلىققا بەل باغلاشتۇر.

6 - ھەرەمگە بېرىپ كەلگۈچىلىك بارلىق چىقىملار ئۈچۈن ھالال پۇل ئىشلىتىش. چۈنكى ھەج ۋە ئۆمرە سەپىرى باشتىن ئاخىر ئىبادەتتۇر. ئىبادەتكە ھالال مالدىن باشقىسى يارىمايدۇ. پەيغەمبەر ئەلەيھىسسالام مۇنداق دېگەن: «بىراۋ ھەج قىلىش ئۈچۈن ھالال مالدىن خەرج قىلىپ يولغا چىقىپ «لەببەيكەللاھۇمىمە لەببەيكە (ئى ئاللاھ! سېنىڭ ئەمرىڭنى ئورۇنلاشقا ھازىرمەن» نى باشلىغىنىدا، ئاسماندىن بىر پەرىشتە نىدا قىلىپ «خوش كەلدىڭىز، بەختلىك بولدۇڭىز، بۇ سەپەر ئۈچۈن ئاتىغانلىرىڭىز ھالالدىن، چىقىم قىلغانلىرىڭىز ھالالدىن، سىزنىڭ قىلغان ھەجىڭىز قوبۇل بولىدۇ» دەيدۇ. بىراۋ ھارامدىن تاپقان مالدىن خەرج قىلىپ يولغا چىقىپ «لەببەيكەللاھۇمىمە لەببەيكە (ئى ئاللاھ! سېنىڭ ئەمرىڭنى ئورۇنلاشقا ھازىرمەن» نى باشلىغىنىدا، ئاسماندىن بىر پەرىشتە نىدا قىلىپ «خوش كەلدىڭىز، بەختلىك بولدۇڭىز،

<sup>1</sup>. بەقەرە سۈرىسى 197 - ئايەت.  
<sup>2</sup>. ھۇد سۈرىسى 15 - 16 - ئايەتلەر.

تاپقانلىرىڭ ھارامدىن، بۇ يولغا چىقىم قىلغانلىرىڭ ھارامدىن، سېنىڭ قىلغان ھەججىڭ قوبۇل ئەمەس» دەيدۇ»<sup>1</sup>.

7 - ھەج ياكى ئۆمرە سەپىرىگە چىققان كىشىنىڭ كىشىلەرنىڭ قوللىرىدىكىسىگە كۆز تىكىمەسلىكى، ئىپىتلىك بولۇشى ۋە ئۆزىنىڭ ئابرويىنى ساقلىشى لازىم. پەيغەمبەر ئەلەيھىسسالام مۇنداق دېگەن: «كىمكى ئىپىتلىك بولىدىكەن، ئاللاھ تائالا ئۇنىڭ ئىپىتىنى ساقلايدۇ، كىمكى كىشىلەردىن نەرسە سوراشتىن بەھاجەت بولىدىكەن، ئاللاھ تائالا ئۇنى ئۆز پەزىلى بىلەن بەھاجەت قىلىدۇ»<sup>2</sup>. پەيغەمبەر ئەلەيھىسسالام يەنە بىر ھەدىسىدە: «كىشىلەردىن نەرسە سوراڭنى كەسىپ قىلىۋالغان ئادەم قىيامەت كۈنى يۈزىنىڭ گۆشى يوق ھالدا قوپىدۇ» دېگەن. ھەج ياكى ئۆمرەگە بارغۇچىلارنىڭ زاكات ۋە سەدىقە يېيىشى ھالال ئەمەس. چۈنكى بۇ سەپەرگە يېتەرلىك ئىقتىسادقا ئىگە بولغان ئادەملا كېلىشى كېرەك. يېتەرلىك ئىقتىسادى بولمىغان ئادەمگە ھەج مۇ پەرز ئەمەس، ئۆمرە قىلىش مەسئۇللۇقىمۇ يوق.

8 - تازىلىققا، پاكىزلىققا زور ئەھمىيەت بېرىش. ئۆمۈر ئىچىدە بىرلا قېتىم نەسىب بولىدىغان بۇ ئۇلۇغ سەپەرگە كىيىم - كېچەكلەرنىڭ ئەڭ ئېسىللىرىنى كىيىپ چىقىش، كىيىم كونا بولسىمۇ يۇيۇپ پاكىز قىلىپ كىيىش، خوشبۇي نەرسىلەرنى ئۆزىگە ۋە كىيىملىرىگە چېچىپ تۇرۇش. پەيغەمبەر ئەلەيھىسسالام بىر ھەدىسىدە: «ئاللاھ تائالا پاكىتۇر، پاكلىقنى ياقتۇرىدۇ. ئۇ پاكىزدۇر، پاكىزلىقنى ياقتۇرىدۇ»<sup>3</sup> دېگەن.

9 - ھەج ياكى ئۆمرە سەپىرىدە ئۆلۈم، تەقۋادار، ئەخلاقلىق كىشىلەر بىلەن ھەمسەپەر بولۇش. پاسىق، ئەخلاقسىز كىشىلەردىن يىراق تۇرۇش.

10 - پۈتۈن سەپىرى جەريانىدا، نامازلارنى ۋاقتىدا جامائەت بىلەن ئادا قىلىش، قۇرئان تىلاۋىتى، ئىستىغفار (ئاللاھتىن مەغپىرەت سوراڭ)، زىكىر (ئاللاھنى ياد قىلىش)، تەسبىھ (ئاللاھنى مەدھىيلەش)، تەكبىر (ئاللاھنى ئۇلۇغلاش) قاتارلىقلار بىلەن كۆپ مەشغۇل بولۇش ۋە بۇ تىپىلماس پۇرسەتتىن تولۇق پايدىلىنىش ئۈچۈن تىرىشچانلىق كۆرسىتىش.

### ئىھرام باغلاش ئورۇنلىرى (مىقات)

ھەج ياكى ئۆمرە قىلىش ئۈچۈن كەلگۈچىلەرنىڭ شۇنى نىيەت قىلىپ ئىھرام باغلىشى ئۈچۈن بەلگىلەنگەن مەخسۇس ئورۇنلار بولۇپ، ئۇلار «مىقات» دەپ ئاتىلىدۇ. ھەج ياكى ئۆمرە ئادا قىلىش ئۈچۈن كەلگۈچىلەرنىڭ بۇ ئورۇنلاردىن ئىھرامسىز ئۆتۈنەسلىكى شەرتتۇر. بۇ ئورۇنلار بەش بولۇپ، ئۇلار تۆۋەندىكىچە:

1 - زۇلھەلىفە: ھازىر «ئەبىيائ ئەلى» دەپ ئاتىلىدىغان بۇ جاي مەدىنىدىن ۋە مەدىنە يولى ئارقىلىق ھەج ياكى ئۆمرەگە كەلگۈچىلەرنىڭ ئىھرام باغلىشى ئۈچۈن بېكىتىلگەن جايىدۇر. بۇ جاي مەككىدىن 420 كىلومېتىر كېلىدۇ.

2 - جەھفە: ھازىر بۇ جاي خارابىگە ئايلىنىپ قالغان بىر يېزا بولۇپ، سۈرىيە، ئوردون، پەلەستىن، لىۋان، مىسىر ۋە ماراكەشتىن ھەج ياكى ئۆمرە قىلىش ئۈچۈن كەلگۈچىلەر بۈگۈنكى كۈندە بۇ يېزىغا يېقىن بولغان «رابىغ» دېگەن جايىدىن ئىھرام باغلايدۇ. بۇ جاي مەككىدىن 186 كىلومېتىر كېلىدۇ.

1. تەبەرائى رىۋايىتى.  
2. بۇخارىي رىۋايىتى.  
3. ئىمام تىرمىزى رىۋايىتى.

3 - قەرنۇل مەنازىل: ھازىر بۇ جاي «سەيلۇل كەبىر» دەپ ئاتىلىدۇ. نەجدە، تائىفى ۋە بۇ ئىككى شەھەر ئارقىلىق ھەج ياكى ئۆمرىگە كەلگۈچىلەرنىڭ ئىھرام باغلايدىغان جايىدۇر. بۇ جاي مەككىدىن 78 كىلومېتىر كېلىدۇ.

4 - يەلەملەم: يەمەندىن ياكى يەمەن يولى ئارقىلىق ھەج ياكى ئۆمرە ئۈچۈن كەلگۈچىلەرنىڭ ئىھرام باغلىشى ئۈچۈن بەلگىلەنگەن ئورۇن بولۇپ، مەككىدىن 120 كىلومېتىر كېلىدۇ.

5 - زاتى ئىرق: ھازىر «زەربە» دەپ ئاتىلىدىغان بۇ جاي، ئىراق ۋە ئىراق يولى ئارقىلىق ھەج ياكى ئۆمرىگە كەلگۈچىلەرنىڭ ئىھرام باغلىشى ئۈچۈن بەلگىلەنگەن ئورۇن. مەككىدىن 100 كىلومېتىر كېلىدۇ.

## مۇلاھىزە

1 - يوقىرىدا بەلگىلەنگەن ئورۇنلاردىن ھەج ياكى ئۆمرە قىلغۇچىلارنىڭ ئىھرامىسىز ئۆتۈپ كېتىشىگە بولمايدۇ. چۈنكى بۇ ئورۇنلار پەيغەمبەر ئەلەيھىسسالام ئۆزى بېۋاسىتە بەلگىلەپ بەرگەن جايلاردۇر. ئەمما ھەج ياكى ئۆمرىنى نىيەت قىلماستىن، سودا، ئىش، زىيارەت ۋە باشقا قانداقلا بىر مەقسەت بىلەن مەككىگە كەلگۈچىلەر ئۈچۈن ئىھرام باغلاش لازىم ئەمەس.

2 - ئۆيى يوقىرىقى جايلارنىڭ (مىقاتنىڭ) ئىچىدە بولغانلار ھەج ۋە ئۆمرە ئۈچۈن ئۆز ئۆيلىرىدىن ئىھرام باغلايدۇ. پەقەت ئۆيى مەككىدە بولغانلار ئۆمرە ئۈچۈن ئىھرام باغلاشقا ھەرەمنىڭ چېگرىسىنىڭ سىرتىغا چىقىپ ئىھرام باغلاپ كېلىدۇ. ئەمما ھەج قىلماقچى بولسا ئۆز ئۆيىدىن ئىھرام باغلاپ چىقىدۇ.

3 - ھاۋا يولى ئارقىلىق ھەج ياكى ئۆمرىگە كەلگۈچىلەر ئايروپىلانغا چىقىشتىن ئاۋۋال يۇيۇنۇپ تەييارلىق كۆرىدۇ. ئىھرام باغلايدىغان جاينىڭ ئۈستىگە كەلگەندىلا ئىھرام باغلاپ نىيەت قىلىدۇ (ئايروپىلان مەسئۇللىرى ئىھرام باغلايدىغان جاينىڭ ئۈستىگە كەلگەندە، ئىھرام باغلايدىغانلارغا ئالاھىدە ئۇقتۇرۇش بېرىدۇ). ئەگەر ئايروپىلاندا ئىھرام باغلاش قىيىن بولىدىغاندەك ئېھتىمال بولسا، ئايروپىلانغا چىقىشتىن بۇرۇن نىيەت قىلىپ ئىھرامنى باغلىۋالسىمۇ بولىدۇ.

4 - ئاياللارنىڭ ئىھرامدا كىيىشى ئۈچۈن مەخسۇس كىيىم بەلگىلەنگەن ئەمەس. شۇڭا ئۇلار خالىغان كىيىملەرنى كىيسە بولىدۇ. كەڭرەك، ئۇزۇن كىيىم كىيىشنى ياخشىدۇر.

5 - ئىھرام تاپالمىغان ياكى ئىھراملىقنى دىققەتسىزلىكتىن ئايروپىلانغا سومكىلىرى بىلەن ئۆتكۈزۈۋەتكەن كىشىلەر (بۇنداق ئەھۋال كۆپ يۈز بېرىدۇ) ئىھرام باغلاش ئۈچۈن بەلگىلەنگەن جاينىڭ ئاسمىنىغا كەلگەندە، شىمىنى كىيگەن پېتى يەشمەستىن، كۆڭلىكىنى يېشىپ ھەج ياكى ئۆمرىنى نىيەت قىلغان ھالدا مۇرىسىگە ئارتىۋالسا ۋە ئايروپىلاندىن چۈشكەن ۋاقتىدا ئىھرامنى باغلىۋالسا بولىدۇ. ئەمما بىلىپ تۇرۇپ ئىھرام باغلاشنى جىددە ئايروپىلانغا چۈشكۈچە كېچىكتۈرۈشكە بولمايدۇ. چۈنكى جىددە ئىھرام باغلاشقا بەلگىلەنگەن ئورۇن (مىقات) ئەمەس.

6 - ئايال كىشى ئىھرام باغلايدىغان جايغا كەلگەندە ئايلىق ئادىتى كېلىپ قالسا ياكى تۇغۇپ سالسا، باشقىلارغا ئوخشاش غۇسلى قىلىپ ئىھرام باغلايدۇ ۋە ھەج ياكى ئۆمرىنىڭ پۈتۈن پائالىيەتلىرىنى قىلىۋېرىدۇ، پەقەت كەبىنى تاۋاپ قىلىشنىلا كېچىكتۈرىدۇ، ئىھرامدىن چىقمايدۇ. پاكلانغاندىن كېيىن تاۋاپ قىلىپ بولۇپ، ئىھرامدىن چىقىدۇ.

## ئىھرام باغلاش ئۇسۇلى

- ھەج ياكى ئۆمرەگە ئىھرام باغلىماقچى بولغان كىشى تۆۋەندىكىچە ئىش كۆرۈشى لازىم:
- 1 - «مىقات» قا يېتىپ كەلگەندىن كېيىن غۇسلى قىلىپ بەدىنىمىزنى پاك پاكىز تازىلايمىز، قولىمۇ ۋە باشقا جايلىرىدىكى تۈكلەرنى، تىرىقلىرىنى كېيىن ئىھرام ئىچىدە ئېلىشقا ئېھتىياجلىق بولمايدىغان شەكىلدە تولۇق ۋە پاكىز ئالىمىز.
  - 2 - بەدىنىمىزنىڭ ھەممە يېرىگە مۇمكىن بولغان قەدەر خۇشبۇي بۇيۇملاردىن چاچىمىز. ئەمما ئىھرامغا چېچىلمايدۇ.
  - 3 - ئەرلەر ئىككى پارچىدىن تەركىب تاپقان ئاق ئىھراملىقنى كىيىدۇ. ئەمما ئاياللار خالىغان كىيىملىرىنى كىيسە بولىدۇ. يۈزىدە چۆمبەل ياكى نىقاب بولسا، ئۇلارنى ئېلىپ تاشلايدۇ. يۈزى بىلەن ئىككى قولىنى ئوچۇق تۇتىدۇ.
  - 4 - ھەيىز ياكى تۇغۇتلۇق بولۇپ قالغان ئايالغا باشقا ئاياللارغا ئوخشاش غۇسلى قىلىپ پاكىز تازىلىنىپ ئىھرامغا كىرىدۇ ۋە كەبىنى تاۋاب قىلىشتىن باشقا ھاجىلار قىلىدىغان پائالىيەتلەرنىڭ ھەممىسىنى قىلىدۇ. ئەگەر ئىھرامنى ئۆمرەگە باغلىغان بولسا پاكلىغانغا قەدەر ئىھرامدىن چىقمايدۇ. پاكلىغاندىن كېيىن ئۆمرەنىڭ قالغان قىسمىنى تولۇقلاپ ئىھرامدىن چىقىدۇ.
  - 5 - غۇسلى قىلىپ ئىھرامنى باغلاپ بولغاندىن كېيىن قىلماقچى بولغان ئىشنى (يەنى ھەج ياكى ئۆمرەنى) نىيەت قىلىمىز. ھەج ياكى ئۆمرەنى باشقىلار ئۈچۈن قىلماقچى بولغان كىشى نىيەتنى «پالانى ئۈچۈن» دەپ قىلىدۇ.
  - 6 - ئىمكانىيەت بولسا «ئىھرامنىڭ سۈننىتىنى نىيەت قىلدىم» دەپ نىيەت قىلىپ ئىككى رەكئەت ناماز ئوقۇيمىز. ئەرلەر ئىھرام باغلاپ بولغاندىن كېيىن تەلىبىيە
- { }  
نى جاراڭلىق ئوقۇپ ماڭىدۇ. ئەمما ئاياللار ئاۋازسىز ئوقۇيدۇ.

## ھەجنىڭ تۈرلىرى

- 1 - ھەج ئىفراد بولىدۇ. 1 - ئىفراد، 2 - تەمەتتۇد، 3 - قىران.
- 1 - ھەج ئىفراد (يەككە ھەج)  
ھەج ئىفراد — ھەج ئايلىرىدا ھەجگە «ئى ئاللاھ! ھەج قىلىش ئۈچۈن ھازىر بولدۇم» دەپ نىيەت قىلىپ ئىھرام باغلاپ كېلىپ، كەبىنى تاۋاب قىلىش، سافا بىلەن مەرۋىنى سەئى قىلىش ۋە قۇربان ھېيت كۈنى شەيتانغا تاش ئېتىپ بولغانغا قەدەر ئىھرامدىن چىقماي، شۇ ئىھرام بىلەن ھەجنىڭ پائالىيەتلىرىنى ئادا قىلىشتۇر.
- 2 - ھەج تەمەتتۇد (بەھرىمەن ھەج)  
ھەج تەمەتتۇد — ھەج ئايلىرىدا ئۆمرىگە «ئى ئاللاھ! ئۆمرە ئادا قىلىش ئۈچۈن ھازىر بولدۇم» دەپ نىيەت قىلىپ ئىھرام باغلاپ كېلىپ، ئۆمرىنى ئادا قىلىپ بولغاندىن كېيىن ئىھرامدىن چىقىش ۋە زۇلھەجنىڭ 8 - كۈنى ھەجگە قايتىدىن ئىھرام باغلاپ، ھەج پائالىيەتلىرىنى ئادا قىلىشتۇر. ھەج تەمەتتۇد قىلغانلار ئۈچۈن قۇربان ھېيتنىڭ بىرىنچى كۈنىدىن ئۈچىنچى كۈنىگىچە بولغان ۋاقىت ئىچىدە قۇربانلىق

قىلىش ۋاجىبتۇر. قۇربانلىق مال تاپالمىغان ياكى سېتىپ ئېلىشقا قادىر بولالمىغان ھاجىلار ھەج كۈنلىرىدە ئۈچ كۈن، يۇرتىغا قايتقاندىن كېيىن يەتتە كۈن، جەمى 10 كۈن روزا تۇتسا بۇ ۋاجىب ئادا تاپىدۇ.

### 3 - ھەج قىران (ئۇلانما ھەج)

ھەج قىران — ھەج ئايلىرىدا ھەج بىلەن ئۆمرە ئىككىسىگە «ئى ئاللاھ! ئۆمرە ۋە ھەج قىلىش ئۈچۈن ھازىر بولدۇم» دەپ بىرلا نىيەت قىلىپ ئىھرام باغلاپ كېلىپ، ئۆمرىنى ئادا قىلىش، ئاندىن ئىھرامدىن چىقماي، يەنە شۇ ئىھرام بىلەن ھەجنىمۇ قىلىپ بولۇپ، ئاندىن ئىھرامدىن چىقىشتۇر. ھەج قىران قىلغۇچىلار بىلەن ھەج ئىفراد قىلغۇچىلارنىڭ قىلىدىغان ئىشلىرى ئوخشاشتۇر. پەقەت ھەج قىران قىلغۇچىلار ئۈچۈن قۇربانلىق قىلىش ۋاجىب بولىدۇ. ھەج ئىفراد قىلغۇچىلار ئۈچۈن قۇربانلىق ۋاجىب ئەمەستۇر.

### ھەجنىڭ پەرزلىرى

ھەجنىڭ پەرزلىرى ئۈچ بولۇپ، ئۇلار تۆۋەندىكىچە:

1 - ھەج قىلىشنى نىيەت قىلىپ ئىھرام باغلاش.

ئىھرام باغلاشتا نىيەت ئاساسلىق ئورۇندا تۇرىدۇ. شۇڭا ھەج ياكى ئۆمرەنى نىيەت قىلماستىن ئىھراملىقنى كىيگەنلىك ئىھرام باغلىغانلىققا ياتمايدۇ.

2 - ئەرەفاتتا تۇرۇش.

ھەج قىلماقچى بولغان كىشىلەرنىڭ زۇلھەججە ئېيىنىڭ 9 - كۈنى بىر قانچە مىنۇت بولسىمۇ ئەرەفاتتا تۇرۇشى پەرزدۇر. ئەمما شۇ كۈنى قۇياش كۆتۈرۈلگەندىن باشلاپ تاكى قۇياش پاتقانغا قەدەر ئەرەفاتتا ھازىر بولۇشى ۋاجىبتۇر. كۈن پېتىشتىن بۇرۇن ئەرەفاتتىن كېتىپ قالغان كىشىگە ۋاجىبىنى تەرك ئەتكەنلىكى ئۈچۈن بىر قوي قۇربانلىق قىلىش ۋاجىب بولىدۇ. شۇنىڭ بىلەن ھەججىسى تولۇقلىنىدۇ.

3 - كەبىنى تاۋاپ قىلىش (تاۋاپ ئىغادە).

كەبىنى يەتتە قېتىم تاۋاپ قىلىش ھەجنىڭ پەرزلىرىدىن بىرىدۇر. تاۋاپ ھەجەرۇل ئەسۋەدنىڭ ئۇدۇلىدىن باشلىنىپ يەنە شۇ جايغا كەلگەندە ئاخىرلىشىدۇ. پەرز تاۋاپنى ھېيتنىڭ بىرىنچى كۈنى ئەتىگەندىن ئۈچىنچى كۈنى ناماز ئەسىرنىڭ ۋاقتىغىچىلىك قىلسا بولىدۇ. پەرز تاۋاپنى قىلىپ بولغاندىن كېيىن ئىھرام ئىچىدىكى چەكلىمىلەرنىڭ ھەممىسى، ھەتتا جىنسىي مۇناسىۋەت ئۆتكۈزمەسلىك چەكلىمىسىمۇ ئەمەلدىن قالغان بولىدۇ.

كەبىنى تاۋاپ قىلىشتا كەبىنى سول قول تەرەپتە قويۇپ ئايلىنىش كېرەك.

### ئەسكەرتىش

پەرز ئىسمىنى ئالغان ئىشلاردىن بىرەرسىنىڭ قەستەن ياكى سەۋەنلىكتىن تەرك قىلىنىشى بىلەن قىلغان ھەج بېكار بولىدۇ. يەنە بىر يىلى قايتىدىن قىلىشقا توغرا كېلىدۇ.

### ھەجنىڭ ۋاجىبلىرى

ھەجنىڭ ۋاجىبلىرى يەتتە بولۇپ، ئۇلار تۆۋەندىكىچە:

1 - «مىقات»تىن ئىھرام باغلاپ كېلىش.

2 - سافا بىلەن مەرۋە ئارىسىدا سەئى قىلىش (مېڭىش).

سافا بىلەن مەرۋە ئارىسىدا سەئى قىلىش سافادىن باشلىنىپ مەرۋەدە ئاخىرلىشىدۇ. سافادىن مەرۋەگە ياكى مەرۋەدىن سافاغا بىر قېتىم بېرىش بىر قېتىملىق سەئى ھېسابلىنىدۇ. ئىككىسىنىڭ ئارىسىنى بىر قېتىم ئايلىنىش بولسا ئىككى قېتىملىق سەئى ھېسابلىنىدۇ. (سافا بىلەن مەرۋە ئارىسىدا سەئى قىلىش ھەنەفى مەزھىبىدىن باشقا مەزھەبلەردە پەرزدۇر).

3 - مۇزدەلغەدە تۇرۇش. (ئەمما بىر كېچە قونۇش سۈننەت)

4 - زۇلھەججىنىڭ 11 - 12 - ۋە 13 - كۈنلىرى مىنادا قونۇش.

5 - شەيتانغا تاش ئېتىش.

6 - باشنى چۈشۈرۈش ياكى چاچنى قىسقارتىش.

7 - ۋىدا تاۋىپىنى قىلىش.

### ئەسكەرتىش

ۋاجىب ئىسمىنى ئالغان ئىشلاردىن بىرەرسى قەستەن ياكى سەۋەنلىكتىن تەرك قىلىنسا ھەج بۇزۇلمايدۇ. بىراق بىر قوي قۇربانلىق قىلىپ، ئۇنىڭ گۆشىدىن يېمەستىن ھەممىسىنى مەككىدە كەمبەغەللەرگە تارقىتىپ بېرىش، ئۇنىڭغا قۇدرىتى يەتمەسە ھەج كۈنلىرىدە (ھېيت كۈنىدىن بۇرۇن) ئۈچ كۈن، يۇرتىغا قايتقاندىن كېيىن يەتتە كۈن، جەمى 10 كۈن روزا تۇتۇش بىلەن نوقسان تولۇقلىنىدۇ.

### ھەجنىڭ سۈننەتلىرى

ھەجنىڭ سۈننەتلىرى تۆۋەندىكىچە:

1 - ئىھرام باغلاشتىن ئاۋۋال يوبۇنۇش.

2 - ئىھراملىق ئۈچۈن ئىككى پارچە ئاق، يېڭى ماتېرىيال ئىشلىتىش.

3 - ئىھرام باغلاپ بولۇپ، ئىككى رەكئەت ناماز ئوقۇش.

4 - ئىھرام باغلىغاندىن كېيىن تەلبىيە

يەنى «مەن ھازىرمەن ئى ئاللاھ! مەن ھازىرمەن، مەن ھازىرمەن، سېنىڭ ھېچ شېرىكىڭ يوق، بارلىق ھەمدۇ سانا، نېمەت ۋە پادىشاھلىق پەقەت ساڭا خاستۇر، سېنىڭ ھېچ شېرىكىڭ يوقتۇر» نى ئاۋازلىق ئېيتىش.

5 - مەككىگە يېتىپ كەلگەن ھامان كەبىنى تاۋاب قىلىش. (بۇ «تاۋاب قۇدۇم» دەپ ئاتىلىدۇ.

6 - ئىمكانىيەت بولسا ھەجرۇل ئەسۋەد (كەبىنىڭ شەرق تەرىپىدىكى بولۇڭغا ئورنىتىلغان قاراتاش) نى

سۆيۈش. قىستىلاڭغۇ ۋاقتلاردا يىراقتىن قول بىلەن ئىشارەت قىلىش يېتەرلىكتۇر.

7 - ئىمكانىيەت بولسا رۇكنى يەمانى (كەبىنىڭ جەنۇب تەرىپىدىكى بولۇڭ) نى سىلاش.

8 - ئىمكانىيەت بولسا تاۋاپتىن كېيىن مەقامۇ ئىبراھىم (ئىبراھىم ئەلەيھىسسالام دەسسەپ تۇرغان تاش.

ئورنى كەبىنىڭ شەرق شىمال تەرىپىدىكى شېشە قۇتىنىڭ ئىچىدە) نىڭ ئارقىسىدا تۇرۇپ، ئىككى رەكئەت ناماز ئوقۇش. ھەرەم قىستىلاڭغۇ بولغان ۋاقتلاردا بۇ نامازنى ھەرەمنىڭ قايسىبىر يېرىدە ئوقۇسىمۇ ئادا تاپىدۇ.

9 - تاۋاب بىلەن سەئى ئوتتۇرىسىدا زۆرۈرىيەتسىز ۋاقىت ئۆتكۈزمەستىن، بۇ ئىككىسىنى ئارقا -

ئارقىدىن قىلىش.

10 - تېنى ساق بولسا تاۋاب بىلەن سەئىنى مېڭىپ قىلىش.

- 11 - ئىمكانىيەت بولسا ئەرەفاتتا يويۇنۇش.
- 12 - شەيتانغا تاش ئېتىشىنى ئاخشامغا قەدەر كېچىكتۈرمەسلىك.
- 13 - شەيتانغا تاش ئېتىش، قۇربانلىق قىلىش، باش چۈشۈرۈش قاتارلىق پائالىيەتلەرنى تەرتىب بىلەن (بىرىنىڭ ئارقىسىدىن بىرىنى) قىلىش.
- 14 - پەرز تاۋاپ (تاۋاف ئىفادە) نى ھېيتنىڭ بىرىنچى كۈنى شەيتانغا تاش ئېتىپ بولغاندىن كېيىنلا قىلىش.

### ئەسكەرتىش

ھەجنىڭ سۈننەتلىرى ھەجنىڭ كامالىيىتى ئۈچۈن ئىنتايىن مۇھىم بولغان ئىشلار بولۇپ، سۈننەت ئەمەللىرىگە ئەھمىيەت بېرىش ناھايىتى مۇھىمدۇر. ئەمما سۈننەت دېيىلگەن ئىشلاردىن بىرەرسىنى ياكى ھەممىسىنى قەستەن ياكى سەۋەنلىكتىن تەرك ئېتىش بىلەن ھەجنىڭ ئادا تېپىشىغا تەسىر يەتمەيدۇ.

### مۇلاھىزە

ھەجنىڭ قىستىلاڭغۇ كۈنلىرىدە ھەجەرۇل ئەسۋەدىنى سۆيۈش ئۈچۈن بېرىش، رۇكنى يەماننى تۇتۇش ۋە مەقامۇ ئىبراھىمنىڭ ئارقىسىدا تۇرۇپ ناماز ئوقۇش ئۈچۈن تۇرۇپلىش ئۆزىنى ھالاكەتكە ئاتقانلىقتۇر. شۇڭا ئەڭ ياخشىسى بۇ ئىشلارنى ھەج كۈنلىرىدىن باشقا كۈنلەردە قىلىشتۇر.

### ئۆمرەنىڭ بايانى

ئۆمرە — بەيتۇللاھنى مەخسۇس كەيپىيىتى بىلەن زىيارەت قىلىش دېگەن مەنىدە بولۇپ، ئۆمرە قىلىش سۈننەتتۇر. ئۆمرەنى يىلنىڭ قايسىبىر ئايلىرى ۋە كۈنلىرىدە قىلىشقا بولىدۇ. پەقەت ئەرەفە(ھارپا) كۈنىدىن باشلاپ قۇبان ھېيتىنىڭ 4 - كۈنىگىچە بولغان بەش كۈن ئىچىدە ئۆمرە قىلىش ياخشى ئەمەس. فىقھى ئىستىلاھىدا مەكرۇھ تەھرىمى(ھارامغا يېقىن مەكرۇھ)دۇر.

### ئۆمرەنىڭ پەرزلىرى

ئۆمرەنىڭ پەرزلىرى ئىككى بولۇپ، ئۇلار:

- 1 - ئۆمرە قىلىشنى نىيەت قىلىپ ئىھرام باغلاش.
- 2 - كەبىنى يەتتە قېتىم تاۋاپ قىلىش.

### ئۆمرەنىڭ ۋاجىبلىرى

ئۆمرەنىڭ ۋاجىبلىرى ئىككى بولۇپ، ئۇلار:

- 1 - سافا بىلەن مەرۋەنى يەتتە قېتىم سەئى قىلىش. (ھەنەفىي مەزھىبىدىن باشقا مەزھەبلەردە پەرزدۇر).
  - 2 - باشنى چۈشۈرۈش ياكى چاچنى قىسقارتىش.
- ئۆمرەنىڭ سۈننەتلىرى ھەجنىڭ سۈننەتلىرىنىڭ ئەينىسىدۇر.

### ھەج بىلەن ئۆمرە پائالىيەتلىرىنىڭ پەرقى

ھەج بىلەن ئۆمرە پۈتۈن پائالىيەتلىرىدە بىر - بىرىگە ئوخشايدۇ. پەقەت تۆۋەندىكى ئىشلاردا بىر - بىرىدىن پەرقلىنىدۇ:

- 1 - ئۆمرە قىلىش تەكىتلىك سۈننەت. ئەمما ھەج قىلىش پەرز.
- 2 - ئۆمرە قىلىش ئۈچۈن مۇئەييەن ۋاقىت يوق.
- 3 - ئۆمرە قىلغاندا ئەرەفاتتا تۇرۇش يوق.
- 4 - ئۆمرە قىلغاندا مۇزدەلفەدە تۇرۇش يوق.
- 5 - ئۆمرە قىلغاندا شەيتانغا تاش ئېتىش يوق.
- 6 - ئۆمرە قىلغاندا ئىككى نامازنى بىر ۋاقىتتا ئوقۇش يوق.
- 7 - ئۆمرە قىلغاندا تاۋاف قۇدۇم قىلىش يوق.
- 8 - ئۆمرە قىلغاندا تاۋاف ۋىدا قىلىش يوق.
- 9 - مەككىلىكلەر ئۆمرە قىلماقچى بولسا ھەرەمنىڭ چېگرىسىنىڭ سىرتىغا چىقىپ ئىھرام باغلاپ كېلىدۇ. ئەمما ھەجگە ئۆز ئۆيىدىن ئىھرام باغلاپ چىقىدۇ.

### ئىھرام ئىچىدە چەكلەنگەن ئىشلار

ئىھرام باغلىغان كىشىلەر ئۈچۈن مەنئى قىلىنغان ئىشلار ئۈچ تۈرلۈكتۇر. ئۇلار تۆۋەندىكىچە:

- 1 - ئەر ۋە ئايال ھەر قانداق كىشى ئۈچۈن مەنئى قىلىنغان ئىشلار.
- 2 - ئەرلەر ئۈچۈنلا مەنئى قىلىنغان ئىشلار.
- 3 - ئاياللار ئۈچۈنلا مەنئى قىلىنغان ئىشلار.

بىرىنچىسى، ئەر ۋە ئايال ھەر قانداق كىشى ئۈچۈن مەنئى قىلىنغان ئىشلار

1 - ھەج ياكى ئۆمرە قىلىشنى نىيەت قىلىپ ئىھرام باغلىغاندىن كېيىن، چاچ ياكى قولتۇق تۈكلىرىنى ياكى تىرىقلىرىنى ئېلىش. ئەمما ئىختىيارسىز چۈشۈپ كەتسە ياكى ئېسىدە يوق ئېلىپ تاشلىسا ھېچ ۋەقەسى يوق. كەچۈرۈم قىلىنىدۇ.

2 - بەدىنىگە ياكى ئىھرامغا (ئاياللار كىيىملىرىگە) ھەر قانداق ئەتىر ۋە خوشپۇراقلىق نەرسىلەرنى چېچىش ياكى ئىستېمال قىلىش.

3 - قوللىرىغا پەلەي كىيىۋېلىش.

4 - نىكاھلىنىش ياكى باشقىلارنىڭ نىكاھىنى قىلىش.

5 - جىنسىي مۇناسىۋەتتە بولۇش.

6 - قۇرۇقلۇق ھايۋانلىرىدىن ھەر قانداق بىر جانلىقنى ئۆلتۈرۈش. (ھەرەمنىڭ چېگرىسى ئىچىدە بىر نەرسە ئۆلتۈرۈش ئىھرام باغلىغان ۋە باغلىمىغان ھەر قانداق كىشى ئۈچۈن ھارامدۇر.) ئەمما ئىھرام ئىچىدە بولسىمۇ، سۇ ھايۋانلىرىنى تۇتۇپ يېيىشكە بولىدۇ. مەسىلەن، بېلىق تۇتۇپ يېگەنگە ئوخشاش.

شۇنىڭدەك، ئىلان - چايان، سېرىق چاشقان، قارغا، چىشلەيدىغان ئىت، چۇسا، پاشا، قوڭغۇر ۋە كىشىلەرگە ئەزىيەت بېرىدىغان ھەر قانداق ھايۋان ۋە ھاشارەتلەرنى ئىھرام ئىچىدە بولسىمۇ ئۆلتۈرۈشكە بولىدۇ.<sup>1</sup>

7 - باشقىلار بىلەن جېدەللىشىش، ئۇرۇشۇش، تىللىشىش ۋە ھەر قانداق بىر گۇناھنى سادىر قىلىش.

1. فقه السنه 1 - نوم 689 - بەت.

ئىككىنچىسى، ئەرلەر ئۈچۈنلا مەنى قىلىنغان ئىشلار

1 - ئادەتتىكى كىيىم - كېچەك شەكلىدە تىكىلگەن ھەر قانداق نەرسىنى (كىيىملەرنى) كىيىش. ئەمما ئىھراملىق تاپالمىغانلىقتىن چارىسىز قالغاندا ئىشتان كىيۈۋېلىشقا بولىدۇ. شۇنىڭدەك، پۈتتە كىيىش ئۈچۈن تىكىلمىگەن نەرسە تىپىلمىغاندا ئاياغ كىيۈۋېلىشقا بولىدۇ.

2 - بېشىغا بىر نەرسە كىيۈۋېلىش.

ئۈچىنچىسى، ئاياللار ئۈچۈنلا مەنى قىلىنغان ئىشلار

1 - ئاياللارنىڭ ئىھرام ئىچىدە يۈزىنى يۆرگۈۋېلىشى (ئەگەر يات ئەرلەردىن جامالىنى قاچۇرۇش ئۈچۈن يۈزىنى يۆرگۈۋالسا بولىدۇ).

### ئىھرامدا چەكلەنگەن ئىشلاردىن بىرەرسىنى سادىر قىلغان كىشى قانداق قىلىشى كېرەك؟

1 - ئىھرامدا مەنى قىلىنغان ئىشلاردىن بىرەرسىنى سادىر قىلغان كىشى ئۇنى بىلمىگەنلىكتىن ياكى ئۇنتۇپ قالغانلىقتىن ياكى زورلانغانلىقتىن سادىر قىلغان بولسا، ئۇ كەچۈرۈم قىلىنىدۇ، گۇناھ بولمايدۇ، فەدىيە (ماددىي جازا) مۇكەممەلەيدۇ.

2 - ئەگەر يوقىرىقىلاردىن بىرەرسىنى ئېھتىياج يۈزىدىن بىلىپ تۇرۇپ قىلغان بولسا، فەدىيە كېلىدۇ.

3 - ئەگەر يوقىرىقىلاردىن بىرەرسىنى ئۆزۈرسىز ۋە ئېھتىياجسىز تۇرۇپ سادىر قىلغان بولسا، گۇناھكار بولىدۇ ۋە فەدىيە مۇكەممەلەيدۇ.

### جازا مىقدارى

ئىھرام ئىچىدە چەكلەنگەن ئىشلارنى سادىر قىلغانلىقىنىڭ جازاسى

چاچ ياكى قولتۇقنىڭ تۈكلىرىنى ئېلىش، تىرناق ئېلىش، خۇشبۇي قوللىنىش، قوللىرىغا پەلەي كىيىش، ئەرلەرنىڭ تىكىلگەن نەرسە كىيىشى، بېشىنى يۆرگۈشى، ئاياللارنىڭ يۈزىنى يۆرگۈۋېلىشى ۋە ئەر - ئايالنىڭ جىنسىي ھەۋەسىنى قوزغىدىغان ھەرىكەتلەرنى قىلىشى قاتارلىق ئىشلاردىن بىرەرسىنى سادىر قىلغان كىشى تۆۋەندىكى ئۈچ خىل جازانىڭ بىرىنى تاللايدۇ:

1 - ئارقا - ئارقىدىن ياكى ئارا بېرىپ ئۈچ كۈن روزا تۇتۇش.

2 - ئالتە پېقىرنى بىر قېتىم غىزالاندۇرۇش.

3 - بىر قوي قۇربانلىق قىلىپ گۆشىدىن ئۆزى يېمەستىن مەككىنىڭ پېقىرلىرىغا تارقىتىپ بېرىش.

### ۋاجىبى تەرك ئەتكەننىڭ جازاسى

ھەج ياكى ئۆمرەنىڭ ۋاجىبلىرىدىن يەنى «مىقات» تىن ئىھرام باغلاش كېلىش، شەيتانغا تاش ئېتىش، مۇزدەلىفەدە قونۇش ۋە باشقىلارغا ئوخشاش قىلىش «ۋاجىب» دېيىلگەن ئىشلاردىن بىرەرسىنى تەرك قىلغان كىشى قۇربانلىق ئۈچۈن يارايدىغان ماللاردىن بىرەرسىنى قۇربانلىق قىلىپ ئۆزى يېمەستىن مەككىدىكى پېقىرلارغا تارقىتىپ بېرىشكە بۇيرىلىدۇ.

### ئىھرام ئىچىدە تۇرۇپ جىنسىي مۇناسىۋەت ئۆتكۈزگەننىڭ جازاسى

ئىھرامدىن چىقماي تۇرۇپ جىنسىي مۇناسىۋەت ئۆتكۈزگەن كىشىنىڭ قىلغان ھەججىسى بوزۇلىدۇ، ئۇنى كېيىنكى يىللاردا قايتا قىلىشى لازىم كېلىدۇ. ئەمما ئىھرامدىن چىقىپ بولغان بولسىمۇ، پەرز تاۋاب بىلەن

سەئى قىلىشتىن بۇرۇن جىنسىي مۇناسىۋەت ئۆتكۈزگەن كىشىنىڭ ھەججىسى بوزۇلمايدۇ، پەقەت قۇربانلىققا يارايدىغان ماللاردىن بىرەر قوي ياكى بىرەر ئۆچكە قۇربانلىق قىلىش ياكى ھەج كۈنلىرىدە ئۈچ كۈن، يۇرتىغا قايتقاندىن كېيىن يەتتە كۈن، جەمى 10 كۈن روزا تۇتۇش بىلەن ھەججىسى تولۇقلىنىدۇ.

### قۇرۇقلۇق ھاياتلىرىدىن بىرەر جانلىقنى ئۆلتۈرگەننىڭ جازاسى

بۇنىڭ جازاسى ئىككى تۈرلۈك بولىدۇ:

1- ئۆلتۈرگەن نەرسىسى چارۋا ماللىرىغا ئوخشاش قىممىتىنى باھالىغىلى بولىدىغان نەرسە بولسا، جازاسى تۆۋەندىكى ئۈچ ئىشنىڭ بىرىنى قىلىش بىلەن ئادا تاپىدۇ:

(1) ئۆلتۈرگەن نەرسىسىنىڭ قىممىتىگە چۈشلۈك بىرەر مال (مەسىلەن، بىر كىيىنكى ئۆلتۈرۈپ قويغان بولسا بىر قوي، تۆگە قۇشىدىن بىرىنى ئۆلتۈرۈپ قويغان بولسا بىر كالا) ئېلىپ قۇربانلىق قىلىپ ھەرەمدىكى پېقىرلارغا تارقىتىپ بېرىش.

(2) ياكى ئۆلتۈرگەن نەرسىسىنىڭ قىممىتىگە تائام ئېلىپ مەككىدىكى پېقىرلارنىڭ ھەر بىرىگە يېرىم «سا»<sup>1</sup> دىن تارقىتىپ بېرىش ياكى قىممىتىنى بېرىش.

(3) ياكى ھەر بىر پېقىرغا بېرىدىغان تائامنىڭ ئورنىغا بىر كۈندىن ھېسابلاپ روزا تۇتۇش.

2 - ئۆلتۈرگەن نەرسە چېكەتكىگە ئوخشاش ئوخشىشىنى تاپقىلى بولمايدىغان جانلىق بولسا، تۆۋەندىكى ئىككى ئىشنىڭ بىرىنى قىلىش لازىم كېلىدۇ:

(1) ئۆلتۈرگەن نەرسىسىنىڭ قىممىتىنى ھېسابلاپ ئۇنىڭغا تائام (ياكى بۇغداي) ئېلىپ مەككىدىكى پېقىرلارنىڭ ھەر بىرىگە يېرىم «سا» دىن تارقىتىپ بېرىش ياكى قىممىتىنى بېرىش.

(2) ياكى ھەر بىر پېقىرغا بېرىدىغان تائام ئورنىغا بىر كۈندىن روزا تۇتۇش.

### مۇلاھىزە

جانلىقنى ئۆلتۈرگەن كىشىنىڭ ئۆزىنى قوبۇل قىلىنمايدۇ. مەيلى قەسلەپ ئۆلتۈرگەن بولسۇن، مەيلى ئىسىدە يوق ياكى بىلمەستىن ئۆلتۈرگەن بولسۇن، ھەر ھالەتتە ئۇنىڭ جازاسىنى تۆلەيدۇ. جىنسىي مۇناسىۋەت ئۆتكۈزگەنمۇ شۇنداق.

### ئىھرام ئىچىدە رۇخسەت قىلىنغان ئىشلار

1 - يۇيۇنۇش.

2 - ئىھرامنى ئالماشتۇرۇش ياكى يۇيۇش.

3 - پۇراقسىز سۈرمە تارتىش.

4 - قولغا سائەت سېلىش،

5 - بەلگە كەمەر ياكى ھەميان (تىكىلگەن بولسىمۇ) تاقاش.

6 - قولغا ئۈزۈك سېلىش.

7 - باشنى ياكى بەدەننىڭ قايسىبىر يېرىنى قاشلاش، تانىلاش، ئۇۋۇلاش.

1. سا - قەدىمكى ئۆلچەكلەردىن بولۇپ، يېرىم سا 1 كىلو 900 گراممغا تەڭ كېلىدۇ.

## ئۆمرە قىلىش ئۇسۇلى

1 - مەسجىدى ھەرەمگە يېتىپ كەلگەندىن كېيىن، ئۇنىڭغا ئوڭ پۇتىمىز بىلەن كىرىمىز. كىرىشتە:

{

يەنى «ناھايتى مېھرى - شەپقەتلىك ئاللاھنىڭ نامى بىلەن باشلايمەن. ھەمدۇ سانا ئالەملەرنىڭ پەرۋەردىگارى ئاللاھقا خاستۇر، پەيغەمبەر ئەلەيھىسسالامغا دۇرۇد ۋە سالاملار بولسۇن. ئى ئاللاھ گۇناھلىرىمنى مەغپىرەت قىلغىن ۋە ماڭا رەھمەت ئىشكىلىرىڭنى ئاچقىن» دىگەن دۇئانى ئوقۇيمىز. (بۇ جىمى مەسجىدلەرگە كىرىشتە ئوقۇلىدىغان دۇئا).

2 - كەبىگە يېتىپ كەلگەندە، تەلپىيەنى توختىتىپ، تاۋاپ قىلىشنى باشلايمىز. تاۋاپنى ھەجەرۇل ئەسۋەدنىڭ ئۇدۇلىدىن { } دەپ باشلايمىز. ھەرەم قىستىلاڭغۇ بولمىغان ئەھۋالدا ھەجەرۇل ئەسۋەدنى سۆيۈشكە بارىمىز. ئادەم كۆپ، قىستىلاڭغۇ ۋاقىتلاردا يېراقتىن قول ئىشارىتى قىلىپ سالام بېرىمىز. بۇنداق قىلىش ئەۋزەل. يەتتە قېتىملىق تاۋاپنى يەنە ھەجەرۇل ئەسۋەدنىڭ ئۇدۇلىغا كەلگەندە ئاخىرلاشتۇرىمىز. تاۋاپنىڭ ئالدىنقى ئۈچىدە تىز رەك ماڭىمىز، كېيىنكى تۆتىدە تەمكىنلىك بىلەن ماڭىمىز. تاۋاپتا ئوڭ قولمىزنى ئىھرامنىڭ سىرتىغا چىقىرىپ قويۇپ، ئوڭ مۆرىمىزنى ئوچۇق تۇتىمىز. پۈتۈن تاۋاپ جەريانىدا دۇئانى كۆپ قىلىمىز، بارلىق گۇناھلار ئۈچۈن ئاللاھ تائالادىن مەغپىرەت تىلەيمىز. تاۋاپتا ئوقۇش ئۈچۈن مەخسۇس دۇئا بەلگىلەنگەن ئەمەس، ھەر كىم ئۆزى بىلگەنچە، خالىسا ئۆز تىلىدا دۇئا قىلسا بولىدۇ. پەيغەمبەر ئەلەيھىسسالام مۇنۇ دۇئانى ئوقۇغان: { ئى پەرۋەردىگار! ماڭا بەرگەن رىزىقنىڭ بىلەن ماڭا قانائەت بەرگىن، رىزىقىدا ماڭا بەرىكەت بەرگىن، قولۇمدىن كېتىپ، قايتا ئېرىشىشىم مۇمكىن بولمايدىغان ئىشلار ۋە نەرسىلەرنىڭ ئورنىنى ماڭا ياخشىلىق بىلەن تولدۇرۇپ بەرگىن }.

3 - «رۇكنى يەمانى» غا كەلگەندە ئىمكانىيەت بولسا

{ }

دەپ ئوڭ قولمىز بىلەن ئۇنى سىلايمىز ۋە

يەنى «پەرۋەردىگار! بىزگە دۇنيادا ياخشىلىق ئاتا قىلغىن، ئاخىرەتتىمۇ ياخشىلىق ئاتا قىلغىن، بىزنى دۇراخ ئازابىدىن ساقلىغىن» دېگەن دۇئانى ئوقۇيمىز.

4 - تاۋاپ ئاخىرلاشقاندىن كېيىن، ئوڭ قولمىزنى ئىھرامنىڭ ئىچىگە تىقىپ ئوڭ مۆرىمىزنى ئىھرام بىلەن يۆرگەيمىز. ئاندىن ئىمكانىيەت بولسا «مەقامۇ ئىبراھىم» نىڭ ئارقىسىدا (ھەرەم قىستىلاڭغۇلۇق بولسا ھەرەمنىڭ قايسى بىرىدە) تۇرۇپ ئىككى رەكئەت ناماز ئوقۇيمىز<sup>1</sup>. ئەمما «مەقامۇ ئىبراھىم» نىڭ ئارقىسىنى قىستىلاڭغۇ قىلىپ تۇرۇپلاش ياخشى ئەمەس ۋە باشقىلارغا ئازار بەرگەنلىك بولىدۇ.

5 - ئاندىن زەمزم سۈيىدىن قانغۇچە ئىچىمىز. پەيغەمبەر ئەلەيھىسسالام شۇنداق قىلغان ۋە مۇنداق دېگەن «زەمزم سۈيى نېمە ئۈچۈن ئىچىلگەن بولسا شۇنىڭ ئۈچۈندۇر، يەنى سەن ئۇنى شىپالىق تەلەپ

<sup>1</sup> . پەيغەمبەر ئەلەيھىسسالام بۇ نامازنىڭ ئالدىنقى رەكئەتتە «كافىرۇن» سۈرىسىنى، ئىككىنچى رەكئەتتە «ئىخلاس» سۈرىسىنى ئوقۇغان.

قىلىپ ئىچسەڭ ئاللاھ ساڭا شىپالىق ئاتا قىلىدۇ، قورسىقىڭنى تويغۇرۇش ئۈچۈن ئىچسەڭ ئاللاھ سېنى تويغۇرىدۇ، ئۇسسۇزلىقتىن ئىچسەڭ ئاللاھ سېنىڭ ئۇسسۇزلىقىڭنى كېسىدۇ. ئۇنى جىبرىئىل ئەلەيھىسسالام قازغان، ئۇ ئىسمائىل ئەلەيھىسسالامغا ئۇچۇرۇلگەن»<sup>1</sup>.

6 - ئاندىن سافا تەرەپكە قاراپ يول ئالىمىز ۋە سافاغا كەلگەندە

{ }

يەنى «سەفا بىلەن مەرۋە ھەقىقەتەن ئاللاھنىڭ (دىنىنىڭ) ئالامەتلىرىدىندۇر» دېگەن ئايەتنى ئوقۇيمىز. ئاندىن قىبلىگە قاراپ تۇرۇپ:

يەنى «بىر ئاللاھتىن باشقا ھەقىقىي ئىلاھ يوقتۇر، ئۇنىڭ ھېچ شېرىكى يوقتۇر، پادىشاھلىق ۋە ھەمدۇ سانالار ئۇنىڭغا خاستۇر، ئۇ ھەر نەرسىگە قادىردۇر. بىر ئاللاھتىن باشقا ھەقىقىي مەبۇد يوقتۇر، ئاللاھ ۋەدىسىنى ئەمەلگە ئاشۇردى، بەندىسى (مۇھەممەد ئەلەيھىسسالام) گە مەدەت بەردى، ئىتتىپاقداش دۈشمەنلەرنى ئۆزى يالغۇز مەغلۇب قىلدى» دېگەن دۇئانى ئوقۇيمىز. ئاندىن سافادىن مەرۋە تەرەپكە قاراپ يۈرىمىز. سەئى سافادىن باشلىنىپ مەرۋىدە ئاخىرلىشىدۇ.

7 - سافا بىلەن مەرۋە ئارىسىدىكى ئىككى يېشىل چىراقنىڭ ئوتتۇرىسىدا ئەزلەر قەدىمىنى تېزلىتىدۇ. ئەمما ئاياللار يۈگۈرمەيدۇ.

8 - سافا بىلەن مەرۋە ئارىسىدا سەئى قىلىش جەريانىدىمۇ زىكىر، تەسبىھ، تەكبىرلەرنى كۆپ ئوقۇيمىز ۋە دۇئانى كۆپ قىلىمىز.

9 - سافا بىلەن مەرۋە ئارىسىدا سەئى قىلىش پائالىيىتىنى تاھارەتسىز ھالدا قىلىشۇمۇ بولىدۇ. شۇنىڭدەك ئاياللار تاۋاپتىن كېيىن ھەيزدار بولۇپ قالغان تەقدىردە سافا بىلەن مەرۋەنى تاھارەتسىز سەئى قىلىشۇمۇ بولىدۇ. چۈنكى بۇ پائالىيەت ئۈچۈن تاھارەت شەرت ئەمەس.

10 - سافا بىلەن مەرۋە ئارىسىدىكى سەئىنى تۈگىتىپ بولغاندىن كېيىن، چېچىمىزنى چۈشۈرۈپ ياكى قىسقارتىپ ئىھرامدىن چىقىمىز. چاچنى قىسقارتىشتىن چۈشۈرۈش ئەۋزەل. ئەمما ھەج يېقىنلىشىپ قالغان كۈنلەر بولسا چۈشۈرۈشتىن قىسقارتىش ئەۋزەلدۇر. چۈنكى ھەج كۈنلىرىدە چۈشۈرۈش ئەڭ ئەۋزەل. شۇنىڭ بىلەن ئۆمرە پائالىيىتى ئاخىرلاشقان بولىدۇ.

ئۆمرەنى يوقىرىدا كۆرسىتىلگەن بويىچە قىلغان ئادەم ئۆمرە ئادا قىلىشنىڭ پۈتۈن پەرز، ۋاجىب ۋە سۈننەت ئەمەللىرىنىڭ ھەممىسىنى تولۇق ئورۇندىغان بولىدۇ.

### ھەج قىلىش ئۇسۇلى

ھەج پائالىيەتلىرىنى تۆۋەندىكىچە ئادا قىلىمىز:

1 - زۇلھەججىنىڭ 8 كۈنى (تەرۋىيە كۈنى) تۇرغان يېرىمىزدىن ئىھرام باغلايمىز (ئىھرام باغلاشنى 9 - كۈنى ئەرفە (ئەرەفاتتا بولىدىغان) كۈنىگىچە كېچىكتۈرۈشكۈمۇ بولىدۇ. بىراق بۇنداق قىلىش سۈننەتكە خىلاپ ئىش). ئىھرام باغلاشتىن ئاۋۋال غۇسلى قىلىمىز ۋە ئىمكانىيەت بولسا بەدىنىمىزگە خۇشبۇي

<sup>1</sup>. ئىمام بەيھەقىي، دارىقۇتىنى ۋە ھاكىم رىۋايىتى، ئەللامە ئالبانىي «سەھىھۇتتە رەغىيب ۋە تەتەرەھىيب» تا «ھەسەن» دەپ باھالىغان ھەدىس.

بۇيۇملاردىن چاچىمىز. ئاندىن «ئى ئاللاھ! ھەج قىلىش ئۈچۈن ھازىر بولدۇم» دەپ نىيەت قىلىپ، ئىھراملىقنى كىيىمىز.

2 - ئاندىن مىناغا چىقىمىز. مىنادا پىشىن، ئەسىر، شام ۋە خۇپتەن نامازلىرىنى ئۆز ۋاقتىدا ئوقۇيمىز. پەقەت پىشىن، ئەسىر ۋە خۇپتەن نامازلىرىنىڭ پەرزلىرىنى قەسىرى (تۆت رەكئەتنى ئىككى رەكئەت) قىلىپ ئوقۇيمىز. ئەمما شام ئەسلىدىكىسى بويىچە ئۈچ رەكئەت قىلىپ ئوقۇلىدۇ. چۈنكى ئۈچ رەكئەتلىك ناماز قەسىرى قىلىنمايدۇ.

3 - زۇلھەججىنىڭ 9 - كۈنى كۈن چىققاندىن كېيىن، ئەرەفاتقا قاراپ يۈرمىز. ئەرەفاتقا يېتىپ بارغاندا، ئەرەفات چېگرىسىنىڭ ئىچىگە تولۇق كىرىپ بولغان ياكى بولمىغانلىقىمىزنى ئېنىق بىلىشىمىز لازىم. چۈنكى ئەرەفاتنىڭ چېگرىسىنىڭ سىرتىدا تۇرغان كىشىنىڭ قىلغان ھەججىسى قوبۇل قىلىنمايدۇ. چۈنكى مۇنداق كىشى ئەرەفاتتا تۇرغان بولمايدۇ.

4 - ئەرەفاتتا قۇرئان ئوقۇش، دۇئا، تەكبىر (ئاللاھنى ئۇلۇغلاش)، تەسبىھ (ئاللاھنى پاك دەپ تەرىپلەش)، تەھلىل (ئاللاھنىڭ يېگانە ئىكەنلىكىنى ئېيتىش) ۋە ئىستىغفار (گۇناھلارغا تەۋبە قىلىپ ئاللاھتىن كەچۈرۈم سوراش) قاتارلىق ئىبادەتلەر بىلەن كۆپ مەشغۇل بولىمىز.

5 - ئەرەفاتتا پىشىن بىلەن ئەسىرنى پىشىن ۋاقتىدا ئىككى رەكئەتتىن قىلىپ بىر ئەزان<sup>1</sup>، ئىككى تەكبىر<sup>2</sup> بىلەن جامائەت بولۇپ، ئارقا - ئارقىدىن بىر ۋاقتتا ئوقۇيمىز.

6 - قۇياش پاتقاندىن كېيىن، تەمكىنلىك بىلەن، يۈڭگۈرمەستىن تەلپىيە ئوقۇغان ھالدا مۇزدەلفەگە قاراپ يول ئالىمىز. يولدا يۈرگەندە باشقىلارغا ئازار بېرىدىغان، ئۇلارنى قىستاپ قويدىغان، پۇتلىرىغا دەسسەپ قويدىغان ئىشلاردىن ساقلىنىشىمىز لازىم. چۈنكى بۇلارنىڭ ھەممىسى ئىبادەت. ئىبادەت باشقىلارغا ئازار بېرىش بىلەن قىلىنمايدۇ.

7 - مۇزدەلفەگە يېتىپ بارغاندىن كېيىن، شام بىلەن خۇپتەن نامازلىرىنى بىر ئەزان، ئىككى تەكبىر بىلەن جامائەت بولۇپ، ئارقا - ئارقىدىن بىر ۋاقتتا ئوقۇيمىز. خۇپتەن قەسىرى قىلىنىپ ئىككى رەكئەت ئوقۇلىدۇ. ئەمما شام تولۇق ئوقۇلىدۇ.

8 - مۇزدەلفەدە بىر قانچە مىنۇت بولسىمۇ تۇرۇش بىلەن ۋاجىب ئادا بولىدۇ. بىراق ئەتىسى قۇياش تولۇق چىقىپ بولغىچىلىك مۇزدەلفەدە قونۇش سۈننەتتۇر. بۇ بىر كېچىلىك قونۇش جەريانىدا دۇئا ۋە باشقا ئىبادەتلەر بىلەن كۆپ مەشغۇل بولىمىز. شەيتانغا ئاتىدىغان تاشلارنى مۇزدەلفەدىن يىغىشقا بولغاندەك قايسىبىر جايدىن يىغىشىمۇ جائىزدۇر. ئاجىز، ياشانغان ئاياللار بىلەن بالىلارنىڭ مۇزدەلفەدە كېچىنىڭ يېرىمىغا قەدەر قونۇپ كېتىپ قېلىشىغا رۇخسەت باردۇر.

9 - زۇلھەججىنىڭ 10 - كۈنى (ھېيت كۈنى) قۇياش كۆتۈرۈلگەندىن كېيىن، مىناغا تەلپىيە ئوقۇغان ھالدا يولغا چىقىمىز. مىناغا يېتىپ كەلگەندىن كېيىن، چوڭ شەيتان ئۈچۈن نىشانە قىلىنغان جايغا بېرىپ، تەلپىيەنى توختىتىمىز ۋە شەيتانغا يەتتە تال تاش ئاتىمىز. ھەر بىر تاشنى ئاتقاندا «اللھ اگبىر - ئاللاھۇ ئەكبىر» دەپ تەكبىر ئېيتىمىز.

10 - شەيتانغا تاش ئېتىپ بولغاندىن كېيىن، قۇربانلىق قىلىمىز. قۇربانلىقنىڭ گۆشىدىن ئۆزىمىزمۇ يېسەك بولىدۇ. قالغانلىرىنى پېقىرلارغا تارقىتىپ بېرىمىز.

<sup>1</sup>. نامازغا ئوقۇلىدىغان ئەزان كۆزدە تۇتۇلىدۇ.

<sup>2</sup>. ھەر بىر پەرز نامازنى باشلاشتىن ئاۋۋال ئوقۇلىدىغان تەكبىر كۆزدە تۇتۇلىدۇ.

قۇربانلىق قىلىدىغانلار ھەج تەمەتتۇدۇ ياكى ھەج قىران قىلغانلار قۇربانلىق قىلىدۇ. ئەمما ھەج ئىفراد قىلغانلارغا قۇربانلىق قىلىش ۋاجىب ئەمەس.

قۇربانلىق قىلىش ۋاقتى ھېيتنىڭ 1 - كۈنى ئەتىگەندىن باشلىنىپ 4 - كۈنى ناماز ئەسىرنىڭ ۋاقتىغىچە داۋام قىلىدۇ.

قۇربانلىق قىلىش ئورنى مەككە ۋە ھەج پائالىيىتى ئېلىپ بېرىلىدىغان باشقا ئورۇنلار.

قۇربانلىق قىلىدىغان ماللار قوي، ئۆچكە، كالا ۋە تۆگە.

قۇربانلىق ماللارنىڭ ياش ۋە سۈپەت ئۆلچىمى قويدىن ئالتە ئايلىقتىن چوڭ بولغىنى، ئۆچكىدىن بىر

ياشقا كىرگىنى، كالىدىن ئىككى ياشقا كىرگىنى، تۆگىدىن بەش ياشقا كىرگىنى قوبۇل قىلىنىدۇ.

قۇربانلىقتا بىر قوي ياكى بىر ئۆچكە بىر ئادەم ئۈچۈن كۇپايە قىلىدۇ. بىر كالا ياكى بىر تۆگە يەتتە ئادەم

ئۈچۈن كۇپايە قىلىدۇ.

11 - قۇربانلىقنى قىلىپ بولغاندىن كېيىن، چېچىمىزنى چۈشۈرمىز ياكى قىسقارتىمىز. چاچنى

چۈشۈرۈش قىسقارتىشتىن ئەۋزەلدۇر. ئەمما ئاياللار ھەر بىر چېچىنىڭ ئۇچىدىن بىر سانتىمېتىر مىقدارىدا

كېسىدۇ. شۇنىڭدىن كېيىن ئىھرامدىن چىقىپ ئادەتتىكى كىيىملىرىمىزنى كىيىمىز. ئىھرامدىن چىققاندىن

كېيىن ئىھرام ئىچىدە مەئى قىلىنغان ئىشلاردىن جىنسىي مۇناسىۋەت ئۆتكۈزۈشتىن باشقا ھەممىسىنى

قىلىشقا بولىدۇ.

12 - ئىھرامدىن چىقىپ بولغاندىن كېيىن، مەككەگە قاراپ يول ئالىمىز. مەسجىدى ھەرەمگە يېتىپ

كەلگەندە كەبىنى تاۋاپ قىلىمىز (بۇ تاۋاپ «تاۋاف ئىفادە - پەرز تاۋاپ» دەپ ئاتىلىدۇ). تاۋاپتىن كېيىن،

ئىمكانىيە بولسا «مەقامۇ ئىبراھىم» نىڭ ئارقىسىدا تۇرۇپ ئىككى رەكئەت ناماز ئوقۇيمىز. ئەگەر ھەرەم

قىستىلاڭغۇ بولسا بۇ نامازنى ھەرەمنىڭ قايسى بىر يېرىدە تۇرۇپ ئوقۇساق بولىدۇ. بەلكى مۇنداق قىلىش

ئۆزىمىزنىڭ سالامەتلىكى ۋە باشقىلارنىڭمۇ ئازارغا ئۇچرىماسلىقى ئۈچۈن ئەڭ ئەۋزەلدۇر. ئاندىن ساپا بىلەن

مەرۋەنى سەئى قىلىمىز. («ھەج تەمەتتۇدۇ» قىلغانلار ياكى «تاۋاف قۇدۇم (ھەرەمگە قەدەم بېسىش تاۋىپى) نى

قىلمىغانلارنىڭ سەئىنى شۇ كۈنى (يەنى ھېيتنىڭ 1 - كۈنى) ۋاقتىدا قىلىشى لازىم. ئەمما «ھەج قىران»

ياكى «ھەج ئىفراد» قىلغانلارنىڭ ساپا بىلەن مەرۋە ئارىسىدا سەئى قىلىش ئىشىنى كېيىنكى كۈنلەرگىچە

كېچىكتۈرۈشى جائىزدۇر).

13 - ھەرەمدە تاۋاپ بىلەن سەئىنى تۈگىتىپ بولغاندىن كېيىن، شۇ كۈنى مىناغا قايتىمىز ۋە مىنادا

زۇلھەججىنىڭ 11 - 12 - ۋە 13 - كېچىلىرى قونىمىز (بۇ كۈنلەر «تەشرىق كۈنلىرى» دەپ ئاتىلىدۇ).

ئىشى ئالدىراش بولغانلار ئىككى كېچە قونۇپلا (12 - كۈنى كۈن پېتىشتىن ئاۋۋال) قايتىپ كەتسىمۇ بولىدۇ.

ئەمما مىنادا ئۈچ كېچە قونۇش ئەۋزەلدۇر.

14 - مىنادا ئۈچ كۈن قونۇش جەريانىدا پىشىن، ئەسىر ۋە خۇپتەن نامازلىرىنىڭ پەرزلىرىنى قەسىرى

قىلىپ ئۆز ۋاقتلىرىدا ئوقۇيمىز. ھەر كۈنى ئۈچ شەيتاننىڭ ھەر بىرىگە يەتتە تالدىن تاش ئاتىمىز. بۇ

كۈنلەردىكى تاش ئېتىش كىچىك شەيتاندىن باشلىنىپ چوڭ شەيتاندا ئاخىرلىشىدۇ. ئۈچ شەيتاننىڭ ھەر

بىرىگە تاش ئېتىشتا { } دەپ تەكلىپ ئېيتىلىدۇ. بىرىنچى ۋە ئىككىنچى شەيتانغا تاش ئېتىلىپ

بولغاندىن كېيىن، ئىمكانىيەت بولسا قىبلىگە ئالدىمىزنى قىلىپ، قولمىزنى كۆتۈرۈپ دۇئا قىلىپ تۇرىمىز.

ئەمما چوڭ شەيتانغا تاش ئاتقاندا، ھەر بىر تاش بىلەن تەكلىپ ئېيتىپ توختىماستىن قايتىپ كېتىمىز.

فىقھى كىتابلىرىدا تاش ئېتىشىنىڭ پىشىن ۋاقتىدىن كېيىن باشلىنىدىغانلىقى قەيت قىلىنغان. چۈنكى پەيغەمبەر ئەلەيھىسسالام شۇنداق قىلغان. ئەمما ھازىرقى زاماندا ئادەم كۆپ بولغانلىقتىن، تاش ئېتىش جەريانىدا ئادەم ئۆلۈش، ئېزىلىپ، يەنجىلىپ كېتىش ئىشلىرى ھەر يىلى دېگۈدەك بولۇپ تۇرغانلىقتىن، ھازىرقى زامان ئىسلام ئۆلۈملىرى «كېچە ۋە كۈندۈزدىكى 24 سائەتنىڭ قايسىبىر ۋاقتىدا تاش ئېتىشقا بولىدۇ» دەپ پەتۋا بەرگەن. چۈنكى پەيغەمبەر ئەلەيھىسسالامنىڭ ۋاقتىدا ئادەم ئاز بولغانلىقتىن، ھازىرقى كۈندىكىدەك قىستىلىش، ئېزىلىش ۋە يەنجىلىشلەر بولمايتتى. ئەمما ھازىر شارائىت باشقىچە. شۇڭا ھاجىلار 24 سائەتنىڭ قايسىبىر ۋاقتىدا شەيتانغا تاش ئاتسا بولىدۇ.

15 - ھەج پائالىيەتلىرى ئاخىرلىشىپ يۈرتىمىزغا قايتىشتىن ئاۋۋال كەبىنى تاۋاپ قىلىشىمىز ۋاجىبتۇر. بۇ «تاۋاپ ۋىدا — ھەرەم بىلەن ۋىدالىشىش تاۋىپى» دەپ ئاتىلىدۇ. پەقەت ھەيزدار ۋە توغۇتلۇق ئاياللاردىنلا بۇ ۋاجىب ساقىت بولىدۇ. ئۇلار تاۋاپ قىلماستىن يۈرتلىرىغا كەتسىمۇ گۇناھ بولمايدۇ. ھەج پائالىيەتلىرى يوقىرىدا كۆرسىتىلگەن بويىچە ئادا قىلغان كىشى ھەجنىڭ پەرزى، ۋاجىب ۋە سۈننەت ئەمەللىرىنىڭ ھەممىسىنى جايدا ئورۇندىغان بولىدۇ.

### ئاياللارغا خاس ئەھكاملار

ئاياللار تۆۋەندىكى ئىشلاردا ئەزلەردىن پەرقلەندۈرۈلۈشى:

- 1 - ئاياللار ھەج سەپىرىدە ئېرى ياكى مەرھۇم تۇغىنىنىڭ ھەمراھ بولۇشىغا ئېھتىياجلىقتۇر.
- 2 - ئاياللار ئىھرام باغلىغاندا ئەزلەرنىڭ ئەكسىچە تىكىلگەن كىيىملەرنى كىيىدۇ.
- 3 - ئاياللار تاۋاپ ۋە سەئى قىلىش ئىشلىرىدا بىر خىل ماڭىدۇ (ئەزلەرگە ئوخشاش تاۋاپنىڭ ئالدىنقى ئۇچىدە ۋە ساپا بىلەن مەرۋە ئوتتۇرىسىدىكى ئىككى يېشىل چىراق ئارىسىدا يۈگۈرمەيدۇ).
- 4 - ئاياللار ئىھرامدىن چىققاندا بېشىنى چۈشۈرمەيدۇ. بەلكى ھەر بىر چېچىنىڭ ئۇچىدىن ئاز بىر مىقدارنى كېسىدۇ.
- 5 - ئاياللار «لەبەيكە» نى ئاۋازلىق ئوقۇمايدۇ.
- 6 - ئاياللار ھەجەرۇل ئەسۋەدنىڭ يېنىغا خالىغان ۋاقىتتا بارمايدۇ. پەقەت ئەزلەردىن خالىي بولغان مەخسۇس ۋاقىتلاردا بارسا بولىدۇ.
- 7 - ئاياللار ئىھرام باغلىغاندا ئەزلەرنىڭ ئەكسىچە بېشىنى يۈرگەيدۇ.
- 8 - ئايلىق ئادەت ياكى تۇغۇتلۇق ئايلىرىنىڭ ئىھرام باغلىشى ئۈچۈن توسقۇن بولالمايدۇ.

### ئەرەفات كۈنىنىڭ ئىسلام نەزەرىدىكى ئورنى

ئەرەفات كۈنى كۈنلەرنىڭ ئەڭ ئۇلۇغى ۋە ئەڭ شەرەپلىكىدۇر. ئەرەفات كۈنىدە قۇرئان تىلاۋەت قىلىش، ئاللاھقا زىكىر - تەسبىھلەرنى كۆپ ئېيتىش ۋە كۆپلەپ دۇئا بىلەن مەشغۇل بولۇش كۈنىدۇ. پەيغەمبەر ئەلەيھىسسالام مۇنداق دېگەن: «ئەڭ ياخشى دۇئا ئەرەفات كۈنى قىلىنغان دۇئادۇر. مەن ۋە مېنىڭدىن ئىلگىرىكى پەيغەمبەرلەر ئېيتقان زىكىرلەرنىڭ ئەڭ ياخشىسى:

{ : }

يەنى «ئاللاھتىن باشقا ھەقىقىي مەبۇد يوق، ئاللاھ يالغۇزدۇر، ئۇنىڭ ھېچ شېرىكى يوقتۇر. پادشاھلىق ۋە ھەمدۇ سانا ئۇنىڭغا خاستۇر. ئۇ ھەممە نەرسىگە قادىردۇر» دېگەن تەۋھىد كەلىمىسىدۇر»<sup>1</sup>.

ھەج پائالىيەتلىرى توغرىلىق ئىزدەنگەن كىشى ھەجنىڭ پەقەت ئىنسانلارنى گۈزەل ئەخلاقى بىلەن تەربىيەلەپ يېتىشتۈرىدىغان، تەقۋادارلىقنى ئاشۇرىدىغان ۋە ياخشىلىق سۈپەتلەردىن قىلىپ چىقىدىغان تەربىيە خاراكتېرلىق ئىبادەت ئىكەنلىكىنى چوقۇم تونۇپ يېتىدۇ. ھاجى ئاللاھنىڭ بەيتىدە ۋە باشقا مۇقەددەس جايلاردا ھەج پائالىيەتلىرىنى ئادا قىلىش جەريانىدا، ئاللاھ مۇقەددەس قىلغان مۇبارەك جايلارنى ئۇلۇغلاش، ئۇلۇغ ھەج ئايلىرىنىڭ ھۆرمىتىنى ساقلاش ۋە ئاللاھنىڭ ئەمرى ۋە مەنىلىرىگە رىئايە قىلىشتەك ياخشى ئىشلارنى ئۆزىگە ئۆزلەشتۈرىدۇ ۋە يۇرتىغا قايتقاندىن كېيىنمۇ، ھەج جەريانىدا مۇقەددەس جايلاردا ئالغان تەربىيە بويىچە يېڭى بىر ھاياتقا قەدەم قويدۇ، بۇرۇنقى يېتەرسىزلىكلىرىنى تاشلاپ يېڭى ئالغان تەربىيە بويىچە ئىش كۆرىدۇ. ئۇنىڭ ھاياتىدىكى بۇ چوڭ ئۆزگىرىش ئۇنىڭ ئىبادىتى، مۇئامىلىسى ۋە ئەخلاقىدا نامايان بولىدۇ. باشقىلار ئۇنىڭدىن ئۆگىنىدۇ ۋە ئۇنىڭدا يەرلەشكەن ئېسىل پەزىلەتلەردىن تەسىرات ئالىدۇ. ھاجى ئىككى ھەرەم ۋە باشقىمۇ مۇقەددەس جايلارنىڭ ھۆرمىتىنى ساقلاشنى ئۆگىنىش جەريانىدا، مۇسۇلمانلارنىڭ، جۈملىدىن پۈتۈن ئىنسانىيەتنىڭ ھۆرمىتىنى ساقلاش ۋە مەنپەئەتنى قوغداشنىڭ خۇددى ئىككى ھەرەم بىلەن ئۇلۇغ ھەج ئايلىرىنىڭ ھۆرمىتىنى ۋە مۇقەددەسلىكىنى قوغداشقا ئوخشاش دىنىي زۆرۈرىيەت ئىكەنلىكىنى ھېس قىلىدۇ.

ئاللاھ تائالا قۇرئان كەرىمدە: «كىمكى دىنىي ئىشلارنى ئۇلۇغلايدىكەن، بۇ، دىللارنىڭ تەقۋادارلىقىدۇر»<sup>2</sup> دەيدۇ. ئەزەفات كۈنى ئىسلام نەزەرىدە مىسلى بولمىغان ئەڭ ئۇلۇغ كۈندۇر. بىراق بۇ كۈننىڭ قەدىر - قىممىتىنى بىلەلمىگەن ۋە ھۆرمىتىنى ساقلىمىغانلار ئۈچۈن بۇ كۈننىڭ باشقا كۈنلەردىن پەرقى يوقتۇر. ئەزەفات سۆزىنىڭ مەنىسىمۇ تونۇش ۋە تونۇشۇش دېگەنلىك بولۇپ، ھەج قىلىشتىن بولغان مەقسەت ئاللاھ تائالانىڭ ئەمرىنى بەجا كەلتۈرۈش بولغاندەك، ئاللاھ تائالانىڭ رەھمىتىنى، ئىنئاملارنى ۋە مەغپىرىتىنى تونۇش ۋە ئېرىشىش، دۇنيانىڭ ھەر قايسى جايلىرىدىن كەلگەن ھەر مىللەت مۇسۇلمانلىرى بىلەن ئۆز ئارا تونۇشۇش، بۇ ئارقىلىق ئۆزىنىڭ گۈزەل ئەخلاقى، ياخشى ئادەت ۋە ئۆزگىچىلىكلىرىنى ئۇلارغا نامايان قىلىش ۋە ئۇلارنىڭ گۈزەل ئەخلاقى، ياخشى ئادەتلىرىنى، ئالاھىدىلىكلىرىنى ئۆگىنىش ھەم قوبۇل قىلىشتىن ئىبارەتتۇر.

شۇ ئېنىقكى، ھەرەمگە كېلىپ ئەزەفاتتا تۇردۇق، ھەرەمنى تاۋاپ قىلدۇق، قۇربانلىق قىلدۇق ۋە باشقا ۋاجىبلارنى ئادا قىلدۇق، شۇنىڭ بىلەن ھەج پەرزىنى ئادا قىلىپ ئۇنىڭ غايىلىرىنى ئەمەلگە ئاشۇرغان بولىدۇق، دەپ مەغرۇرلىنىپ، كەلگەن پېتى كېتىش ناقىسلىق ۋە يېتەرسىزلىكتۇر.

ھەج ئىبادىتى مەنئۇي جەھەتتىن تەربىيىلىنىش پۇرسىتى بولۇپ، دۇنيانىڭ ھەر قايسى جايلىرىدىن كەلگەن ھاجىلار بۇ ئىبادەت جەريانىدا ئۆزلىرىنىڭ روھىي مەنئۇيىتىنى يۈكسەلتىش، تەقۋادارلىقنى ئاشۇرۇش ۋە ئەخلاقىنى ئىسلاھ قىلىش پۇرسىتىگە ئېرىشىدۇ.

نېمە ئۈچۈن قىلغان ھەججىسى قوبۇل بولغان ئادەم پۈتۈن گۇناھلىرىدىن پاكتىلىنىپ، خۇددى مەسۇم بۇۋاقتەك پاك بولىدۇ؟ نېمە ئۈچۈن باشقا ئىبادەتلەرنى قىلغانلارمۇ بىر كۈندىلا شۇنداق پاك بولىدۇ؟ تەبىئىكى، ھەج ئۆمۈر ئىچىدە بىر قېتىم قىلىنىدىغان ئىبادەت. ھەججىسى قوبۇل بولغان كىشىنىڭ ئېتىقادىدا، ئەخلاقىدا ۋە باشقا تەرەپلىرىدە جىددىي ئۆزگىرىشلەر پەيدا بولىدۇ. چۈنكى ھەج شۇنى تەقەززا

1 . ئىمام تىرمىزى رىۋايىتى.  
2 . ھەج سۈرىسى 31- ئايەت.

قىلىدۇ. مۇنداق كىشىنىڭ ئىمانى يېڭىدىن جانلىنىدۇ، ئەخلاقى يېڭىدىن گۈزەللىشىدۇ، ئىخلاسى يېڭىدىن كۈچلىنىدۇ، مۇندىن باشقا ئۇنىڭ يۈرۈش - تۇرۇشلىرى، ھەرىكەتلىرى، كىشىلەرگە قىلىدىغان مۇئامىلىلىرى، گەپ - سۆزلىرى ياخشىلىققا، تاكامۇلۇققا قاراپ ئۆزگىرىدۇ، خۇددى ئۇ ئانىسىدىن ئەمدى توغۇلغان مەسۇم بۇۋاققا ئوخشاش يېڭىدىن دۇنياغا كەلگەندەك بولۇپ ئۆزگىرىدۇ. مۇنداق كىشىنىڭ پۈتۈن گۇناھلىرىدىن پاك بولۇپ، مەسۇم بۇۋاقتەك بولۇشى ئەجەپلىنەرلىك ئەمەس. ھەججىسى ئاللاھ تائالانىڭ دەرگاھىدا قوبۇل بولغان كىشىنىڭ خۇددى مەسۇم بۇۋاقتەك گۇناھلاردىن پاك بولىدىغانلىقى پەيغەمبەر ئەلەيھىسسالامنىڭ ھەدىسلىرى ئارقىلىق ئىسپاتلانغان شەكسىز ھەقىقەت.

ئەگەر ھاجىنىڭ قىلغان ھەججىسىنىڭ تەسىرى ئۇنىڭ ئىچكى ۋە تاشقى دۇنياسىدا پەۋقۇلئادە بىر ئۆزگىرىش پەيدا قىلالىمىغان، ئۇنىڭ ئىمانىنى كۈچلەندۈرۈلمىگەن، ئەخلاقىنى ياخشىلىيالمىغان ۋە باشقا تەرەپلىرىنى بۇرۇنقىسىدىن ياخشىلىققا ئۆزگەرتەلمىگەن بولسا، بۇنداق ھەجىنىڭ ساياھەتتىن پەرقى بولماي قالىدۇ. ھەرەمگە كەلگەن ئادەم كىشىلەرنىڭ نەزەرىدە ھاجى بولۇپرىدۇ. ئەمما كېرەك بولغىنى ئاللاھ تائالانىڭ نەزەرىدە ھاجى بولۇشتۇر. ھەقىقىي ھاجى خۇشپۇراق گۈلگە ئوخشاش بولۇپ، ئۆزىنىڭ يېقىملىق مەنىۋى ھىدى بىلەن خەلقىگە گۈزەل ئەخلاق ۋە ئېسىل پەزىلەتلەرنىڭ پۇراقلىرىنى چاچىدۇ. خەلقى ئۇنىڭدىن مەنپەئەتلىنىدۇ. ھەقىقىي ھاجى مۇسۇلمانلىقتا، ۋەتەنپەرۋەرلىكتە، گۈزەل ئەخلاققا ۋە باشقىمۇ بارلىق ياخشىلىقلاردا خەلقىگە ئۈلگە بولىدۇ. چۈنكى ئۇ، ئىنسانلىقنىڭ ئىپتىخارى، ھەقىقىي مۇسۇلمانلىقنىڭ ۋە بارلىق پەزىلەتلەرنىڭ ئۈلگىسى بولغان پەيغەمبىرىمىز مۇھەممەد ئەلەيھىسسالامنىڭ ئاياقلىرى تەككەن مۇقەددەس جايلارغا ئاياق باسقان، ئۇنىڭ قىلغان ئىبادەتلىرىنى قىلىشقا، ئوقۇغان دۇئالىرىنى ئوقۇشقا مۇيەسسەر بولغان بەختلىك كىشىدۇر.

خۇلاسە قىلغاندا، ھاجىلىقنىڭ ئىپادىسى ۋە تەقەززاسى تەقۋادارلىق گۈزەل ئەخلاق، پاكىزلىق ۋە ئۈلگىلىك پەزىلەتلەرنى ئۆگىنىپ، ئاۋۋال ئۆزىگە، ئاندىن مىللىتىگە ئۇلارنى سىڭدۈرۈشتىن ئىبارەتتۇر. ئەھۋال بۇنداق ئىكەن، مىللىتىمىزگە ۋە كىلىك قىلغان ھالدا بۇ مۇقەددەس جايلارغا ھازىر بولغان ھاجىلىرىمىزنىڭ ياخشى ئىشلاردا باشقىلارغا ئۈلگە بولۇشى تەلەپ قىلىنىدۇ.

ئەرەفات مەيدانى قىيامەت كۈنىدە ھەممە خالايتىق ئاللاھنىڭ ئالدىدا ھازىر بولۇپ، ھېساب بېرىدىغان ھەشىر مەيدانىنىڭ كىچىكلىتىلگەن كۆرۈنىشى بولۇپ، قىيامەت كۈنىدىمۇ پۈتۈن خالايتىقلار ئاللاھنىڭ ئالدىدا ئوخشاش بىرلا قىياپەتتە ھازىر بولىدۇ ۋە بۇ دۇنيادا قىلغان ياخشى - يامان ئەمەللىرىدىن ھېساب بېرىدۇ.

ھەج ئىبادىتى مۇسۇلمانلارنىڭ يىللىق چوڭ قۇرۇلتىيىدۇر. مۇسۇلمانلار ھەجدىن ئىبارەت بۇ چوڭ قۇرۇلتايدا، دۇنيانىڭ ھەرقايسى جايلىرىدىن كەلگەن مۇسۇلمان قېرىنداشلىرى بىلەن ئۇچرىشىش ئارقىلىق بىر - بىرى بىلەن تونۇشىدۇ، ئىسلامىي قائىدە يوسۇنلارنى، گۈزەل ئەخلاقلارنى بىر - بىرىدىن ئۆگىنىدۇ. ئىسلامىي قېرىنداشلىقنىڭ كۈچلۈك رىشتىسىنى ھېس قىلىدۇ. دۇنيانىڭ ھەرقايسى جايلىرىدىن كەلگەن ھاجىلارنىڭ ئەقىدىسى بىر، ئىلاھى بىر، ئىبادەتلىرى بىر، «ئەسسalamۇ ئەلەيكۇم - سىزگە ئاللاھنىڭ ئامانلىقى بولسۇن» دىن ئىبارەت تىلى بىر ۋە ئاپئاق ئېھرامدىن ئىبارەت كىيىنىشى بىر خىل بولۇپ، ئۇلار ئىسلام دىنىدىكى بىرلىك ۋە باراۋەرلىكنىڭ ئەمەلىي ئۈلگىسىنى بۇ جايدا كۆرىدۇ. بۇ جايدا بايدىن گادايىنى، پادىشاھتىن پۇقرانى ئايرىۋالغىلى بولمايدۇ. ھەممىسى بىر خىل قىياپەتتە بولۇپ، ئاللاھنىڭ ئالدىدا شۇنداق ھەممە ئوخشاشلا بەندە ئىكەنلىكىنى ئىزھار قىلىدۇ.

ئاللاھ تائالا قۇرئان كەرىمدە ئىبراھىم ئەلەيھىسسالامغا قىلغان خىتابىنى بايان قىلىپ مۇنداق دەيدۇ: «كىشىلەرنىڭ ئارىسىدا ئۇلارنى ھەجگە چاقىرىپ ئىدا قىلغىن. ئۇلار پىيادە ۋە ئۇرۇق تۆگىلەرگە مىنىپ كېلىدۇ، ئۇرۇق تۆگىلەر يىراق يوللارنى بېسىپ كېلىدۇ. كىشىلەر ئۆزلىرىگە تېگىشلىك بولغان دىنىي ۋە دۇنياۋى مەنپەئەتلەرنى كۆرسۇن، بەلگىلەنگەن كۈنلەردە (يەنى قۇربانلىق كۈنلىرىدە) ئاللاھ ئۇلارغا نېمەت قىلىپ بەرگەن چارۋا ماللارنى ئاللاھنىڭ نېمەتلىرىگە شۈكۈر قىلىش يۈزىسىدىن) ئاللاھنىڭ ئىسمىنى ئېيتىپ قۇربانلىق قىلسۇن. سىلەر قۇربانلىقنىڭ گۆشىدىن يەڭلار، موھتاجغا، پېقىرغا بېرىڭلار. ئاندىن ئۇلار كىرلىرىنى تازىلىسۇن (يەنى ئىھرامدىن چىققاندىن كېيىن، چاچ، تىرىقلىرىنى ئالسۇن)، ئۆز ئۈستىگە ئالغان ئىبادەتلەرنى ئادا قىلسۇن، قەدىمىي بەيت بەيتۇللاھنى تاۋاپ قىلسۇن»<sup>1</sup>. ئاللاھ تائالا يوقىرىقى ئايەتلەردە، ھاجىلارنىڭ بۇ ھەج كۈنلىرىدە ئاللاھنى كۆپ ياد ئېتىشىنى تەۋسىيە قىلىدۇ. مەلۇمكى بۇ كۈنلەر ئاللاھقا كۆپرەك ئىبادەت قىلىش، ئۇنى كۆپرەك ياد ئېتىش ۋە ئۇنىڭدىن مەغپىرەت ھەم رەھمەت تىلەش كۈنلىرىدۇر.

يوقىرىقى ئايەتتىكى: «دىنىي ۋە دۇنياۋى مەنپەئەتلەرنى كۆرسۇن» دېگەن جۈملىدە ئىپادىلەنگەندەك، ئاللاھ ئۈچۈن ھەج قىلىش نىيىتى بىلەن بۇ مۇقەددەس جايلارغا كەلگەن كىشىلەر دۇئالارنىڭ ئىجابەت بولۇشى، ئاللاھنىڭ رەھمىتى ۋە مەغپىرىتىگە ئېرىشىشى قاتارلىق دىنىي مەنپەئەتلەرگە ئېرىشكىنىدەك، ئېلىم – سېتىم ئىشلىرىنى بىجىرىش ۋە تىجارەت قىلىپ پايدا تېپىش قاتارلىق دۇنيالىق مەنپەئەتلەرگىمۇ ئېرىشىدۇ. مانا بۇ، ئاللاھ تائالانىڭ كاتتا ئىنئامى ۋە چوڭ ئىلتىپاتىدۇر.

### بەزى مۇھىم مەسىلىلەرنىڭ بايانى

- 1 - مەككىگە ھەج ئايلىرىدىن باشقا ۋاقىتلاردا ئىبادەت ئۈچۈن كەلگۈچىلەر مىقاتتىن يالغۇز ئۆمرە ئۈچۈن ئىھرام باغلاپ كېلىدۇ. ئەمما ھەج ئايلىرىدا كەلگۈچىلەر يالغۇز ئۆمرە ئۈچۈن ئىھرام باغلاش ياكى ئۆمرە ۋە ھەج ھەر ئىككىسى ئۈچۈن ئىھرام باغلاش ياكى يالغۇز ھەج ئۈچۈنلا ئىھرام باغلاش ئىختىيارغا ئىگىدۇر.
- 2 - بالاغەتكە يەتمىگەن بالىلار ھەج قىلسا ساۋاب بولىدۇ. بىراق ھەج پەرزى ئادا تاپمايدۇ. بالاغەتكە يەتكىنىدىن كېيىن قايتا ھەج قىلىشقا توغرا كېلىدۇ.
- 3 - تاۋاپ ياكى سەئىنىڭ سانىدا خاتالاشقان ئادەم ئاز ساننى ھېسابقا ئالىدۇ. مەسىلەن، تاۋاپنى تۆت قېتىم قىلىدىمۇ ياكى ئۈچ قېتىممۇ دەپ شەكلىنىپ قالسا ئۇنى ئۈچ دەپ ھېسابلايدۇ.
- 4 - تاۋاپ بىلەن سەئىنى ئارقا - ئارقىدىن قىلىش ئەۋزەل. ئەمما مۇنداق قىلىش شەرت ئەمەس، تاۋاپنى ئەتىگەندە قىلىپ سەئىنى ئاخشىمى قىلىشىمۇ بولىدۇ.
- 5 - قۇربانلىق قىلالمايدىغان كىشىنىڭ ھەج كۈنلىرىدە تۇتىدىغان ئۈچ كۈنلۈك روزىسىنى ئەرەفات كۈنىدىن ئاۋۋال قىلىشى ئەۋزەل. چۈنكى ئەرەفات كۈنىدە روزا تۇتمىغان ياخشىدۇر.
- 6 - شەيتانغا كۈندۈز دە تاش ئاتالمىغانلار كېچىسى ئاتسا بولىدۇ. شۇنداقلا بۈگۈننىڭ تېشىنى ئاتالمىغان ئادەم ئۇنى ئەتىسىنىڭ تېشى بىلەن بىرگە ئېتىۋەتسىمۇ بولىدۇ.
- 7 - شەيتانغا ئېتىلغان تاشنىڭ دۈڭلەك كاتەكنىڭ ئىچىدە قېلىشى شەرت ئەمەس. بەلكى كاتەككە چۈشكەن تاش سىرتقا چاچراپ چىقىپ كەتكەن بولسىمۇ ھېچ ۋەقەسى يوقتۇر.

<sup>1</sup> . ھەج سۈرىسى 27-28- ئايەتلەر.

8 - ھېيت كۈنى قىلىندىغان شەيتانغا تاش ئېتىش، قۇربانلىق قىلىش، باش چۈشۈرۈش ۋە كەبىنى تاۋاپ قىلىش قاتارلىق تۆت ئىشنى مۇشۇ تەرتىپ بويىچە قىلىش ئەۋزەل بولسىمۇ، بۇلارنىڭ بەزىسىنى بەزىسىدىن ئىلگىرى ياكى كېيىن قىلىشتا ھېچ گۇناھ بولمايدۇ.

9 - قۇربانلىق قىلىش ۋاقتى ھېيتنىڭ 1 - كۈنى ئەتىگەندىن باشلىنىپ 4 - كۈنى ناماز ئەسىرنىڭ ۋاقتىغىچە داۋام قىلىدۇ.

10 - ئىھرام ئىچىدىكى كىشى باشقىلارنىڭ بېشىنى چۈشۈرسە ياكى چېچىنى قىسقارتسا بولىدۇ.

11 - پەرز تاۋاپنى مەككىدىن ئايرىلىش ئالدىدا قىلغان كىشىدىن ۋىدا تاۋىپى ساقىت بولىدۇ. بۇنىڭ شەرتى ھەر ئىككى تاۋاپنى نىيەت قىلىشتۇر.

### مەككىگە كەلگۈچىلەردە كۆرۈلىدىغان خاتالىقلار ۋە مەسىئەتلەر ھەققىدە

1 - ئانا ۋە تەندىن مەككىگە ھەج ياكى ئۆمرە قىلىش ئۈچۈن كەلگەن كىشىلەر ئومۇمەن تازىلىققا رىئايە قىلمايدۇ. ئۇلارنىڭ كۆپىنچىسى پەيغەمبەر ئەلەيھىسسالامنىڭ «پاكىزلىق دىننىڭ بىر پارچىسىدۇر»<sup>1</sup>، «پاكىزلىق ئىماننىڭ يېرىمىدۇر»<sup>2</sup> ۋە «ئاللاھ تائالا پاكىتۇر، پاكلىقنى ياقىتۇرىدۇ. ئۇ پاكىزدۇر، پاكىزلىقنى ياقىتۇرىدۇ»<sup>3</sup> دېگەن ھەدىسلىرىنى يادىسىغا بىلىپ تۇرۇپ، تازىلىق قىلمايدۇ، تىرىقلىرى قاپقارا كىر، كىيىملىرى تەرىبلەن كىردىن سارغىيىپ كەتكەن، مېسۋاك شۇنچە ئەرزان ۋە شۇنچە كۆپ بىر يەردە ئۇلارنىڭ چىشلىرى تازىلانمىغانلىقتىن سارغىيىپ، ھەتتا قارىداپ كەتكەن، باشقا مىللەتلەرنىڭ يېنىدىن ئۆتسىڭىز ياكى پاراڭلاشسىڭىز ئۇلاردىن ئەتىرىنىڭ خۇشبوۋى پۇرايدۇ. ئەمما بىزنىڭ ھاجىلىرىمىز بىلەن كۈرەشكەن قولغا تاماقنىڭ مايلىرى يۇقىدۇ، پاراڭلاشسىڭىز ئېغىزلىرىدىن ۋە قولتۇقلىرىدىن سېسىق پۇراق كېلىدۇ. بۇلار كىيىم - كېچەك شۇنچە ئەرزان ۋە يۇيۇنۇش شارائىتلىرى شۇنچە ئوڭاي بۇ جايدا يېڭى كىيىم ئېلىپ كىيىشكە بېخىللىق قىلىدۇ ياكى يۇيۇپ پاكىز كىمەيدۇ. ياتقان ياتاقلىرىغا كىرسىڭىز سۈپۈندىلەرنى يېنىغا يىغىۋالغان، رەتسىز، پاسكىنا خۇددى قوي - كالا باقىدىغان جايغا ئوخشايدۇ. كۆڭلىڭىز ئېلىشىدۇ. تەرەتخانىسىنىڭ يېنىدىن بۇرۇنكىڭىزنى چىڭ تۇتۇپ ئاران ئۆتۈپ كېتەلەيسىز. ئەكسىچە بولغاندا بۇرۇنكىڭىز سېسىق پۇراقتىن ئېچىشىپ كېتىدۇ. كىرىشكە مەجبۇر بولۇپ قالغىنىڭىزدا ئىشىڭىز تېخىمۇ تەس. ئۇلار «بىزنى كىم تونۇيتتى» دەپ ئۆزلىرىنى تاشلىۋېتىدۇ - دە، باشقىلارمۇ ئۇلارنى نەزەرلىرىدىن ساقىت قىلىۋېتىدۇ. بۇ خاتالىق ئۆزلىرى بىلەنلا كەتسە مەيلى ئىدىغۇ، بۇ خاتالىق مەدەنىيەتلىك ئۇيغۇر مىللىتىنىڭ شەنسىگە داغ يەتكۈزىدۇ ئەمەسمۇ؟ چۈنكى ئۇلار ئۇيغۇردە. بىزنىڭ مىللىتىمىز ئانا ۋە تەندە بۇنداق پاسكىنا ئەمەس. چۈشىنىكسىز يېرى شۇكى، ئانا ۋە تەندە ناھايىتى پاكىز، ئېسىل كىيىنپ يۈرىدىغان مەدەنىيەتلىك ۋە سۆلەتلىك كىشىلەر چەتئەلگە چىققاندىن كېيىنلا ئۆزىنى تاشلىۋېتىدىكەن. بۇلارنىڭ قايسىسى زىيالى، قايسىسى مەكتەپ كۆرمىگەن پۇقرا ھېچقانداق پەرقى قالمايدىكەن. ھەممىسى پاكىزلىققا ئەھمىيەت بەرمەسلىكتە ۋە مەدەنىيەتسىزلىكتە ئوخشاش بولۇپ قالىدىكەن. بۇنداق ھاجىلارنىڭ بۇ قىلىقلىرى نە ئىسلامىي ئەخلاققا، نە مىللى ئەنئەنىمىزگە ئۇيغۇن كەلمەيدۇ. چۈنكى ئىسلام دىنى تازىلىقنى ئىماننىڭ يېرىمى ۋە ئىبادەتنىڭ بىر تۈرى قىلىپ بەلگىلەش بىلەن دۇنيا تارىخىدا كىشىلەرنى تازىلىققا تەشەببۇس قىلغان تۇنجى دىن بولۇپ تونۇلغان بولسا، بىزنىڭ ئۇيغۇر خەلقىمىز ئەزەلدىن ئۆزىنىڭ مەدەنىيەتلىك،

1 . ئىبنى ھىببان رىۋايىتى.  
2 . ئىمام ئەھمەد رىۋايىتى.  
3 . تىرمىزى رىۋايىتى.

پاكىز، ئېسىل بىر مىللەت ئىكەنلىكى بىلەن ئۆتمۈشتە ۋە ھازىردا تونۇلۇپ كەلگەن بىر مۇنەۋۋەر مىللەت. ئۇلارنىڭ مۇقەددەس دىنىمىزنىڭ ۋە بۇ مىللەتنىڭ شەنگە داغ تەككۈزۈش ھەققى يوق!

2 - بەزى كىشىلەر ھەر قانداق جايدا نامەھرەم (ئايالى ياكى ئېرى ئەمەس، نىكاھ چۈشمەيدىغان يېقىن تۇغقنىمۇ ئەمەس) كىشىلەر بىلەن زۆرۈرىيەتسىز سۆزلىشىش ۋە يالغۇز قېلىشنىڭ شەرىئەتتە دۇرۇس ئەمەسلىكىنى بىلىپ تۇرۇپ، بۇ ئىشلارنى ئاددى سانغانلىقتىن گۇناھ ئىشلەيدۇ. ئۇلار ئىبادەت قىلىش ۋە گۇناھلاردىن پاكلىنىش ئۈچۈن بۇ مۇقەددەس جايلارغا كەلگەنلىكىنى ئۇنتۇغان ھالدا، نامەھرەملەر بىلەن بىرگە ئولتۇرۇپ قويدۇ، ھەتتا بىر ئېغىزلىق ئۆيىدە نامەھرەملەر بىلەن ئەر - ئاياللار ھەممىسى بىرگە ياتىدۇ. بۇ ھەقىقەتەن ئېچىنىشقا تېگىشلىك بىر ئىش. مۇقەددەس جايلاردا ئىشلەنگەن چوڭ نومۇسسىزلىق. ھەج چىقىملىرىغا پۇلى يەتمەيدىغان ئادەمگە ھەج قىلىش پەرز ئەمەس. ئەھۋال بۇنداق ئىكەن، بۇ جايغا مۇستەقىل ئۆيلەرنى كىرالاپ ئولتۇرۇشقا پۇلى يېتىدىغان، باشقىلارنىڭ ياردىمىگە ئېھتىياجى بولمايدىغان كىشىلەرلا كېلىدۇ. ئۇلار نېمە ئۈچۈن پۇلغا چىداپ ئەر - خوتۇن مۇستەقىل بىر ئۆيىنى كىرالاپ ئولتۇرمايدۇ؟ ئۇلار ئاللاھ تائالا ھارام قىلغان ئىشنى بۇ مۇقەددەس جايلارغا كېلىپ قىلىشقا قانداقمۇ جۈرئەت قىلدى؟ ئۇلار بۇ يەرگە نېمە مەقسەت بىلەن كېلىدۇ؟ بۇ سوئاللارنىڭ ھەممىسىنىڭ جاۋابى بىردۇر. ئۇ بولسىمۇ، ئىماننىڭ ئاجىزلىقىدۇر! ئىمان ئاجىز بولغاندىن كېيىن، بېخىللىق، نومۇسسىزلىق، بىغەملىك ۋە باشقا ناچارلىقلارنىڭ ھەممىسى يۈز بېرىدۇ.

3 - بەزى كىشىلەر تاماكا چېكىشنىڭ تەن ساقلىقىغا زىيان يەتكۈزۈش، پۇل - مالىنى ئىسراپ قىلىش، كىشىلەرگە ئەزىيەت بېرىشكە ئوخشاش سەلبىي تەسىرى سەۋەبلىك ئىسلام شەرىئىتىدە ھارام ئىكەنلىكىنى بىلىپ تۇرۇپ ۋە ئۆزلىرىنىڭ مۇقەددەس جايلاردا تۇرىۋاتقانلىقىنى ئۇنتۇغان ھالدا بۇ زەھەرنى مۇشۇ ئۇلۇغ جايلاردا چېكىدۇ. تاماكا ھازىرقى زامان مېدىتسىنا ئىلمىنىڭ يەكۈنى بويىچە «كىشىنى ئۆز رازىلىقى بىلەن ئالدىرىماستىن ئۆلتۈرىدىغان قاتىل» دەپ ئاگاھلاندۇرۇلغان زەھەر. ھەج ياكى ئۆمرە قىلىش ئۈچۈن بۇ جايلارغا كېلىش پۇرسىتى تاماكا چېكىشنى ۋە باشقا ناچار ئادەتلەرنى تاشلاش ئۈچۈن ئىنتايىن ياخشى بىر پەيتتۇر. زادى ھەرەمگە كەلگەن كىشى گۇناھلاردىن پاكلىنىپ، ياخشى ئىشلارنى ئۆزلىرىگە ئۆزلەشتۈرۈش ئارقىلىق ئاللاھ تائالانىڭ رەھىمىتىگە ئېرىشىش ۋە ساۋاب قازىنىش ئۈچۈن كېلىدۇ ئەمەسمۇ؟ يامان ئادەتلەرنى بۇ چوڭ پۇرسەتتىن پايدىلىپ تاشلىيالماستىن، كەلگەن پېتى كەتكەن كىشىنىڭ بۇ يەرگە كەلگەنلىكىنىڭ نېمە ئەھمىيىتى بولسۇن! بۇنىڭ كىمگە پايدىسى بولسۇن!؟

4 - بەزى كىشىلەر غەيۋەت قىلىشىش، يالغان سۆز قىلىش، كىشىلەرنى ئالداش، باشقىلارغا ئەزىيەت بېرىش، جېدل - ماجرا قىلىش ۋە باشقا ناچار ئىللەتلەرنىڭ ئىسلام شەرىئىتى بويىچە، مۇسۇلمان كىشىنىڭ شەنگە ياراشمايدىغان گۇناھ، مەسىيەتلەر ئىكەنلىكىنى ياخشى بىلىپ تۇرۇپ، مەككەدە ۋە باشقا مۇقەددەس جايلاردا بۇ ناچار ئىشلارنى قىلىشتىن ھايا قىلىشمايدۇ. ھالبۇكى، ھەج ياكى ئۆمرە سەپىرى ئىبادەت سەپىرى، ساۋاب تېپىش سەپىرى، يامان ئىللەتلەرنى تاشلاپ ياخشى ئادەت ۋە گۈزەل ئەخلاقلارنى ئۆگىنىپ ئۆزلىرىگە ئۆزلەشتۈرۈش سەپىرى، ئاللاھ تائالانىڭ رەھىمىتى ۋە مەغپىرىتىگە ئېرىشىش سەپىرىدۇر. مۇشۇنداق ئۇلۇغ سەپەرگە ئاتلانغان ئادەم نەپسىگە ھاكىم بولۇپ، ئۆزىنى ئىسلاھ قىلىش ئۈچۈن ئازراق تىرىشچانلىق كۆرسەتمەسە، ئۇلار ھەجنىڭ پەزىلەتلىرىگە قانداقمۇ ئېرىشەلەيدۇ!؟

5 - باشقىلارنىڭ ھەققىنى يېيىشنىڭ ھارام ئىكەنلىكىنى ھەركىم ياخشى بىلىدۇ. ئەھۋال شۇنداق تۇرۇپ، بەزى ھاجىلار مىنا ۋە ئەرەفاتتا چېدىرلارغا ۋە يېمەك - ئىچمەكلەرگە پۇل تۆلىمىگەن بولسىمۇ، مەزكۇر چېدىرلاردا پۇل تۆلىمىگەنلەر بىلەن ئوخشاش يېتىپ قوپىشىدۇ، تاماقلارنى يەۋېرىدۇ، بەزىلەر شۇنداق

قىلالغانلىقلىرى (ھارامنى تاللىشىپ يېگەنلىكلىرى) ئۈچۈن پەخر قىلىشىدۇ. بۇ باشقىلارنىڭ ھەقىقىي ئەمەسمۇ؟ بۇ ئويۇنچۇق ھارام ئەمەسمۇ؟ ئۇنىڭ ئۈستىگە ئىبادەت قىلىۋېتىپ، ئەڭ مۇقەددەس جايلاردا تۇرۇۋېتىپ، ئەڭ ئۇلۇغ بىر پەرزنى ئادا قىلىۋېتىپ ھارام يېيىش نېمە دېگەن ئېچىنشىلىق ئىش – ھە! ھەج قىلىش ئۈچۈن كەلگەن ئادەم ئۆز ۋىجدانىنىڭ چاقىرىقى بىلەن بۇ يەرگە كېلىدۇ. ئەھۋال بۇنداق ئىكەن، ھالال – ھارام ئىشلىرىدىمۇ ئۆز ۋىجدانىنىڭ ئاۋازىغا قۇلاق سېلىشى لازىم.

6 - بەزى كىشىلەر سەدىقە ۋە نەزىر يېيىشكە شۇنچە ئامراق. ئۇلار مۇت تاماق بېرىدىغان جاينىڭ ئالدىدا كۈتۈپ تۇرۇپ نامازلىرىنىڭ قازا بولۇپ كەتكەنلىكىنىمۇ بىلمەي قالىدۇ. ھالبۇكى، كەمبەغەل، تاماق ئېلىپ يېيىشكە چامى يەتمەيدىغان كىشىلەرنىڭ ھەرەمگە كېلىشىنى ئاللاھ تائالا بۇيرىغان ئەمەس. بەزىلەر «بىز مۇساپىرىمىز، گەرچە باي بولساقمۇ بىزگە زاكات ۋە سەدىقىلەرنى ئېلىش دۇرۇس بولىدۇ» دەپ جۈپلۈيدۇ. قۇرئان كەرىمدە زاكات ئېلىشى دۇرۇس بولىدىغانلار قاتارىدا «ئىبنى سەبىللەرگە – پۇل – مېلىدىن ئايرىلىپ يولدا قالغان مۇساپىرلارغا»<sup>1</sup> دېگەن ئايەت ئۆتىدۇ. ئىبنى سەبىل قاتارىغا كىرىدىغانلار پۇلى ئوغۇرلانغانلىقتىن، ياردەمگە ھەقىقىي موھتاج بولۇپ قالغانلاردۇر. ئەمما باشقىلارغا بۇ يول يوقتۇر.

7 - بەزىلەر بەللىرىگە لىق دوللارنى تېڭىپ يۈرگەن تۇرۇپ، پۇلىدىن ئايرىلىپ قالغانلارغا پۇل تارقىتىدىغانلىق خەۋىرىنى ئاڭلاش ئۈچۈن تىمسىقلاپ يۈرىدۇ. قاياقتىندۇر سەدىقە پۇل بېرىدىغانلىق خەۋىرىنى ئاڭلاپلا قالسا شۇ جايغا كېلىپ يېتىۋالىدۇ. ناماز ئوقۇش ۋە تاماقلانغانلىقىمۇ ئۇنتۇپ كېتىدۇ. يانچۇقلىرىنى كېسىپ قويۇپ «پۇلۇمنى ئوغرى ئالدى» دېگەننى يالغان كۆز ياشلىرى بىلەن ئىسپاتلايدۇ. شۇنداق قىلىپ، راستىنلا پۇلى ئوغۇرلانغانلىق سەۋەبلىك ياردەمگە ھەقىقىي موھتاج بولۇپ قالغان بىچارىلەر قايرىلىپ قېلىپ، سۆزگە ئۇستا، يالغاننى قاملاشتۇرايلىغان بايلار بۇ ياردەملەردىن بەھرىمەن بولىدۇ. ئۇلار بۇ جايغا تىلەمچىلىك قىلىش ئۈچۈن كەلگەنمىدۇ؟

پەيغەمبەر ئەلەيھىسسالام كىشىلەردىن نەرسە سوراشتىن مەنى قىلغان. ئىمام بۇخارىي ھەكم ئىبنى ھىزام رەزىيەللاھۇ ئەنھۇدىن مۇنۇ ھەدىسنى رىۋايەت قىلىدۇ: «مەن پەيغەمبەر ئەلەيھىسسالامدىن نەرسە سورىۋىدىم، سورىغىنىمنى بەردى. يەنە سورىۋىدىم، يەنە بەردى. ئۈچىنچى قېتىم سورىۋىدىم، پەيغەمبەر ئەلەيھىسسالام ماڭا مۇنداق دېدى: «ئەي ھەكم! پۇل – مال دېگەن شۇنداق تاتلىق نەرسە، (ئۇنىڭغا ھەقىقىي ئېھتىياجلىق بولۇپ قالغانلىقتىن) ئۆز ئىختىيارى بىلەن بەرگەننى ئالسا، ئۇنىڭ بەرىكىتى بولىدۇ. ئەگەر ئۇنى ھاجەتمەن بولمىسىمۇ، ئاچكۆزلۈك قىلىپ ئالسا، ئۇ بەرىكەت قىلمايدۇ. ئۇ خۇددى يېگەنسىرى تويىمىغانغا ئوخشاش بىر ئىش. بەرگۈچى قول ئالغۇچى قولدىن ياخشىدۇر» دېدى. مەن «ئاللاھ تائالانىڭ نامى بىلەن قەسەم قىلىمەنكى، سىزدىن كېيىن تا ئۆلگۈچە ھېچكىمدىن نەرسە سورىمايمەن» دېدىم<sup>2</sup>، دەيدۇ. ئىمام بۇخارىي ھەكم ئىبنى ھىزامنىڭ شۇنىڭدىن كېيىن تا ھاياتىنىڭ ئاخىرىغىچە ئۆزىنىڭ غەنمەتتىن تەقسىم بولغان نەسۋىلىرىنىمۇ قەتئىي ئالمىغانلىقىنى رىۋايەت قىلىدۇ.

8 - بۇ يەرگە كەلگۈچىلەرنىڭ كۆپىنچىسى ساۋاتسىز كىشىلەر بولغانلىقتىن، ھەج ياكى ئۆمرە قىلىش ئۇسۇللىرىنى كىتابلاردىن ئوقۇپ بىلىۋېلىشتىن ئاجىز كېلىدۇ. بۇ سەۋەبتىن ئۇلار بۇ پائالىيەتلەرنىڭ ئۇسۇللىرىنى پەقەت ئۆلۈمالاردىن ۋە دىنىي مەكتەبلەردە ئوقۇۋاتقان ئوقۇغۇچىلاردىن سوراپ ئۆگىنەلەيدۇ. ئەمما ئۇلار خۇددى ھەممىنى تولۇق بىلىدىغان كىشىلەردەك بىلگەنلەردىن ھېچ نەرسە سورىمايدۇ.

1. تەۋبە سۈرىسى 60 - ئايەت  
2. ئىمام بۇخارىي رىۋايىتى

بىلىدىغان ئوخشايدۇ دېسە، پائالىيەتلەرنىڭ تولىسىنى خاتا ياكى نۇقسانلىق بىلەن ئادا قىلىدۇ. ھەج ۋە ئۆمرىنىڭ پائالىيەتلىرىنى سۆزلەپ بەرگەن سورۇنلارغا كەلمەيدۇ. كەلگەنلىرى ئۆزە ئولتۇرۇپ چۈش كۆرىدۇ.

9 - بىزنىڭ خەلقىمىز ئومۇمەن كىتاب خومار ئەمەس. شۇڭا ئۇلار بوش ۋاقتلىرىدا غەيۋەت قىلىشىپ ئولتۇرۇشنى كىتاب ئوقۇپ بىلىم ئېلىشتىن ئەۋزەل كۆرىدۇ. مەككىگە كەلگۈچىلەر ئۆمرىدە بىرلا قېتىم نەسب بولغان ھەج پەرزىنى تولۇق ئادا قىلىش يولىدا كىتاب سېتىپ ئېلىشقا بېخىللىق قىلىدۇ. مۇت تارقىتىپ بېرىلگەن كىتابلارنى بېكارغا كەلگەچكە ياراتمايدۇ. شۇنداق قىلىپ يېزىش ۋە ئوقۇشنى بىلىپ تۇرۇپ بىلىمسىز قالىدۇ. قىلغان ھەج ۋە ئۆمرىنىڭ تولۇق ئادا بولغان ياكى بولمىغانلىقى بىلەن ھېسابلاشماستىن كەلگەن پېتى كېتىپ قالىدۇ. باشقا مىللەتلەرنىڭ ئىلغارلىقىدىن تەسىرات قوبۇل قىلىدىغان ۋە تەپەككۈر قىلىدىغان ئەقىل بىزنىڭ مىللەتكە بېرىلمىگەنمىدۇ؟

10 - بەزى ھاجىلار پەرز ھەجنى ئادا قىلىپ بولغان بولسىمۇ، بالا - چاقىلىرىنىڭ ئېھتىياجلىرىنى قايرىپ قويۇپ، «ئىككى قېتىم ھاجى - ھەرەم بولغان كىشى»، «ئۈچ قېتىم ھاجى - ھەرەم بولۇپ كەلگەن كىشى»، ھەتتا بەزىلىرى «10 قېتىم ھاجى - ھەرەم بولۇپ كەلگەن كىشى» ئۇنۋانىغا ئېرىشىش ئۈچۈن مەككىگە كېلىدۇ. بىر قېتىمدىن ئارتۇق قىلىنغان ھەج نەپلە (ئىختىيارى ئىبادەت) بولۇپ قوبۇل قىلىنىدۇ. نەپلە ئىبادەتلەرنى قىلىشنىڭ ساۋابىمۇ كۆپ. بۇغۇ ياخشى ئىش. ئەمما بۇ نەپلە ئىبادەتتىن ئەھمىيەتلىك ھەتتا ئىنتايىن زۆرۈر بولغان ئىبادەتلەر بار. مەسىلەن: بالىلارنى يۇلغا چىداپ ئوقۇتۇش ئاتا - ئانا ئۈستىدىكى پەرز. ئوقۇش پۇلى ھەل قىلالىغان بالىلارنىڭ ئوقۇش خىراجىتىنى كۆتۈرۈشى ئۈچۈن ماددى ياردەم قىلىش جەمئىيەتتىكى پۇلدارلار ئۈچۈن پەرز. ئۇرۇق - تۇغقانلاردىن يوقسۇللارغا ماددى ياردەم قىلىش پۇلدار تۇغقانلار ئۈچۈن پەرز. كەمبەغەل خوشنىلارنىڭ ھالىدىن خەۋەر ئېلىش پۇلدار خوشنىنىڭ ئۈستىگە پەرز. دېمەك، ئورۇنداشقا تېگىشلىك پەرزلەر شۇنچە كۆپ تۇرۇپ، خۇددى ئىسلام پەرزلىرىنىڭ ھەممىسىنى تولۇق ئورۇنداپ بولغان كىشىدەك نەپلە ھەج ئۈچۈنلا پۇل خەرج قىلغۇچىلارنىڭ مەقسىتى زادى نېمىدۇ؟

ئاللاھ تائالانىڭ رازىلىقىنى ئىزدىمەكچى بولغان كىشى يوقىرىقى پەرزلەرنى ئورۇنداش بىلەن ئاللاھ تائالانىڭ تېخىمۇ كۆپ ۋە چوڭ رازىلىقىغا ئېرىشىدۇ ئەمەسمۇ؟ ئۇنىڭ ئۈستىگە نەپلە ھەج قىلغان كىشى نەپلە ئىبادەتنىڭ ساۋابىنى تاپىدۇ. ئەمما يوقىرىقى ۋە ئۇلاردىن باشقا نۇرغۇنلىغان پەرزلەرنى جايىدا ئورۇندىغان كىشى پەرز ئىبادەتلەرنىڭ ساۋابىنى تاپىدۇ ئەمەسمۇ؟ نەپلە ئىبادەتلەرنىڭ ساۋابىدىن پەرز ئىبادەتلەرنىڭ ساۋابى ئەلۋەتتە چوڭ ئەمەسمۇ؟

نەپلە ھەج قىلىش بىلەن ئۆزىنىڭلا ھاجىتىنى راۋا قىلغان بولىدۇ. ئەمما يوقىرىقى پەرزلەرنى ئورۇندىغان ئادەم باشقىلارنىڭ ھاجەتلىرىنى راۋا قىلغانلىقى ئۈچۈن ئاللاھ تائالانى تېخىمۇ كۆپ رازى ۋە مەمنۇن قىلالايدۇ ئەمەسمۇ؟ قايتا - قايتا ھاجى بولۇش ئۇيغۇر جەمئىيىتىدە مودا بولغان ئوخشىمىدۇ؟

11 - بەزى ئاياللار كىشىلەر ماڭىدىغان يوللارنىڭ ئوتتۇرىسىغا بازار قۇرۇپ ئولتۇرۇۋالىدۇ. ئۇلارنىڭ كۆپىنچىسى ئادەتتە ئۆزلىرىنىڭ تۇغقانلىرىنىڭ ئالدىدىمۇ يۈزلىرىنى يۈرگەپ يۈرىدىغان روپاچىلار مال ساتقىنىدا بۇ يەرنىڭ ئېچىر قاپ كەتكەن ئاچكۆز، ئەربىلىرىگە كۆزلىرى بىلەن قاشلىرىنى ئوينىتىپ ئولتۇرىدۇ. ئۇلارنىڭ ئەللىرى بولسا، بازار باشقۇرۇش خادىملىرىنىڭ تۇتۇۋېلىشىدىن قورقۇپ ئارقىدا بۇ تاماشالارغا گۇۋاھ بولۇپ ئولتۇرۇشىدۇ. ئۇلار بۇ رەسۋالىقلىرىنى ھەرەمگە كېلىپ تۇرۇپ قىلىشقا قانداق چۈرئەت قىلغاندۇ؟ مەلۇمكى پۈتۈن ئىسلام ئۆلۈملىرى مەككە ۋە مەدىنىدىن ئىبارەت بۇ ئىككى ئۇلۇغ شەھەردە قىلىنغان ياخشى ئەمەللەرنىڭ ھەر بىرىگە ھەسسىلەپ ساۋاب يېزىلغاندەك، بۇ ئىككى ئۇلۇغ شەھەردە ئىشلەنگەن يامانلىقلارغىمۇ ھەسسىلەپ گۇناھ يېزىلىدۇ، دېگەن پىرىنسىپتا بىردەك ئىتتىپاق تۇرۇ. ئاللاھ تائالا قۇرئان

كەرىمدە: «كىمكى مەسجىدى ھەرەمدە زولۇم بىلەن گۇناھ قىلماقچى بولىدىكەن، ئۇنىڭغا قاتتىق ئازابنى تېتىتىمىز»<sup>1</sup> دەيدۇ. ئايەتتىكى «مەسجىدى ھەرەم» ئىبارىسىدىن مەككە شەھىرى مەقسەت قىلىنىدىغانلىقىدا ئىسلام ئۆلۈملىرى بىردەك ئىتتىپاق تۇرۇپ بۇ ئايەتتىن شۇ مەنە چىقىدۇكى، باشقا جايلاردا يامان ئىش قىلىشنى نىيەت قىلىش، ھەتتا ئۇنىڭغا بەل باغلاش بىلەن تاكى شۇ يامان ئىشنى قىلمىغىچە گۇناھ يېزىلمايدۇ. ئەمما مەككە شەھىرىدە گۇناھ قىلىشقا بەل باغلاشنىڭ ئۆزىمۇ گۇناھتۇر.

### ھەج پائالىيىتى جەريانىدا سادىر بولىدىغان بەزى خاتالىقلار ھەققىدە

ھاجىلارنىڭ كۆپىنچىسى ئىسلامىي بىلىملەردىن خەۋەرسىز بولغانلىقى، ئۇنىڭ ئۈستىگە ھەج ئىبادىتى ئۆمۈر ئىچىدە بىر قېتىملا قىلىنىدىغان ئىبادەت بولغانلىقى تۈپەيلى كۆپىنچە كىشىلەر، ھەتتا دىنىي ئۆلۈملارمۇ ھەج پائالىيىتىنىڭ قائىدە - تەرتىبلىرىنى كۆرسىتىلگەن بويىچە ئادا قىلىشتىن ئاجىز كېلىدۇ. شۇ سەۋەبتىن ھەج قىلىش جەريانىدا بەزى خاتالىقلار، يېتەرسىزلىكلەر ۋە كەمچىللىكلەر سادىر بولىدۇ. تۆۋەندە ھەج پائالىيىتىنى ئورۇنداش جەريانىدا بەزى ھاجىلاردىن سادىر بولىدىغان خاتالىقلاردىن بەزىلىرى ئۈستىدە توختىلىمىز:

#### ئىھرامدا كۆرىلىدىغان خاتالىقلار

##### 1 - «مىقات» تىن ئىھرامسىز ئۆتۈپ كېتىش.

ھەج ياكى ئۆمرە قىلىش ئۈچۈن كەلگەن كىشىلەرنىڭ «مىقات» تىن ئىھرامسىز ئۆتۈپ كېتىشى توغرا بولمايدۇ. بۇنداق قىلغانلار ئىمكانىيىتى بولسا قايتىپ بېرىپ مىقاتتىن ئىھرام باغلاپ كېلىشى كېرەك. قايتىشقا ئىمكانىيەت بولمىغاندا، بۇ خاتالىقنى يويۇش ئۈچۈن بىر قوي قۇربانلىق قىلىپ گۆشىدىن ئۆزى يېمەستىن ھەممىسىنى مەككىدىكى پېقىرلارغا تارقىتىپ بېرىشى ۋاجىب بولىدۇ (لازىم كېلىدۇ).

2 - بەزى كىشىلەر ئىھرام باغلىغانلىق ئىككى پارچە ئىھراملىق رەخنى كىيىش دەپلا چۈشىنىدۇ. بۇ خاتا چۈشىنىشتۇر. ئىھرام باغلىغانلىق دېگەن ھەج ياكى ئۆمرە ئىبادىتىنى باشلاشنى كۆڭلىدە نىيەت قىلىشتۇر. ئەمما ئىھراملىقنى كىيگەنلىك بولسا، شۇ ئىبادەتنى ئورۇنداش ئۈچۈن تەييارلانغانلىقنى ئىپادىلەيدىغان بىر پائالىيەتتۇر.

3 - بەزى ئاياللار ئىھرامغا كىرىش ئۈچۈن ئاق ياكى يېشىل رەڭلىك مەخسۇس كىيىم كىيىش شەرت، دەپ ئېتىقاد قىلىشىدۇ. بۇ خاتا ئېتىقاد تۇر. توغرىسى، ئاياللار ئەزلەرنىڭ كىيىمىگە ئوخشاپ قالىدىغان ياكى جەلپ قىلارلىق كىيىملەرنى كىيىشتىن ساقلىنىش شەرتى بىلەن ئادەتتىكى كىيىملىرىدىن خالىغانلىرىنى كىيىشى دۇرۇستۇر.

4 - بەزى ئاياللار «مىقات» قا يېتىپ كەلگەندە ئايلىق ئادىتى (ھەيز) كېلىپ قالسا ياكى تۇغۇپ سالسا، «ئىھرام باغلاش ئۈچۈن تاھارەت شەرت» دېگەن ئېتىقاد بىلەن ئىھرام باغلاشنى تەرك ئېتىدۇ. بۇ توغرا ئەمەس. توغرىسى، ئايلىق ئادەت ياكى تۇغۇت ئاياللارنىڭ ئىھرام باغلىشى ئۈچۈن توسقۇن بولالمايدۇ، بەلكى قېنىدىن پاكالانمىغان بولسىمۇ ئىھرام باغلاپ كېلىپ باشقىلار قىلغان پائالىيەتلەرنىڭ ھەممىسىنى قىلىدۇ. پەقەت كەبىنى تاۋاپ قىلىشنى پاكالانغىنىغا قەدەر كېچىكتۈرىدۇ. پاكالانغاندىن كېيىن «مىقات» تىن باغلاپ كەلگەن شۇ ئىھرام بىلەن تاۋاپنى ئادا قىلىدۇ. قايتا ئىھرام باغلاشقا ھاجەت يوق.

1 . ھەج سۈرىسى 25 - ئايەت

5 - بەزى ئەلەر ئىھرامدا ئوڭ قولىنى ئىھرامدىن چىقىرىپ، ئوڭ مۆرىسىنى ئېچىپ قويدۇ. بۇ «تاۋاف قۇدۇم» ياكى ئۆمرە ئۈچۈن كەبىنى تاۋاپ قىلغاندىلا شۇنداق قىلىنىدۇ (بۇنداق قىلىش سۈننەت). ئەمما باشقا ۋاقىتلاردا ئىككى مۆرە ئىھرام بىلەن يۈرگىلىپ تۇرىدۇ.

### كەبىنى تاۋاپ قىلىشتا كۆرىلىدىغان خاتالىقلار

1 - بەزى كىشىلەر تاۋاپنى خالىغان يېرىدىن باشلايدۇ. توغرىسى، ھەجەرۇل ئەسۋەدنىڭ ئۇدۇلىدىن باشلاشتۇر (مۇنداق قىلىش سۈننەتتۇر).

2 - بەزى كىشىلەر تاۋاپ قىلىۋېتىپ باشقىلار بىلەن زۆرۈرىيەتسىز سۆزلىشىدۇ، چاقچاق قىلىشىدۇ، تېلېفون بىلەن سۆزلىشىدۇ. ھالبۇكى، كەبىنى تاۋاپ قىلىش خۇددى ناماز ئوقۇغانغا ئوخشاش بىر ئىبادەتتۇر. كەبىنى ئايلىنىپ يۈرگەنلىك ھېساب ئەمەس، مۇھىم بولغىنى بۇ ئىبادەتنىڭ ئىخلاسى بىلەن ئادا قىلىنىشىدۇ. پەيغەمبەر ئەلەيھىسسالام بىر ھەدىسىدە: «تاۋاپ - نامازدۇر. تاۋاپ قىلغان ۋاقىتلىقلاردا گەپنى ئاز قىلىڭلار»<sup>1</sup> دەپ كۆرسەتكەن.

3 - بەزى كىشىلەر ھەجەرۇل ئەسۋەدنى سۆيۈش ئۈچۈن قىستىلاڭغۇغا ئۆزلىرىنى ئاتىدۇ، باشقىلارنى ئىتتىرىپ، قىستاپ ئۇلارغا ئەزىيەت يەتكۈزىدۇ. ئۆزىمۇ ھاياتىنى خەتەرگە ئاتقان بولىدۇ. توغرىسى، ھەجەرۇل ئەسۋەدكە يېراقتىن قول ئىشارىتى بىلەن سالام بېرىشتۇر. چۈنكى ھەجەرۇل ئەسۋەدنى سۆيۈش تاۋاپنىڭ شەرتى ئەمەس، بەلكى سۈننەت. سۈننەت ئەمەللىرىنى ئۆزۈرسىز تەرك قىلسا گۇناھ بولمىغان يەردە، بۇنداق قىستىلاڭغۇلۇق ۋاقىتلاردا تەرك ئېتىش ئەۋرەلدۇر.

4 - بەزى كىشىلەر «مەقامۇ ئىبراھىم» دا ناماز ئوقۇيمەن، دەپ يولدا تۇرۇۋالىدۇ. تاۋاپ قىلىۋاتقانلارنىڭ قىستىلىپ كەتكىنى بىلەن ئۇلارنىڭ كارى بولمايدۇ، بەزىدە كىشىلەرنىڭ ئاياقلىرى ئاستىدا قالىدۇ. بۇنداق خەتەرلىك ئىشنى قىلىپ، ئۆزىنىڭ ھاياتىنى ھالاكەتكە ئېتىشىنى ئاللاھ تائالا ياقتۇرمايدۇ. ھەرەمدە ئادەم ئاز بولۇپ، ئازادلىك بولسا تاۋاپتىن كېيىن ئىككى رەكئەت نامازنى «مەقامۇ ئىبراھىم» نىڭ كەينىدە ئوقۇش سۈننەت. ئەمما ئادەم كۆپ بولسا بۇ نامازنى خالىغان يەردە ئوقۇسا بولىدۇ، ھەتتا ئوقۇمىسىمۇ گۇناھ بولمايدۇ.

5 - بەزى كىشىلەر تاۋاپنىڭ ھەممىنى يۈگرەپ يۈرۈپ قىلىدۇ. سۈننەت ئالدىنقى ئۈچىدە تېزىرەك مېڭىش، قالغان تۆتتە تەمكىنلىك بىلەن مېڭىشتۇر.

### سەئى قىلىشتا كۆرىلىدىغان خاتالىقلار

1 - بەزى ھاجىلار سافا بىلەن مەرۋە ئارىسىدا سەئى قىلغىنىدا سافا بىلەن مەرۋە تاغلىرىنىڭ ئەڭ ئاخىرىغىچە بېرىشىدۇ، ھەتتا تامغىچە چاپلىشىدۇ، كىشىلەرنى قىستايدۇ ۋە ئۆزلىرىمۇ قىستىلىدۇ. بۇنداق قىلىش ھاجەتسىز. سافا بىلەن مەرۋە ئىككى تاغقا ئۆرلەپ ھامان قايتىش يېتەرلىكتۇر. ئۇجايلاردا ئۇزۇن تۇرۇۋېلىپ باشقىلارغا قىستىلاڭغۇ پەيدا قىلىش ياخشى ئەمەس. ئۇجايلاردا دۇئاغا قول كۆتۈرۈپ تۇرۇۋېلىپ باشقىلارنىڭ يولىنى توسۇۋېلىش تېخىمۇ توغرا ئەمەس.

2 - بەزى ھاجىلار يەتتە قېتىم سەئى قىلىش دېگەننى، يەتتە قېتىم ئايلىنىش دەپ چۈشىنىپ قالغانلىقتىن، 14 قېتىم سەئى قىلىپ، سەئىنى سافادىن باشلاپ يەنە سافادا ئاخىرلاشتۇرىدۇ. توغرىسى، سافادىن مەرۋەگە بىر قېتىم بېرىش بىر سەئى، مەرۋەدىن سافاغا قايتىپ كېلىش يەنە بىر سەئى ھېسابلىنىدۇ. سەئى سافادىن باشلىنىپ مەرۋەدە ئاخىرلىشىدۇ.

1 . ئىمام ئەھمەد رىۋايىتى

3 - بەزى ھاجىلار ساڧا بىلەن مەرۋە ئارىسىدا سەئى قىلىشنىڭ ھەممىسىدە يۈگۈرۈپ ماڭىدۇ. توغرىسى، ئىككى يېشىل چىراق ئارىلىقىدىلا ئەرلەر قەدەملىرىنى تېزلىتىدۇ. ئەمما ئاياللار نورمال يۈرۈشىدە ماڭىدۇ.

4 - بەزى ھاجىلار ھەرەمدە پەرز ناماز ئوقۇلۇۋاتسىمۇ، نامازغا ئىقتىدا قىلماي سەئى قىلىشنى داۋام قىلىۋېرىدۇ. بۇنداق قىلىش توغرا ئەمەس. توغرىسى جامائەت نامىزى باشلانغاندا سەئىنى توختىتىپ نامازغا تۇرۇش، ناماز ئاخىرلاشقاندىن كىيىن، سەئىنى كەلگەن يېرىدىن داۋام قىلدۇرۇشتۇر. تاۋاپمۇ شۇنداق.

### ئەرەفاتتا كۆرىلىدىغان خاتالىقلار

1 - بەزى كىشىلەر، خۇسۇسەن گۇرۇپپىغا قوشۇلماستىن ئۆز ئالدىغا ھەج قىلىدىغان كىشىلەر ئەرەفاتقا چىققۇق دەپ ئەرەفاتنىڭ چېگرىسىنىڭ سىرتىدا ئولتۇرۇپ كۈنىنى كەچ قىلىدۇ. مۇنداق قىلغانلارنىڭ ھەججىسى قوبۇل ئەمەستۇر. چۈنكى ئۇلار ھەجنىڭ ئەرەفاتتا ھازىر بولۇشتىن ئىبارەت بۇ چوڭ پەرزنى تەرك ئەتكەن بولىدۇ.

2 - بەزى ھاجىلار كۈن پېتىشتىن بۇرۇن ئەرەفاتتىن قوزغىلىپ بولىدۇ. بۇ توغرا ئەمەس. چۈنكى كۈن پاتماستىن ئەرەفات چېگرىسىدىن چىقىپ كېتىش جائىز ئەمەس. مۇنداق قىلغان كىشى ئەگەر قايتىپ كەلمىسە، ئۇنىڭغا بىر قوي قۇربانلىق قىلىش ۋاجىب بولىدۇ.

3 - بەزى ھاجىلار ئەرەفاتتىكى «جەبەل رەھمە - رەھمەت تېغى» نىڭ ئەڭ چوققىسىغا چىقىمىز دەپ ئۆزلىرىنى قىينايدۇ. ھالبۇكى، ئۇ تاغقا چىقىش «ئەرەفاتتا تۇرۇش» نىڭ شەرتى ئەمەس. چۈنكى ئەرەفات چېگرىسىنىڭ ئىچىدىكى جايلارنىڭ ھەممىسى تۇرۇشقا بولىدىغان جايلاردۇر. قايسى جايدا تۇرسا بولىدۇ.

4 - بەزى ھاجىلار ئەرەفاتتا دۇئا قىلغاندا، دۇئانى «جەبەل رەھمە» گە قاراپ قىلىدۇ. بۇ توغرا ئەمەس. توغرىسى قىبلىگە قاراشتۇر. دۇئا ھەرقانداق يەردە قىبلىگە قاراپ قىلىنىدۇ.

5 - بەزى ھاجىلار ئەرەفاتتىن مۇزدەلىفەگە قاراپ يۈرۈشتە بىر - بىرىنى ئىتتىرىپ، قىستاپ، پۇتلىشىپ يۈرىدۇ. بەزىلىرى يۈگۈرىدۇ. بۇلار ھەممىسى خاتا ئىشلاردۇر. توغرىسى، ئاللاھ تائالانى ياد ئەتكەن ھالدا تەمكىنلىك بىلەن، ئالدىرىماستىن، سىلىق مېڭىش، كىشىلەرگە ئەزىيەت يەتكۈزۈشتىن ساقلىنىشتۇر.

### مۇزدەلىفەدە كۆرىلىدىغان خاتالىقلار

1 - بەزى كىشىلەر مۇزدەلىفەگە كېلەر - كەلمەستىنلا شەيتانغا ئاتىدىغان تاشلارنى يىغىشقا كىرىشىپ كېتىدۇ. تاش مۇزدەلىفەدىنلا تېرىلىدۇ، دەپ گۇمان قىلىشىدۇ. توغرىسى، مۇزدەلىفەگە كەلگەندىن كېيىن، ئاۋۋال ناماز شام بىلەن خۇپتەننى ئوقۇش، ئاندىن باشقا ئىشلار بىلەن مەشغۇل بولۇش لازىم. تاشنى مۇزدەلىفەدىن تېرىشكە بولغىنىدەك قانداقلا بىر جايدىن تېرىشكىمۇ بولىدۇ.

2 - بەزى ھاجىلار مۇزدەلىفەدە بىر كېچە قونماستىن، ئۆزۈرسىز تۇرۇپ يېرىم كېچىدە كېتىپ قالىدۇ. ئىمكانىيىتى بولسا تاڭ ئاتقۇچە مۇزدەلىفەدە قونۇش ياخشىدۇر. چۈنكى پەيغەمبەر ئەلەيھىسسالاممۇ شۇنداق قىلغان.

### شەيتانغا تاش ئېتىشتىكى خاتالىقلار

1 - بەزى ھاجىلار شەيتانغا تاش ئاتىدىغان جايلاردا كىشىلەر بىلەن قىستىشىدۇ، جېدەل قىلىشىدۇ، تىللىشىدۇ، ھەتتا ئۇرۇشىدۇ. بۇنداق قىلىش قەتئىي توغرا ئەمەس. توغرىسى ئەدەبلىك ۋە سىلىق بولۇش، كىشىلەرگە ئەزىيەت بەرمەسلىكتۇر.

2 - بەزى ھاجىلار خۇددى شەيتاننى كۆرۈۋاتقاندا كىيىم ياكى شەيتان بىلەن ئۇرۇشۇۋاتقاندا كىيىم، غەزەب ۋە چېچىلىش بىلەن تاش ئاتىدۇ. بەزىلىرى ئاچچىقتىن ئاياقلىرىنى، چالمىلارنى، چوڭ تاشلارنى ئاتىدۇ. بەزىلىرى شەيتاننى تىللاپ ئاغزى قۇرۇپ كېتىدۇ. بەزىلىرى قوللىرىنى چۆرگەندە دىققەتسىزلىك قىلىپ باشقىلارنىڭ قاش - كۆزلىرىنى يېرىپ قويدۇ. باشقىلارنى ئىتتىرىپ يېقىتىپ قويدۇ. ئىبادەت دېگەن شۇنداق قىلىنمىدۇ؟! بۇ ئەڭ ئۇچىغا چىققان جاھىللىق ۋە ھاماقەتلىكتۇر. شەيتانغا نىشانە قىلىنغان جايدا تاش ئېتىش ھەجنىڭ رەسمىيەتلىرىدىن بىر رەسمىيەت. ئۇنى ئادا قىلغاندا، سىلىقلىق ۋە يۇمشاقلىق بىلەن، ئەتراپقا ياخشى قاراپ، دىققەت بىلەن تاش ئېتىش لازىم. ئۇ جايدا تىكلەنگەن نىشانە شەيتاننىڭ ئۆزى ئەمەس.

3 - بەزى ھاجىلار ئۆزى ياش، تېنى ساق تۇرۇپ شەيتانغا تاش ئېتىشتىكى قىيىنچىلىقتىن قورقۇپ باشقىلارغا ئۆزى ئۈچۈن تاش ئېتىپ قويۇشنى ھاۋالە قىلىدۇ. تاشنى ئۆزۈرسىز كىشىلەرنىڭ ئۆزى ئېتىشى شەرت. ئەمما ياشنىپ قالغان ياكى كېسەلجان كىشىلەر ئەگەر تاش ئېتىشتا قىيىنچىلىق ياكى خەتەرگە ئۇچرايدىغانلىقىدىن قورقسا، تاش ئېتىشنى باشقىلارغا ھاۋالە قىلسا بولىدۇ.

4 - بەزى ھاجىلار ئۈچ شەيتانغا تاش ئېتىشتا تەرتىپكە رىئايە قىلمايدۇ. تەرتىپ مۇنداق: زۇلھەججىنىڭ 10 - كۈنى (قۇربان ھېيت كۈنى) بىرلا شەيتانغا تاش ئاتىمىز. ئۇ بولسىمۇ، مەككە تەرەپكە يېقىن بولغان چوڭ شەيتان (جەمەرە ئەقەبە) دۇر. زۇلھەججىنىڭ 11 - 12 - 13 - كۈنلىرى مىنادا قونۇش جەريانىدا شەيتانغا تاش ئاتقاندا، تاش ئېتىشنى ئاۋۋال كىچىك شەيتان (خەيىق مەسجىدىگە يېقىن بولغىنى) دىن باشلايمىز، ئاندىن ئوتتۇرانجى شەيتانغا، ئاندىن چوڭ شەيتانغا ئاتىمىز.

5 - بەزى ھاجىلار تاش ئاتقاندا، تاشنىڭ يومۇلاق كۆلچەككە چۈشكەن - چۈشمىگەنلىكى بىلەن ھېسابلاشماستىن، تاملارغا، مومىلارغا ئاتىدۇ. نەتىجىدە، مەزكۇر تاشلار باشقا ياقىلارغا ئۇچۇپ كېتىپ، مەخسۇس كۆلچەككە چۈشمەيدۇ ۋە تاش ئېتىش ۋاجىبى ئادا بولماي قالىدۇ. شۇڭا ئاتقان تاشنى كۆلچەككە چۈشۈرۈش شەرتتۇر. چۈشۈپ بولغاندىن كېيىن چاچراپ باشقا ياقىلارغا چىقىپ كەتسىمۇ ھېچ ۋەقەسى يوق.

6 - بەزى ھاجىلار مىنادا قونغان ئالدىنقى كۈنلەردە كېيىنكى كۈنلەرنىڭ تاشلىرىنى ئېتىۋېتىپ، ياكى كېيىنكى كۈنلەرنىڭ تاشلىرىنى باشقىلارنىڭ ئېتىپ قويۇشىغا ھاۋالە قىلىپ قويۇپ يۇرتلىرىغا كېتىپ قالىدۇ. بۇ ھەج پائالىيەتلىرىنى ئويۇنچۇق ئورنىدا كۆرگەنلىك بولۇپ، خاتا ئىشتۇر. ئىشى قانچىلىك ئالدىراش بولسىمۇ مىنادا ئاز دېگەندە (ھېيت كۈنىدىن باشقا) ئىككى كۈن قونۇپ، ئۈچ شەيتاننىڭ ھەر بىرىگە ئىككى كۈن تاش ئېتىشى شەرتتۇر.

### مىنادا كۆرىلىدىغان خاتالىقلار

1 - بەزى كىشىلەر ھېيت كۈنى «تاۋاق ۋىدا» نى تۈگىتىپ ھەرەم بىلەن خوشلىشىپ بولىدۇ، ئاندىن مىنادا قونۇپ، مىنادىكى پائالىيەتلەرنى تۈگىتىپ، ھەرەمگە كىرمەستىن مىنادىلا يۇرتىغا كېتىپ قالىدۇ. توغرىسى، ھاجىنىڭ ئەڭ ئاخىرقى ئەمەلى ھەرەمنى تاۋاپ (ۋىدا تاۋىپىنى) قىلىشتۇر. ۋىدا تاۋىپى ھەجنىڭ پۈتۈن ئەمەللىرى تۈگەپ بولغاندىن كېيىن، ۋەتەنگە قايتىش ئالدىدا قىلىنىدۇ.

2 - بەزى كىشىلەر قۇرئان كەرىمنىڭ «مىنادىن» ئالدىراپ ئىككى كۈندە قايتقان ئادەمگە ھېچ گۇناھ بولمايدۇ»<sup>1</sup> دېگەن ئايىتىدىكى ئىككى كۈننى ھېيت كۈنى بىلەن ھېيتنىڭ ئەتىسىگە كۈنى دەپ خاتا چۈشىنىپ قېلىپ، مىنادا ئىككى كۈننىمۇ تولدۇرماستىن كېتىپ قالىدۇ. ئايەتتىكى ئىككى كۈن —

<sup>1</sup> . بەقەرە سۈرىسى 203-ئايەت

ھېيتنىڭ ئەتىسى ۋە ئۆگۈنسى (زۇلھەججىنىڭ 11 - 12 - كۈنلىرى) نى كۆرسىتىدۇ. ئالدىنقى كىشى 12 - كۈنى شەيتانغا تاش ئېتىپ بولۇپ، كۈن پېتىشتىن بۇرۇن قايتىپ كەتسە بولىدۇ. ئالدىنقىمىغانلار زۇلھەججىنىڭ 13 - كۈنى قايتىدۇ.

### ھەرەمدىن چىقىشتا كۆرىلىدىغان خاتالىق

بەزى ھاجىلار ھەرەمدىن ئايرىلىش ئالدىدا ۋىدا تاۋىپىنى قىلىپ بولۇپ، ھەرەمدىن چىقىپ كېتىشتە ئارقىسىچە مېڭىپ چىقىپ كېتىدۇ. مۇنداق قىلىشنى ئۇلار ھەرەمگە ئېھتىرام بىلدۈرگەنلىك، دەپ چۈشىنىشى مۇمكىن. لېكىن بىز بۇنداق قىلىشقا بۇيرۇلغان ئەمەسمىز. پەيغەمبەر ئەلەيھىسسالاممۇ ئۇنداق قىلمىغان.

### مەدىنە زىيارىتىنىڭ ئەدەپلىرى

مەدىنە مۇنەۋۋەرە شەھىرىگە بېرىپ پەيغەمبەر ئەلەيھىسسالامنىڭ مەسجىدىدە ناماز ئوقۇش ۋە مۇبارەك قەبرە شەرىپىنى زىيارەت قىلىش ياخشى ئەمەللەردىن سانىلىدۇ. ھەجىدىن بۇرۇن ياكى كېيىن قايسىبىر ۋاقىتتا زىيارەت قىلىشقا بولىدۇ.

ئىمام نەۋەۋىي مۇنداق دېگەن: «بىلگىنىكى، ھەج قىلىش ئۈچۈن كەلگەن ھەر قانداق مۇسۇلماننىڭ — مەيلى ئۇنىڭ يولى مەدىنىدىن ئۆتسۇن، مەيلى ئۆتمىسۇن — مەدىنىگە بېرىپ پەيغەمبەر ئەلەيھىسسالامنى زىيارەت قىلىشى ئەڭ پايدىلىق سەپەر ۋە ئەڭ ئەھمىيەتلىك ئىبادەتلەردىن سانىلىدۇ.<sup>1</sup> پەيغەمبەر ئەلەيھىسسالامنىڭ مەسجىدىگە كىرىش ۋە مۇبارەك قەبرە شەرىپىنى زىيارەت قىلىشنىڭ ئەدەپلىرى تۆۋەندىكىچە:

1 - مەدىنە مۇنەۋۋەرە شەھىرىگە يېتىپ بارغاندىن كېيىن، پەيغەمبەر ئەلەيھىسسالامنىڭ مەسجىدىگە خۇشبۇي قوللانغان ۋە چىرايلىق كىيىم كىيگەن ھالدا، تەمكىنلىك بىلەن ئالدىنقى مېڭىپ ئوڭ پۇتىمىز بىلەن كىرىمىز. كىرىشتە مۇنۇ دۇئانى ئوقۇيمىز:

يەنى «ئۇلۇغ ئاللاھقا، ئۇنىڭ تەڭداشسىز ماقامىغا، ئەزەلدىن مەڭگۈلۈك پادىشاھلىقىغا سېغىنىپ قوغلاندى شەيتاننىڭ شەرىدىن پاناھ تەلەيمەن. ناھايىتى مېھرى — شەپقەتلىك ئاللاھنىڭ نامى بىلەن باشلايمەن. پەيغەمبەر ئەلەيھىسسالامغا ۋە ئۇنىڭ ئائىلە تاۋابىئاتلىرىغا دۇرۇد ۋە سالاملار يوللايمەن. ئى ئاللاھ گۇناھلىرىمنى مەغپىرەت قىلغىن ۋە ماڭا رەھمەت ئىشكىلىرىڭنى ئاچقىن».

2 - مەسجىدكە كىرگەندىن كېيىن، ئىمكانىيەت بولسا «رەۋزە شەرىفى<sup>2</sup>» تە، ئەگەر ئادەم كۆپ بولۇپ ئورۇن تەگمىسە ياكى قىستىلاڭغۇ بولسا مەسجىدنىڭ قايسىبىر يېرىدە تۇرۇپ ئىككى رەكئەت «تەھىيەتۇل مەسجىد»<sup>3</sup> نامىزى ئوقۇيمىز.

3 - پەيغەمبەر ئەلەيھىسسالامنىڭ مۇبارەك قەبرە شەرىپىنى زىيارەت قىلغاندا «ئاللاھ تائالانىڭ سالامى ۋە ئامانلىقى سىزگە بولسۇن ئى سۆيۈملۈك پەيغەمبەر! ئاللاھ تائالانىڭ سالامى ۋە ئامانلىقى سىزگە بولسۇن ئى ئىنسانلارنىڭ سەرخىلى! ئاللاھ تائالانىڭ سالامى ۋە ئامانلىقى سىزگە بولسۇن ئى ئاللاھنىڭ سۆيگەن

1. ئىمام نەۋەۋىينىڭ «ئەل ئەزكار» ناملىق ئەسىرى 302-بەت.

2. رەۋزە شەرىفى — پەيغەمبەر ئەلەيھىسسالامنىڭ قەبرىسى بىلەن شۇ ۋاقىتتىكى مەسجىدنىڭ مۇنبىرى ئوتتۇرىسىدىكى جاي.

3. تەھىيەتۇل مەسجىد نامىزى — مەسجىدكە سالام بېرىش نامىزى بولۇپ، قانداقلا بىر مەسجىدكە كىرگەندە ئىككى رەكئەت ناماز ئوقۇش سۈننەتتۇر.

پەيغەمبىرى!» دەپ ئەدەپ بىلەن پەس ئاۋازدا سالام بېرىمىز. ئاندىن ئوڭ تەرەپكە بىر قەدەم يۆتكىلىپ ھەزرىتى ئەبۇ بەكرى رەزىيەللاھۇ ئەنھۇغا، ئاندىن يەنە ئوڭ تەرەپكە بىر قەدەم يۆتكىلىپ ھەزرىتى ئۆمەر رەزىيەللاھۇ ئەنھۇغا سالام بېرىمىز. ئاندىن قىبلە تەرەپكە ئالدىمىزنى قىلىپ تۇرۇپ ئۆزىمىزگە، ئائىلە ئەزالىرىمىزغا ۋە جىمى مۇسۇلمانلارغا دۇئا قىلىمىز. ئاندىن چىقىپ كېتىمىز.

پەيغەمبەر ئەلەيھىسسالامنىڭ مۇبارەك قەبرە شەرىپى ئالدىدا ئۈنلۈك سۆز قىلىش ۋە باشقىلار بىلەن پاراڭلىشىشقا بولمايدۇ. چۈنكى مۇنداق قىلىش پەيغەمبەر ئەلەيھىسسالامغا ھۆرمەتسىزلىك قىلغانلىق بولىدۇ. پەيغەمبەر ئەلەيھىسسالامدىن ياكى ۋاپات بولغان باشقىلاردىن ھاجەتلەرنى سوراشقا بولمايدۇ. چۈنكى دۇئا ئاللاھ تائالاغا قىلىنىدۇ، ھاجەتلەر پەقەت ئاللاھ تائالادىنلا سورىلىدۇ. قەبرە شەرىپىنىڭ رىشاتكىلىرىنى ياكى مەسجىدنىڭ تۈۋرۈكلىرىنى تەۋرۈك قىلىپ يۈزلىرىمىزگە سۈرتۈشكە ۋە سۆيۈشكە بولمايدۇ. چۈنكى مۇنداق قىلىش بىدئەتتۇر.

4 - براۋ ئۆزى ئۈچۈن پەيغەمبەر ئەلەيھىسسالامغا سالام بېرىپ قويۇشنى ئۆتۈنگەن بولسا، «ئى ئاللاھنىڭ پەيغەمبىرى! سىزگە پالانىنىڭ سالامىنى يەتكۈزۈمەن» دەپ سالام بېرىش لازىم.

5 - مەدىنە مۇنەۋۋەرەدىكى «بەقى» قەبرىستانلىقىنى ۋە «ئوھۇد شېھىدلىقى»نى زىيارەت قىلىش سۈننەتتۇر. چۈنكى پەيغەمبەر ئەلەيھىسسالام شۇنداق قىلغان ۋە قەبرىلەرنى زىيارەت قىلىشنىڭ ئاخىرەتنى ياداندۇرىدىغانلىقى سەۋەبلىك ياخشى ئەمەللەردىن سانىلىدىغانلىقىنى ئېيتقان.

5 - پەيغەمبەر ئەلەيھىسسالامنىڭ مەسجىد دە ئىمكان قەدەر كۆپرەك ناماز ئوقۇشقا تىرىشىش لازىم. پەيغەمبەر ئەلەيھىسسالام مۇنداق دېگەن: «مېنىڭ بۇ مەسجىدىمدە بىر ۋاخ ناماز ئوقۇشنىڭ ساۋابى باشقا مەسجىدلەردە مىڭ ۋاخ ناماز ئوقۇغاندىن ئەۋزەلدۇر. مەسجىدى ھەرەمدە بىر ۋاخ ناماز ئوقۇشنىڭ ساۋابى باشقا مەسجىدلەردە يۈز مىڭ ۋاخ ناماز ئوقۇغاندىن ئەۋزەلدۇر»<sup>1</sup>.

6 - پەيغەمبەر ئەلەيھىسسالامنىڭ مەسجىدىدە ناماز ئوقۇشنىڭ بەلگىلىك سانى يوق. قانچە ۋاخ ۋە قانچە رەكئەت ناماز ئوقۇسا بولىۋېرىدۇ. قانچىلىك كۆپ ناماز ئوقۇسا ساۋابى شۇنچىلىك كۆپ بولىدۇ.

7 - پەيغەمبەر ئەلەيھىسسالامنىڭ مەسجىدىنى ۋە قەبرە شەرىپىنى زىيارەت قىلىش ئۈچۈن مەخسۇس كىيىم ياكى مەلۇم ۋاقىت بەلگىلەنگەن ئەمەس. قايسى ۋاقىتتا قانداقلا بىر كىيىم بىلەن زىيارەت قىلىشقا بولىدۇ.

8 - «رەۋزە شەرىفى» تە ئولتۇرۇپ كۆپرەك ئىبادەت قىلىشقا تىرىشىش لازىم. ئىمام بۇخارىي رىۋايەت قىلغان بىر ھەدىستە پەيغەمبەر ئەلەيھىسسالام مۇنداق دېگەن: «ئۆيۈم بىلەن مۇنبىرىم ئوتتۇرىسىدا جەننەتنىڭ باغچىلىرىدىن بىر باغچە باردۇر»<sup>2</sup>. بۇ ھەدىستە تىلغا ئېلىنغان «باغچە» رەۋزە شەرىفىتۇر.

9 - مەدىنە مۇنەۋۋەرە شەھىرىدىكى «قۇبا مەسجىدى»نى زىيارەت قىلىش ۋە ئۇجايدا ناماز ئوقۇش سۈننەتتۇر. پەيغەمبەر ئەلەيھىسسالامنىڭ ھەر شەنبە كۈنلۈكتە بۇ مەسجىدكە كېلىپ ناماز ئوقۇغانلىقى رىۋايەت قىلىنىدۇ. ھەتتا ئۇ: «كىمكى ئۆيىدىن تاھارەت بىلەن چىقىپ، مەسجىدى قۇباغا كېلىپ ناماز ئوقۇيدىكەن، ئۇ ئۆمرە ئادا قىلغاننىڭ ساۋابىنى تاپىدۇ»<sup>3</sup> دېگەن.

10 - پەيغەمبەر ئەلەيھىسسالامنىڭ مەسجىدى بىلەن قەبرە شەرىپىنى زىيارەت قىلىشنىڭ ھەج پائالىيەتلىرى بىلەن ھېچقانداق ئالاقىسى يوقتۇر. ھەج ئايرىم ئىبادەت، زىيارەت ئايرىم ئىبادەتتۇر.

1 . ئىمام ئەھمەد رىۋايەت قىلغان «سەھىھ» ھەدىسى

2 . بۇخارىي رىۋايىتى

3 . ئىمام ئەھمەد، نەسائىي، ئىبنى ماجە ۋە ھاكىم رىۋايىتى «سەھىھ» دەپ باھالانغان ھەدىسى

## ھەج جەريانىدا ئوقۇلىدىغان دۇئالار

ھەج ياكى ئۆمرە قىلىش جەريانىدا ئوقۇش ئۈچۈن مەخسۇس دۇئالار بەلگىلەنگەن ئەمەس، بەلكى قانداق دۇئانى قىلىش ۋە قايسى تىلدا قىلىش ھەركىمنىڭ ئىختىيارىدۇر. ھەركىم ئۆزى بىلگەن دۇئالارنى ئوقۇسا بولىدۇ. ئەمما پەيغەمبەر ئەلەيھىسسالام ئوقۇغان دۇئالارنى ئوقۇشنىڭ ئەۋزەللىكىدە شەك يوق. تۆۋەندىكى دۇئالارنى پەيغەمبەر ئەلەيھىسسالامنىڭ ھەج قىلىش جەريانىدا ئوقۇغانلىقى قەيت قىلىنغان.

### ھەج ياكى ئۆمرىگە ئىھرام باغلىغاندا ئوقۇلىدىغان تەلپىيە

تەرجىمىسى: «مەن ھازىرمەن ئى ئاللاھ! مەن ھازىرمەن، مەن ھازىرمەن، سېنىڭ ھېچ شېرىكىڭ يوق، بارلىق ھەمدۇ سانا، نېمەت ۋە پادىشاھلىق پەقەت ساڭا خاستۇر، سېنىڭ ھېچ شېرىكىڭ يوقتۇر» [بۇخارىي ۋە مۇسلىم رىۋايىتى].

### مەككە ۋە مەسجىدى ھەرەمنى كۆرگەندە ئوقۇلىدىغان دۇئا

تەرجىمىسى: «ئى ئاللاھ! سەن تىنچلىق بەرگۈچىسەن، تىنچلىق – ئامانلىق زادى سەندىن. ئى پەرۋەردىگارىمىز! بىزنى تىنچلىق ئىچىدە ياشاتقىن. ئى ئاللاھ! بۇ ئۇلۇغ ھەرەمنى تېخىمۇ ھۆرمەتلىك، تېخىمۇ ئۇلۇغ ۋە ھەيۋەتلىك قىلغىن، بۇ جايدا ھەج ياكى ئۆمرە قىلغۇچىلارنىڭ شەرىپىنى، ھۆرمىتىنى، ياخشىلىقىنى ۋە ساۋابلىرىنى زىيادە قىلغىن» [بەيھەقىي رىۋايىتى].

### كەبىنى تاۋاب قىلىشتا ئوقۇلىدىغان دۇئا

تەرجىمىسى: «ئى پەرۋەردىگارىم! ماڭا بەرگەن رىزىقنىڭ بىلەن ماڭا قانائەت بەرگىن، رىزقىمدا ماڭا بەرىكەت بەرگىن، قولۇمدىن كېتىپ، قايتا ئېرىشىشىم مۇمكىن بولمايدىغان ئىشلار ۋە نەرسىلەرنىڭ ئورنىنى ماڭا ياخشىلىق بىلەن تولدۇرۇپ بەرگىن» [ئىبنى خوزەيمە رىۋايىتى].

### رۇكنى يەمانى بىلەن ھەجەرۇلئەسۋەد ئارىلىقىدا ئوقۇلىدىغان دۇئا

تەرجىمىسى: «پەرۋەردىگارىمىز! بىزگە دۇنيادا ياخشىلىق ئاتنا قىلغىن، ئاخىرەتتىمۇ ياخشىلىق ئاتا قىلغىن، بىزنى دۇراخ ئازابىدىن ساقلىغىن» [بەقەرە سۈرىسى 201 - ئايەت].

### سافا - مەرۋىدە توختىغاندا ئوقۇلىدىغان دۇئا

پەيغەمبەر ئەلەيھىسسالام سافا تېغىغا كەلگەندە، ئاللاھ تائالانىڭ:

{

يەنى «سەفا بىلەن مەرۋە ھەقىقەتەن ئاللاھنىڭ (دىنىنىڭ) ئالامەتلىرىدۇر» دېگەن ئايىتىنى ئوقۇغان ۋە «ئاللاھ باشلىغان تەرەپتىن باشلايمەن» دەپ سافا تېغىغا ئۆرلىگەن، ئاندىن قىبلىگە قاراپ تۇرۇپ تەكبىر ئېيتقان، ئاندىن مۇنۇ دۇئانى ئوقۇغان ئېدى:

}

{

يەنى «بىر ئاللاھتىن باشقا ھەقىقىي ئىلاھ يوقتۇر، ئۇنىڭ ھېچ شېرىكى يوقتۇر، پادىشاھلىق ۋە ھەمدۇ سانالار ئۇنىڭغا خاستۇر، ئۇ ھەر نەرسىگە قادىردۇر. بىر ئاللاھتىن باشقا ھەقىقىي مەبۇد يوقتۇر، ئاللاھ ۋەدىسىنى ئەمەلگە ئاشۇردى، بەندىسى (مۇھەممەد ئەلەيھىسسالام) گە مەدەت بەردى، ئىتتىپاقداش دۈشمەنلەرنى ئۆزى يالغۇز مەغلۇب قىلدى»<sup>1</sup>. بۇ دۇئانى ئۈچ قېتىم ئوقۇغان ۋە مەرۇدىمۇ سافادا ئوقۇغانلىرىنى ئوقۇغانلىقى قەيت قىلىنغان.

### ئەرەفاتتا ئوقۇلىدىغان دۇئا

- 1

تەرجىمىسى: «بىر ئاللاھتىن باشقا ھەقىقىي ئىلاھ يوقتۇر، ئۇنىڭ ھېچ شېرىكى يوقتۇر، پادىشاھلىق ۋە ھەمدۇ سانالار ئۇنىڭغا خاستۇر، ئۇ ھەر نەرسىگە كۈچى يەتكۈچىدۇر» [تىرمىزى رىۋايىتى].

- 2

تەرجىمىسى: «ئى ئاللاھ! بىزنىڭ ئېيتقىنىمىز ۋە ئېيتقىنىمىزدىنمۇ ياخشىراق ھەمدۇ سانا ساڭا خاستۇر، ئى ئاللاھ! مېنىڭ نامىم، ئىبادەتلىرىم، ھاياتىم ۋە ماماتىم سېنىڭ ئۈچۈندۇر. قايتىشىم سېنىڭ تەرىپىڭگىدۇر، بالا - چاقىلىرىم ساڭا ئامانەتتۇر. ئى ئاللاھ! ساڭا سېغىنىپ قەبىر ئازابىدىن، كۆڭۈلنىڭ ۋە سۈۋەسىدىن ۋە ئىشلىرىمنىڭ چېچىلىپ كېتىشىدىن پاناھ تىلەيمەن. ئى ئاللاھ! ساڭا سېغىنىپ شامال ئېلىپ كېلىدىغان نەرسىلەرنىڭ يامانلىقىدىن پاناھ تىلەيمەن» [بەيھەقىي رىۋايىتى].

### قۇرئان كەرىمدىن ئاللانغان دۇئالار\*

- 1 - پەرۋەردىگارمىز! بىز ئۆزىمىزگە ئۆزىمىز زۇلۇم قىلدۇق، بىزنى كەچۈرمىسەڭ بىز ئەلۋەتتە زىيان تارتقۇچىلاردىن بولىمىز.<sup>2</sup>
- 2 - پەرۋەردىگارمىز! مەن بىلمىگەن نەرسىنى سوراشتىن سېنىڭ پاناھىڭغا سېغىنىمەن، ئەگەر ماڭا مەغپىرەت قىلمىساڭ ۋە رەھىم قىلمىساڭ، زىيان تارتقۇچىلاردىن بولىمەن.<sup>3</sup>
- 3 - پەرۋەردىگارمىز! بىزنىڭ (ئەمەللىرىمىزنى) قوبۇل قىلغىن، سەن ھەقىقەتەن (دۇئايىمىزنى) ئاڭلاپ تۇرغۇچىسەن، (نىيىتىمىزنى) بىلىپ تۇرغۇچىسەن.<sup>4</sup>
- 4 - پەرۋەردىگارمىز! تەۋبىمىزنى قوبۇل قىلغىن، چۈنكى سەن تەۋبىنى ناھايىتى قوبۇل قىلغۇچىسەن، ناھايىتى مېھرىبانسەن.<sup>5</sup>

1. مۇسلىم رىۋايىتى  
 \* دۇئالارنىڭ ئەرەبچىسىنى ئوقۇماقچى بولغانلار 180 - بەتكە قارىسۇن.  
 2. ئەتراق سۇرىسى 23- ئايەت.  
 3. ھۇد سۇرىسى 47- ئايەت.  
 4. بەقەر سۇرىسى 127- ئايەت.  
 5. بەقەر سۇرىسى 128- ئايەتلەر.

5 - پەرۋەردىگارم! مېنى ۋە بىر قىسىم ئەۋلادىمنى نامازنى ئادا قىلغۇچى قىلغىن، پەرۋەردىگارمىز! دۇئايىمنى قوبۇل قىلغىن! ھېساب ئالدىنغان كۈندە (يەنى قىيامەت كۈنىدە) ماڭا، ئانا - ئانامغا ۋە مۆمىنلەرگە مەغپىرەت قىلغىن.<sup>1</sup>

6 - پەرۋەردىگارمىز ساڭا تەۋەككۈل قىلدۇق، ساڭا قايتتۇق، ئاخىر قايتىدىغان جاي سېنىڭ دەرگاھىڭدۇر. پەرۋەردىگارمىز! كاپىرلارنى بىزگە زىيانكەشلىك قىلىش ئىمكانىيىتىگە ئىگە قىلمىغىن، پەرۋەردىگارمىز، بىزگە مەغپىرەت قىلغىن، سەن ھەقىقەتەن غالىبىسەن، ھېكمەت بىلەن ئىش قىلغۇچىسەن.<sup>2</sup>

7 - پەرۋەردىگارم! مەن ھەقىقەتەن ئۆزۈمگە زۇلۇم قىلدىم. ماڭا مەغپىرەت قىلغىن.<sup>3</sup>

8 - پەرۋەردىگارمىز! بىزگە رەھمەت خەزىنىلىرىڭدىن ئاتا قىلغىن، بىزنىڭ ئىشلىرىمىزنى تۈزەپ، بىزنى ھىدايەت تاپقۇچىلاردىن قىلغىن.<sup>4</sup>

9 - پەرۋەردىگارم! سەن مېنى ماڭا ۋە ئانا - ئانامغا بەرگەن نېمىتىڭگە شۈكۈر قىلىشقا، سەن رازى بولىدىغان ياخشى ئەمەلنى قىلىشقا مۇۋەپپەقىيەت قىلغىن، رەھىمىتىڭ بىلەن مېنى ياخشى بەندىلىرىڭ قاتارىغا كىرگۈزگىن.<sup>5</sup>

10 - (پەرۋەردىگارم!) سەندىن بۆلەك ھېچ مەبۇد (بەرھەق) يوقتۇر، سەن (جىمى كەمچىلىكلەردىن) پاكئۇرسەن، مەن ھەقىقەتەن (ئۆز نەپسىمگە) زۇلۇم قىلغۇچىلاردىن بولدۇم.<sup>6</sup>

11 - پەرۋەردىگارم! ماڭا ئىلىم ھېكمەت ئاتا قىلغىن، مېنى ياخشىلارغا قوشقىن. كېيىنكىلەر ئارىسىدا ياخشى نامىنى قالدۇرغىن. مېنى نازۇ نېمەتلىك جەننەتنىڭ ۋارىسلىرىدىن قىلغىن.<sup>7</sup>

12 - پادىشاھلىقنىڭ ئىگىسى بولغان ئى ئاللاھ! خالىغان ئادەمگە پادىشاھلىقنى بېرىسەن، خالىغان ئادەمدىن پادىشاھلىقنى تارتىپ ئالسەن؛ خالىغان ئادەمنى ئەزىز قىلسەن، خالىغان ئادەمنى خار قىلسەن؛ ھەممە ياخشىلىق (نىڭ خەزىنىسى يالغۇز) سېنىڭ قولۇڭدۇر. سەن ھەقىقەتەن ھەممىگە قادىرسەن. كېچىنى كۈندۈزگە كىرگۈزسەن، كۈندۈزنى كېچىگە كىرگۈزسەن، جانلىقنى جانسىزدىن چىقىرسەن، جانسىزنى جانلىقتىن چىقىرسەن؛ ئۆزۈڭ خالىغان كىشىگە ھېسابسىز رىزىق بېرىسەن.<sup>8</sup>

13 - پەرۋەردىگارم! مېنى قەبرەمگە ئوڭۇشلۇق كىرگۈزگىن، قەبرەمدىن ئوڭۇشلۇق چىقارغىن، ماڭا دەرگاھىڭدىن ھەقىقەتكە ياردەم بېرىدىغان قۇۋۋەت ئاتا قىلغىن.<sup>9</sup>

14 - پەرۋەردىگارم! ئانا - ئانام مېنى كىچىكلىكىمدە تەربىيلىگەندەك ئۇلارغا مەرھەمەت قىلغىن.<sup>10</sup>

15 - پەرۋەردىگارم! ئىلىمىنى زىيادە قىلغىن.<sup>11</sup>

16 - بىز (دەۋىتىڭنى) ئاڭلىدۇق ۋە (ئەمرىڭگە) ئىتائەت قىلدۇق، پەرۋەردىگارمىز، مەغپىرىتىڭنى تىلەيمىز، ئاخىر قايتىدىغان جايىمىز سېنىڭ دەرگاھىڭدۇر.<sup>12</sup>

1. ئىبراھىم 40-41-ئايەت.  
2. مۇمتەھىنە 54-ئايەتلەر.  
3. سۇرە قەسەس 16-ئايەت.  
4. كەھف سۇرىسى 10-ئايەت.  
5. نەھل سۇرىسى 19-ئايەت.  
6. ئەنئىيا سۇرىسى 87-ئايەت.  
7. شۇئەرا سۇرىسى 83-85-ئايەتلەر.  
8. ئال ئىمران سۇرىسى 26-27-ئايەتلەر.  
9. ئىسرا سۇرىسى 80-ئايەت.  
10. ئىسرا سۇرىسى 24-ئايەت.  
11. تاھا سۇرىسى 114-ئايەت.  
12. بەقەرە سۇرىسى 285-ئايەت.

17 - پەرۋەردىگارىمىز! ئەگەر بىز ئۇنۇتساق ياكى خاتالاشساق (يەنى بىز ئۇنتۇش ياكى سەۋەنلىك سەۋەبىدىن ئەمرىڭنى تولۇق ئورۇنلىيالمىساق)، بىزنى جازاغا تارتىمىغىن. پەرۋەردىگارىمىز! بىزدىن ئىلگىرىكىلەرگە يۈكلىگىنىڭگە ئوخشاش، بىزگە ئېغىر يۈك يۈكلىمىگىن (يەنى بىزنى قىيىن ئىشلارغا تەكلىپ قىلمىغىن)، پەرۋەردىگارىمىز! كۈچىمىز يەتمەيدىغان نەرسىنى بىزگە ئارتىمىغىن، بىزنى كەچۈرگىن، بىزگە مەغپىرەت قىلغىن، بىزگە رەھىم قىلغىن، سەن بىزنىڭ ئىگىمىزسەن، كاپىر قەۋمىگە قارشى بىزگە ياردەم بەرگىن.<sup>1</sup>

18 - پەرۋەردىگارىمىز! بىزنى ھىدايەت قىلغىنىڭدىن كېيىن دىللىرىمىزنى توغرا يولدىن بۇرۇۋەتمىگىن، بىزگە دەرگاھىڭدىن رەھمەت بېغىشلىغىن، شۈبھىسىزكى، سەن (بەندىلىرىڭگە ئاتالارنى) بەكمۇ بېغىشلىغۇچىسەن. پەرۋەردىگارىمىز! شۈبھىسىزكى، كېلىشى شەكسىز بولغان كۈندە (يەنى ھېساب ئېلىنىدىغان قىيامەت كۈنىدە) كىشىلەرنى توپلىغۇچىسەن، شۈبھىسىزكى، ئاللاھ ۋە دەسىگە خىلاپلىق قىلمايدۇ.<sup>2</sup>

19 - پەرۋەردىگارىمىز! بىز شۈبھىسىز ئىمان ئېيتتۇق، بىزنىڭ گۇناھلىرىمىزنى مەغپىرەت قىلغىن، بىزنى دوزاخ ئازابىدىن ساقلىغىن.<sup>3</sup>

20 - پەرۋەردىگارىمىز! بىزدىن جەھەننەم ئازابىنى دەپتى قىلغىن، جەھەننەمنىڭ ئازابى ھەقىقەتەن (سېنىڭ دۈشمەنلىرىڭدىن) ئايرىلمايدۇ. جەھەننەم ھەقىقەتەن يامان قارارگاھتۇر، يامان جايدۇر.<sup>4</sup>

21 - ئى پەرۋەردىگارىمىز! بىزگە ئاياللىرىمىز ۋە ئەۋلادلىرىمىز ئارقىلىق شادلىق بېغىشلىشىڭنى تىلەيمىز، بىزنى تەقۋادارلارنىڭ پېشىۋاسى قىلغىن.<sup>5</sup>

22 - پەرۋەردىگارىمىز! گۇناھلىرىمىزنى، ئىشىمىزدا چەكتىن ئاشقانلىقىمىزنى مەغپىرەت قىلغىن، قەدەملىرىمىزنى (جەڭ مەيدانىدا) مۇستەھكەم قىلغىن ۋە كاپىر قەۋمىگە قارشى بىزگە ياردەم بەرگىن.<sup>6</sup>

23 - پەرۋەردىگارىمىز! سەن نازىل قىلغان كىتابقا ئىشەندۇق، پەيغەمبەرگە ئەگەشتۇق، بىزنى (ھىدايتىڭگە) شاھىت بولغانلار قاتارىدا قىلغىن.<sup>7</sup>

ئى ئاسمانلارنى ۋە زېمىننى ئۆرنەكسىز ياراتقۇچى زات! دۇنيا ۋە ئاخىرەتتە مېنىڭ ئىگەمسەن، مېنى مۇسۇلمان پېتىمچە قەبىرى روھ قىلغىن، مېنى ياخشى بەندىلەر قاتارىدا قىلغىن.<sup>8</sup>

24 - پەرۋەردىگارىمىز! سېنىڭ رەھىمىتىڭ ۋە ئىلمىڭ ھەممە نەرسىنى ئۆز ئىچىگە ئالىدۇ، تەۋبە قىلغانلارغا ۋە سېنىڭ يولۇڭغا ئەگەشكەنلەرگە مەغپىرەت قىلغىن، ئۇلارنى دوزاخ ئازابىدىن ساقلىغىن. پەرۋەردىگارىمىز! سەن ئۇلارنى، ئۇلارنىڭ ئاتا - بوۋىلىرىدىن، ئاياللىرىدىن، ئەۋلادلىرىدىن ياخشى بولغانلارنى ئۇلارغا ۋە دە قىلغان مەڭگۈلۈك جەننەتكە كىرگۈزگىن، سەن ھەقىقەتەن غالىبسىەن، ھېكمەت بىلەن ئىش قىلغۇچىسەن. پەرۋەردىگارىمىز! سەن ئۇلارنى يامان ئىشلاردىن ساقلىغىن، سەن كىمنى يامان ئىشلاردىن ساقلايدىكەنسىەن، شۈبھىسىزكى، بۇ كۈندە سەن ئۇنىڭغا رەھمەت قىلغان بولسىەن، بۇ چوڭ بەختتۇر.<sup>9</sup>

1. بەقەر سۈرىسى 286 - ئايەت.  
2. ئال ئىمران سۈرىسى 8 - 9 - ئايەتلەر.  
3. ئال ئىمران سۈرىسى 16 - ئايەت.  
4. فۇرقان سۈرىسى 65 - 66 - ئايەتلەر.  
5. فۇرقان 74 - ئايەت.  
6. ئال ئىمران سۈرىسى 147 - ئايەت.  
7. ئال ئىمران سۈرىسى 53 - ئايەت.  
8. يۇسۇف سۈرىسى 101 - ئايەت.  
9. غافىر سۈرىسى 7 - 8 - 9 - ئايەتلەر.

- 25 - ئى پەرۋەردىگار بىزگە دۇنيادا ياخشىلىق ئاتا قىلغىن، ئاخىرەتتىمۇ ياخشىلىق ئاتا قىلغىن، بىزنى دوزاخ ئازابىدىن ساقلىغىن<sup>1</sup>.
- 26 - پەرۋەردىگار بىزگە بۇنى بىكار ياراتمىدىڭ. سەن پاك تۇرسەن، بىزنى دوزاخ ئازابىدىن ساقلىغىن. پەرۋەردىگار بىزگە سەن كىمىكى دوزاخقا كىرگۈزىدىكەن سەن، ئۇنى ئەلۋەتتە خار قىلغان بولسەن. زالىملارغا ھېچقانداق ياردەمچى بولمايدۇ. پەرۋەردىگار بىزگە بىز ھەقىقەتەن بىر چاقىرغۇچىنىڭ (يەنى مۇھەممەد ئەلەيھىسسالامنىڭ)، رەببىڭلارغا ئىمان ئېيتىڭلار، دەپ ئىمانغا چاقىرغانلىقىنى ئاڭلىدۇق، ئىمان ئېيتتۇق، پەرۋەردىگار بىزگە بىزنىڭ گۇناھلىرىمىزنى مەغپىرەت قىلغىن، يامانلىقلىرىمىزنى يوققا چىقارغىن، بىزنى ياخشىلارنىڭ قاتارىدا قەبىرى روھ قىلغىن. پەرۋەردىگار بىزگە پەيغەمبەرلىرىڭ ئارقىلىق ۋەدە قىلغان نەرسىنى (يەنى ئىتائەت قىلغانلارغا خاس بولغان جەننەتنى) بەرگىن، قىيامەت كۈنى بىزنى رەسۋا قىلمىغىن. سەن ھەقىقەتەن ۋەدەگە خىلاپلىق قىلمايسەن<sup>2</sup>.
- 27 - پەرۋەردىگار بىزگە زالىم قەۋمنى بىزگە زىيانكەشلىك قىلىش ئىمكانىيىتىگە ئىگە قىلمىغىن. بىزنى رەھىمىتىڭ بىلەن كاپىر قەۋمدىن قۇتۇلدۇرغىن<sup>3</sup>.
- 28 - پەرۋەردىگار بىزگە ۋە بىزدىن ئىلگىرى ئىمان ئېيتقان قېرىنداشلىرىمىزغا مەغپىرەت قىلغىن، دىللىرىمىزدا مۆمىنلەرگە قارشى دۈشمەنلىك پەيدا قىلمىغىن، پەرۋەردىگار بىزگە سەن ناھايىتى مەغپىرەت قىلغۇچىسەن، مېھرىبانسەن<sup>4</sup>.
- 29 - پەرۋەردىگار بىزگە ماڭا ۋە ئاتا - ئانىمغا بەرگەن نېمىتىڭگە شۈكۈر قىلىشنى ۋە سەن رازى بولىدىغان ياخشى ئىشنى قىلىشىمنى ماڭا ئىلھام قىلغىن، مەن ئۈچۈن مېنىڭ ئەۋلادىمنى تۈزىگىن (يەنى مېنىڭ ئەۋلادىمنى ياخشى ئادەملەر قىلغىن)، مەن ھەقىقەتەن ساڭا (جىمى گۇناھلاردىن) تەۋبە قىلدىم، مەن ھەقىقەتەن مۇسۇلمانلاردىن دۇرۇمەن<sup>5</sup>.
- 30 - ئى پەرۋەردىگار بىزگە نۇرىمىزنى مۇكەممەللەشتۈرۈپ بەرگىن، بىزگە مەغپىرەت قىلغىن، سەن بولساڭ ھەقىقەتەن ھەر نەرسىگە قادىرسەن<sup>6</sup>.
- 31 - پەرۋەردىگار بىزگە بىز ئىمان ئېيتتۇق، بىزگە مەغپىرەت قىلغىن، بىزگە رەھىم قىلغىن، سەن بولساڭ ئەڭ رەھىم قىلغۇچىسەن<sup>7</sup>.
- 32 - ئى پەرۋەردىگار بىزگە مېنى مۇبارەك مەنزىلگە چۈشۈرگىن، سەن (دوستلىرىڭنى) ئەڭ ياخشى ئورۇنلاشتۇرغۇچىسەن<sup>8</sup>.
- 33 - پەرۋەردىگار بىزگە ھېساب ئالدىغان كۈندە (يەنى قىيامەت كۈنىدە) ماڭا، ئاتا - ئانىمغا ۋە مۆمىنلەرگە مەغپىرەت قىلغىن<sup>9</sup>.
- 34 - ئاللاھ ئەڭ ياخشى ساقلىغۇچىدۇر، ھەممىدىن مېھرىباندۇر<sup>10</sup>.
- 35 - پەرۋەردىگار بىزگە سەۋر ئاتا قىلغىن، بىزنى مۇسۇلمان پېتىمىزچە قەبىرى روھ قىلغىن<sup>1</sup>.

1 . بەقەرە سۈرىسى 201 - ئايەت.  
 2 . ئال ئىمران سۈرىسى 191 - 194 - ئايەتلەر.  
 3 . يۇنۇس سۈرىسى 85 - 86 ت ئايەتلەر.  
 4 . ھەشر سۈرىسى 10 - ئايەت  
 5 . ئەھقاف سۈرىسى 15 - ئايەت  
 6 . تەھرىم سۈرىسى 8 - ئايەت  
 7 . مۇئمىنۇن سۈرىسى 109 - ئايەت  
 8 . مۇئمىنۇن سۈرىسى 29 - ئايەت  
 9 . ئىبراھىم سۈرىسى 41 - ئايەت  
 10 . يۇسۇف سۈرىسى 64 - ئايەت

## ھەدىسلەردىن تالانغان دۇئالار

36 - ئى ئاللاھ! مەن ئۆزۈمگە كۆپ زۇلۇم قىلدىم، گۇناھلارنى پەقەت سەنلا مەغپىرەت قىلسەن، مەرھەمەت قىلىپ، ماڭا كەڭ مەغپىرەت ۋە رەھىم قىلغىن، سەن ھەقىقەتەن مەغپىرەت قىلغۇچى ۋە شەپقەت قىلغۇچىسەن.<sup>2</sup>

37 - ئى ئاللاھ! سەندىن دۇنيا ۋە ئاخىرەتلىك ئامانلىق تىلەيمەن.<sup>3</sup>

38 - ئى ئاللاھ! مېنى ھىدايەت قىلغىن ۋە توغرا ئادەم قىلغىن. ئى ئاللاھ! سەندىن ھىدايەت ۋە توغرىلىقنى سورايمەن.<sup>4</sup>

39 - ئى ئاللاھ! سېنى ياد قىلىشىمغا، ساڭا شۈكۈر قىلىشىمغا ۋە ساڭا ئۇبدان بەندىچىلىك قىلىشىمغا يار - يۆلەك بولغىن.<sup>5</sup>

40 - ئى ئاللاھ! سېنىڭ رازىلىقىڭغا سېغىنىپ غەزىبىڭدىن پاناھ تىلەيمەن، سېنىڭ قوغدىشىڭغا سېغىنىپ ئازابىڭدىن پاناھ تىلەيمەن، ساڭا سېغىنىپ سېنىڭ دۇرخىڭدىن پاناھ تىلەيمەن، ئى پەرۋەردىگار! سەن ئۆزۈڭگە سانا ئېيتقاندىكى مۇكەممەل رەۋىشتە ۋە سېنىڭ لايىقىڭدا سانا ئېيتىشتىن ئاجىزمەن.<sup>6</sup>

41 - ئى دىللارنى باشقۇرغۇچى ئاللاھ! دىلىمنى دىنىڭغا مۇستەھكەم قىلغىن.<sup>7</sup>

42 - ئى دىللارنى ئۆزگەرتىپ تۇرغۇچى ئاللاھ! دىللىرىمىزنى سېنىڭ تائەت - ئىبادىتىڭگە ئۆزگەرتكىن.<sup>8</sup>

43 - ئى ئاللاھ! رەھىمتىڭنى ئۈمىد قىلىمەن، مېنى كۆر يۈمۈپ ئاچقۇچىلىكىمۇ ئۆز ھالىمغا قويۇۋەتمىگىن، بارلىق ئىشلىرىمنى ياخشىلاپ بەرگىن، سەندىن باشقا ھەقىقىي مەبۇد يوقتۇر.<sup>9</sup>

44 - ئى ئاللاھ! بارلىق ئىشلىرىمىزدا ئاقىۋىتىمىزنى ياخشى قىلغىن، بىزنى دۇنيانىڭ خارلىقىدىن ۋە ئاخىرەتنىڭ ئازابىدىن قۇتقۇرغىن.<sup>10</sup>

45 - ئى ئاللاھ! سېنىڭدىن پەيغەمبىرىڭ مۇھەممەد ئەلەيھىسسالام سورىغان نەرسىنىڭ ئەڭ ياخشىسىنى سورايمىز ۋە ساڭا سېغىنىپ پەيغەمبىرىڭ مۇھەممەد ئەلەيھىسسالام پاناھ تىلىگەن نەرسىنىڭ شەرىدىن پاناھ تىلەيمىز. سەن ئەڭ ياخشى مەدەتكار سەن، تولىمۇ شەپقەتلىك سەن. ئاللاھنىڭ ياردىمى بولمىسا قوللىمىزدىن ھېچ ئىش كەلمەيدۇ.<sup>11</sup>

46 - ئى ئاللاھ! بىزگە ئىماننى قىزغىن سۆيىدۈرگىن، ئۇنى دىلىمىزدا كۆركەم قىلغىن. بىزگە كۆپىنچى، بۇزۇقچىلىقنى ۋە گۇناھنى يامان كۆرسەتكىن، بىزنى توغرا يولدا يۈرگۈچىلەردىن قىلغىن.

1. ئەئزافى سۇرىسى 126 - ئايەت

2. بۇخارىي رىۋايىتى

3. تىرمىزى رىۋايىتى

4. مۇسلىم رىۋايىتى

5. ئىمام ئەھمەد رىۋايىتى

6. مۇسلىم رىۋايىتى

7. ئەھمەد، ھاكىم رىۋايىتى

8. مۇسلىم رىۋايىتى

9. ئەبۇداۋۇد رىۋايىتى

10. ئىبنى ھىببان رىۋايىتى

11. تىرمىزى رىۋايىتى

47 - ئى ئاللاھ! سېنىڭدىن سېنى سۆيۈشنى، سېنى سۆيىدىغانلارنى سۆيۈشنى ۋە سېنى سۆيۈشكە تۈرتكە بولىدىغان ئەمەللەرنى تىلەيمەن. ئى ئاللاھ! سېنىڭ سۆيگۈڭنى مېنىڭ ئۈچۈن ئۆزۈمدىن، ئەھلىمدىن ۋە تەشەببۇسلىقنى سوغۇق سۇدىنمۇ سۆيۈملۈك قىلغىن!<sup>1</sup>

48 - ئى ئاللاھ! ساڭا سېغىنىپ، سەندىن قورقماس دىلدىن، قوبۇل بولماس دۇئادىن، تويماس نەپىستىن، پايدىسىز ئىلىمدىن پاناھ تىلەيمەن. مۇشۇ تۆتتىن پاناھ تىلەيمەن.<sup>2</sup>

49 - ئى ئاللاھ! سېنىڭ غەيبىي ئىلىمىڭ، چەكسىز قۇدرىتىڭگە سېغىنىپ ھاياتلىقىم مېنىڭ ئۈچۈن ياخشى بولىدىغان بولسا ماڭا ھايات بېغىشلىشىڭنى، ۋاپاتىم مېنىڭ ئۈچۈن ياخشى بولسا مېنى ۋاپات قىلدۇرۇشىڭنى تىلەيمەن. ئى ئاللاھ! سېنىڭدىن ئادەم بار - يوق ھەرقانداق جايدا سەندىن قورقىدىغان تەقۋالىقنى تىلەيمەن. ئى ئاللاھ! رازىمەنلىك ۋە غەزەپلىك ھەرقانداق ھالىتىمدە ھەق سۆزنى ئېيتىشىمنى سەندىن سورايمەن. ئى ئاللاھ! سەندىن ئوتتۇراھال تۇرمۇشنى تىلەيمەن. ئى ئاللاھ! سېنىڭدىن تۈگىمەس نېمەت سورايمەن. ئى ئاللاھ! سېنىڭدىن ئۈزۈلمەس خۇرسەنلىك سورايمەن. ئى ئاللاھ! سېنىڭدىن قازا ۋە قەدەرگە رازى بولۇشۇمنى سورايمەن. ئى ئاللاھ! سېنىڭدىن ئۆلۈمۈدىن كېيىنمۇ باياشات تۇرمۇشقا مۇيەسسەر قىلىشىڭنى تىلەيمەن. ئى ئاللاھ! سېنىڭدىن زىيان - زەخمەتكە ئۇچرىماستىن سېنىڭ جامالىڭغا قاراش لەززىتىنى ۋە ساڭا ئۇچرىشىش ئىشتىياقىنى سورايمەن. ئى ئاللاھ! بىزنى ئىماننىڭ زىننىتى بىلەن بېزىگىن. ئى ئاللاھ! بىزنى توغرا يولدا يۈرگۈچى ۋە ئۇنىڭغا باشلىغۇچىلاردىن قىلغىن.<sup>3</sup>

50 - ئى ئاللاھ! ماڭا پايدىلىق نەرسىلەرنى بىلدۈرگىن، سەن ماڭا بىلدۈرگەنلىرىڭدىن مېنى پايدىلاندىرغىن، ئىلىمىمنى زىيادە قىلغىن.<sup>4</sup>

51 - ئى ئاللاھ! سېنىڭدىن رەھىمىتىڭگە ئېرىشتۈرىدىغان، مەغپىرىتىڭگە مۇيەسسەر قىلىدىغان ئەمەللەرنى، بارلىق گۇناھلاردىن ساقلىنىشنى، جىمى ياخشىلىقلارغا ئېرىشىشنى، جەننەتكە مۇيەسسەر بولۇشنى ۋە دۇزاختىن قۇتۇلۇشنى سورايمەن. ئى ئاللاھ! ھەر قانداق گۇناھىمنى مەغپىرەت قىلغايىسەن، ھەر قانداق قىيىنچىلىقىمنى ھەل قىلغايىسەن ۋە سەن رازى بولىدىغان ھەر قانداق ھاجىتىمنى راۋا قىلغايىسەن، ئى رەھىم قىلغۇچىلارنىڭ ئەڭ ياخشىسى ئاللاھ!<sup>5</sup>

52 - ئى ئاللاھ! سېنىڭدىن قايتماس ئىمان، تۈگىمەس نېمەت ۋە مەڭگۈلۈك جەننەتنىڭ ئەڭ يوقىرى قېتىدا مۇھەممەد ئەلەيھىسسالامغا ھەمراھ بولۇشنى تىلەيمەن.<sup>6</sup>

53 - ئى ئاللاھ! قىلغانلىرىمنىڭ يامانلىقىدىن ۋە قىلمىغانلىرىمنىڭ يامانلىقىدىن پاناھ تىلەيمەن.<sup>7</sup>

54 - ئى ئاللاھ! ساڭا سېغىنىپ، بىلىپ تۇرۇپ ساڭا شېرىك كەلتۈرۈشتىن پاناھ تىلەيمەن ۋە بىلمەستىن قىلىپ سالغانلىرىمغا سەندىن كەچۈرۈم سورايمەن.<sup>8</sup>

55 - ئى ئاللاھ! ماڭا ھەقىقىي ھەق كۆرسەتكىن، ماڭا ھەقىقەتكە ئەگىشىشنى نەسب ئەتكىن، ماڭا باتىلنى باتىل كۆرسەتكىن ۋە ئۇنىڭدىن ساقلىنىشنى ماڭا نەسب ئەتكىن.

1 . تىرىمىزى رىۋايىتى  
2 . ئىمام ئەھمەد رىۋايىتى  
3 . نەسائىي ۋە ئەھمەد رىۋايىتى  
4 . تىرىمىزى رىۋايىتى  
5 . ھاكىم رىۋايىتى  
6 . ئەھمەد، نەسائىي رىۋايىتى  
7 . ئەھمەد رىۋايىتى  
8 . ئىمام ئەھمەد رىۋايىتى

56 - ئى ئاللاھ! سەن ھەقىقەتەن گۇناھلارنى مەغپىرەت قىلغۇچىسەن ۋە مەغپىرەت قىلىشنى ياقتۇرسەن، ماڭا مەغپىرەت قىلغىسەن<sup>1</sup>.

57 - ئى ئاللاھ! ساڭا سېغىنىپ، ئېغىر ئەھۋالدا قېلىشتىن، بەختسىزلىككە يولۇقۇشتىن، بالا - قازاغا دۇچار بولۇشتىن ۋە دۈشمەنلەرنى خوش قىلىدىغان ئىشقا مۇپتىلا بولۇشتىن پاناھ تىلەيمەن<sup>2</sup>.

58 - ئى ئاللاھ! ساڭا سېغىنىپ، ماڭا ئاتا قىلغان نېمىتىڭنىڭ ئۈزۈلۈپ قېلىشىدىن، بەرگەن ئامانلىقىڭنىڭ ئۆزگىرىپ قېلىشىدىن، تۇيۇقسىز جازالىشىڭدىن ۋە بارچە غەزەبلىرىڭدىن پاناھ تىلەيمەن<sup>3</sup>.

59 - ئى ئاللاھ! ساڭا سېغىنىپ، دۇرخانىڭ پىتىنىسىدىن، دۇرخانىڭ ئازابىدىن، قەبىر ئازابىدىن، بايلىقنىڭ پىتىنىسىدىن، كەمبەغەللىكنىڭ يامانلىقىدىن ۋە دەجىلىنىڭ پىتىنىسىدىن پاناھ تىلەيمەن<sup>4</sup>.

60 - ئى ئاللاھ! ساڭا سېغىنىپ، ناچار ئەخلاقىڭدىن، يامان ئەمەللەردىن ۋە ھاۋايى - ھەۋەسلەردىن پاناھ تىلەيمەن<sup>5</sup>.

61 - ئى ئاللاھ! ئىشىمنىڭ كاپالىتى بولغان دىنىمنى مەن ئۈچۈن تولۇقلاپ بەرگىن، مەئىشتىم بولغان دۇنيالىقىمنى مەن ئۈچۈن ياخشىلاپ بەرگىن، قايتىدىغان جايىم بولغان ئاخىرىتىمنى مەن ئۈچۈن ياخشىلاپ بەرگىن، بارلىق ياخشىلىقلاردا مەن ئۈچۈن ھاياتلىقنى زىيادە قىلغىن ۋە بارلىق يامانلىقلاردىن ئۆلۈمنى مەن ئۈچۈن راھەتلىك قىلغىن<sup>6</sup>.

62 - ئى ئاللاھ! ساڭا سېغىنىپ غەم - ئەندىشىدىن، بېخىللىقتىن، قورقۇنچاقلىقتىن پاناھ تىلەيمەن ۋە ئاجىزلىقتىن، ھورۇنلۇقتىن، قەرزدارلىقتىن، دۈشمەننىڭ مېنى مەغلۇب قىلىشىدىن پاناھ تىلەيمەن<sup>7</sup>.

63 - بىر ئاللاھتىن باشقا ھەقىقىي ئىلاھ يوق، ئۇنىڭ شېرىكى يوق. ئۇ تىرىلدۈرىدۇ ۋە ئۆلتۈرەلەيدۇ، ئۇ ھەمىشە تىرىك بولۇپ، ھېچ ئۆلمەيدۇ، پۈتۈن ياخشىلىق ئۇنىڭ قولىدىدۇر، ئۇ ھەممە نەرسىگە كۈچى يەتكۈچىدۇر<sup>8</sup>.

64 - ئى ئاللاھ! ساڭا سېغىنىپ غەم - قايغۇدىن، كۆڭۈلسىزلىكتىن، ئاجىزلىقتىن، ھورۇنلۇقتىن، بېخىللىقتىن، قورقۇنچاقلىقتىن، قەرزدارلىقتىن ۋە كىشىلەرنىڭ يامانلىقىدىن پاناھ تىلەيمەن<sup>9</sup>.

65 - ئى ئاللاھ! مېنى ھالال رىزىقنىڭ بىلەن ھارامدىن بېھاجەت قىلغىن، ئۇلۇغ پەزىلىڭ بىلەن مېنى باشقىلارغا موھتاج بولۇشتىن بېھاجەت قىلغىن<sup>10</sup>.

66 - ئى ئاللاھ! مەن سېنىڭ قۇلۇڭمەن، قۇلۇڭنىڭ ۋە دىدىڭنىڭ ئوغلىمەن، تەقدىرىم سېنىڭ قولىڭدىدۇر. مېنىڭ ئۈچۈن تەقدىر قىلغانلىرىڭ ھەر زامان يۈرگۈچى ۋە ئادالەتنىڭ ئۆزىدۇر. ئى ئاللاھ! ئۆزۈڭ شۇنداق ئاتىغان ياكى كىتابىڭ ئارقىلىق چۈشۈرگەن ياكى بەندىلىرىڭدىن بېرەرسىگە بىلدۈرگەن ياكى ئۆز دەرگاھىڭدىكى غەيبىلەر قاتارىدا بىزلەرگە بىلدۈرمىگەن بارچە ئىسىملىرىڭنى ۋاستە قىلىپ سەندىن قۇرئان

1 . تىرمىزى رىۋايىتى  
2 . بۇخارىي رىۋايىتى  
3 . مۇسلىم رىۋايىتى  
4 . مۇسلىم رىۋايىتى  
5 . تىرمىزى رىۋايىتى  
6 . مۇسلىم رىۋايىتى  
7 . بۇخارىي رىۋايىتى  
8 . تىرمىزىي رىۋايىتى  
9 . بۇخارىي رىۋايىتى  
10 . تىرمىزىي رىۋايىتى

كەرىمنى كۆڭلۈمنىڭ باھارى، قەلبىمنىڭ نۇرى، قايغۇلىرىمنى يوق قىلغۇچى ۋە ئەندىشىلىرىمنى كەتكۈزگۈچى قىلىشىڭنى سورايمەن<sup>1</sup>.

67 - ئى ئاللاھ! مېنى سەن ھىدايەت قىلغانلار قاتارىدا ھىدايەتكە باشلىغىن، ماڭا سەن ساقلىق ئاتا قىلغانلار قاتارىدا ساقلىق ئاتا قىلغىن، مېنى سەن ھېمايە قىلغانلار قاتارىدا ھېمايە قىلغىن، بەرگەن نېمەتلىرىڭدە ماڭا بەرىكەت ئاتا قىلغىن، سەن تەقدىر قىلغان ئىشلارنىڭ شەرىدىن مېنى ساقلىغىن. ھەقىقەتەن سەن مۇتلەق خاھىش ئېگىسىسەن. ساڭا شېرىك بولغۇچى يوقتۇر. سەن ئەزىز قىلغان خورلانمايدۇ، سەن خورلىغاننى ھېچكىم ئەزىز قىلالمايدۇ. ئى پەرۋەردىگارىمىز! سەن ئۇلۇغلارنىڭ ئۇلۇغىسى<sup>2</sup>.

68 - ئى ھەممىشە تىرىك بولغۇچى ۋە ھەممىنى ئىدارە قىلىپ تۇرغۇچى پەرۋەردىگارم! مېنىڭ ھالىمنى پۈتۈنلەي ياخشىلىغىن ۋە مېنى كۆز يۈمۈپ ئاچقۇچىلىكىمۇ ئۆز ھالىمغا قويۇپ بەرمىگىن<sup>3</sup>.

69 - ئى ئاللاھ! ئىبراھىم ئەلەيھىسسالامغا ۋە ئۇنىڭ ئائىلە تاۋابىئاتلىرىغا رەھمەت قىلغاندەك مۇھەممەد ئەلەيھىسسالامغا ۋە ئۇنىڭ ئائىلە تاۋابىئاتلىرىغا رەھمەت قىلغىن. سەن ھەقىقەتەن ماختاشقا لايىق ۋە ئۇلۇغ مەرتىبىلىك زاتسەن<sup>4</sup>.

70 - ئى ئاللاھ! ئىبراھىم ئەلەيھىسسالام ۋە ئۇنىڭ ئائىلە تاۋابىئاتلىرىنىڭ نام - نىشانىنى مەڭگۈ قىلغاندەك، مۇھەممەد ئەلەيھىسسالامنىڭ ۋە ئۇنىڭ ئائىلە تاۋابىئاتلىرىنىڭ نام - نىشانىنى مەڭگۈ قىلغىن. سەن ھەقىقەتەن ماختاشقا لايىق ۋە ئۇلۇغ مەرتىبىلىك زاتسەن<sup>5</sup>.

71 - ئى ئاللاھ! مېنى خاتالىقلاردىن خۇددى مەشرىق بىلەن مەغرەپنىڭ ئارىسىنى يېراق قىلغاندەك يېراق قىلغىن. ئى ئاللاھ! خۇددى ئاق كىيىم پاسكىنىلىقتىن تازىلىنىپ پارلىغاندەك مېنى خاتالىقلىرىمدىن پاكلىغىن. ئى ئاللاھ! مېنىڭ خاتالىقلىرىمنى سۇ بىلەن، قار بىلەن ۋە مۇز بىلەن تازىلاپ يوق قىلغىن<sup>6</sup>.

72 - قۇدرەت ئىگىسى بولغان پەرۋەردىگارنىڭ كۇففارلارنىڭ سۈپەتلىگەنلىرىدىن پاكىتۇر. پەيغەمبەرلەرگە سالام بولسۇن! جىمى ھەمدۇ سانا ئالەملەرنىڭ پەرۋەردىگارى ئاللاھقا خاستۇر!<sup>7</sup>

### بىلىۋېلىشقا تېگىشلىك ئىشلار

**مەسجىدى ھەرەم** — يەر يۈزىدىكى جىمى مەسجىدلەرنىڭ ئەڭ شەرەپلىكى ۋە ئەڭ ئۇلۇغى بولۇپ، مۇسۇلمانلارنىڭ قىبلىسىدۇر. ئاللاھ تائالا قۇرئان كەرىمدە مەسجىدى ھەرەمنى تەرىپلەپ: «ھەقىقەتەن ئىنسانلارغا (ئىبادەت ئۈچۈن) تۇنجى سېلىنغان ئۆي مەككىدۇر، مۇبارەكتۇر، جاھان ئەھلىگە ھىدايەتتۇر»<sup>8</sup> دەيدۇ. مەسجىدى ھەرەم سۆزى مەككىدىكى ئوتتۇرىسىغا كەبە جايلاشقان مەسجىدىنى كۆرسەتكەندەك، مەككە شەھىرىنىڭ ھەممىسىنىمۇ كۆرسىتىدۇ. مەككە شەھىرىنىڭ چېگرىسى ئىچىدىكى جايلارنىڭ ھەممىسى «ھەرەم» ھېسابلىنىدۇ.

ھەرەمنىڭ چېگرىسىنى تۇنجى بولۇپ سىزغان كىشى ئىبراھىم ئەلەيھىسسالام ئىدى. پەيغەمبەرلىرىمىز مۇھەممەد ئەلەيھىسسالام مەككە ئازات بولغاندىن كېيىن تەمىم ئىبنى ئەسەد ئەل خۇزائىي دېگەن كىشىنى ئەۋەتىپ ھەرەمنىڭ چېگرىسىنى قايتىدىن يېڭىلاتقان. ھەرەمنىڭ ھازىرقى چېگرىسى پەيغەمبەر ئەلەيھىسسالام

1. ئىمام ئەھمەد رىۋايىتى

2. تىرمىزى رىۋايىتى

3. ھاكىم رىۋايىتى

4. بۇخارىي رىۋايىتى

5. بۇخارىي رىۋايىتى

6. بۇخارىي رىۋايىتى

7. تىرمىزى رىۋايىتى

8. ئال ئىمران سۈرىسى 96-ئايەت

يېڭىلاتقان چېگرىنىڭ ئۆزىدۇر. ئاللاھ تائالا ھەرەم ئۈچۈن مەخسۇس ئەھكاملار ۋە پىرىنسىپلارنى بېكىتكەن. مەسىلەن: ھەرەمنىڭ چېگرىسى ئىچىدىكى جايلاردا ئۇرۇش قىلىش، ھايۋانلارنى، قۇشلارنى ئوۋلاش، ھەرەمنىڭ دەرەخلىرىنى كېسىش، ئۆزى ئۈلگەن ئۆسۈملۈكلەرنى ئۇزۇش قەتئىي مەنئى قىلىندۇ. ھەرەمنىڭ ئەڭ ئۇلۇغ تەرىپى شۇكى، ھەرەمدە قىلىنغان ياخشى ئەمەللەرگە ھەسسەلەپ ساۋاب بېرىلىدۇ. ھەتتاپەيغەمبەر ئەلەيھىسسالام: «مېنىڭ بۇ مەسجىدىمە بىر ۋاخ ناماز ئوقۇشنىڭ ساۋابى باشقا مەسجىدلەردە مىڭ ۋاخ ناماز ئوقۇغاندىن ئەۋزەلدۇر. مەسجىدى ھەرەمدە بىر ۋاخ ناماز ئوقۇشنىڭ ساۋابى باشقا مەسجىدلەردە يۈز مىڭ ۋاخ ناماز ئوقۇغاندىن ئەۋزەلدۇر»<sup>1</sup> دېگەن.

ئۆلۈملەر بىر ۋاخ نامازغا يۈز مىڭ ۋاخ نامازنىڭ ساۋابى يېزىلىش خۇسۇسىيىتى ھەرەمنىڭ ھەممىسىنى (مەككە شەھىرىنى) ئۆز ئىچىگە ئالامدۇ ياكى مەسجىد ھەرەمگىلا خاسمۇ؟ دېگەن مەسىلە ئۈستىدە ئىختىلاپلاشقان. ئەڭ توغرا ۋە دەلىل – ئىسپات جەھەتتىن ئەڭ كۈچلۈك قاراش مەككە شەھىرىنىڭ ھەممىسىنى ئۆز ئىچىگە ئالىدۇ، دېگەن قاراشتۇر. شۇنداقىمۇ مەسجىدى ھەرەمنىڭ ئىچىدە ئوقۇلغان نامازنىڭ ئەڭ ئەۋزەللىكىدە ھېچ ئىختىلاپ يوقتۇر.

كەبە — كۇب شەكىللىك ئۆي دېگەن مەنىدە بولۇپ، مەسجىدى ھەرەمنىڭ ئوتتۇرىسىغا جايلاشقان كۈل رەڭ تاشتىن قۇرۇلغان ئەڭ قەدىمىي ئىبادەت ئۆيىدۇر. كەبە بەيتۇللاھ (ئاللاھنىڭ ئۆيى)، بەيتۇل ئەتىق (قەدىمىي ئۆي) ۋە بەيتۇل ھەرەم (قان تۆكۈش چەكلەنگەن ئۆي) دەپ ئاتىلىدۇ.

ئىشەنچلىك تارىخىي مەنبەلەرگە ئاساسلانغاندا، كەبىنى پەرىشتىلەر بىنا قىلغان. ئادەم ئەلەيھىسسالام ۋە ئۇنىڭ ئەۋلادلىرى ئۇنىڭ بىناسىنى يېڭىلىغان. پەيغەمبەر ئەلەيھىسسالامنىڭ بىر ھەدىسىدە، نۇھ ئەلەيھىسسالام بىلەن ھۇد ئەلەيھىسسالامنىڭ كەبىگە بېرىپ ھەج قىلغانلىقى بايان قىلىنغان. مەلۇمكى، نۇھ ۋە ھۇد ئەلەيھىسسالاملار ئىبراھىم ئەلەيھىسسالامدىن بۇرۇن ئۆتكەن پەيغەمبەرلەر ئىدى. چوڭ بىر سەلنىڭ كېلىشى سەۋەبلىك كەبە يېقىلىپ يەر بىلەن تەڭ بولۇپ كەتكەن. پەقەت تاملارنىڭ ئۇلى قۇم بارخانلىرى ئاستىدا كۆمۈلۈپ قالغان بولۇپ، ئىبراھىم ئەلەيھىسسالام ئوغلى ئىسمائىل ئەلەيھىسسالام بىلەن بىللە ئاللاھ تائالادىن كەلگەن ۋەھىيگە ئاساسەن كەبىنىڭ ئۇلىنى قايتىدىن قوپۇرغان. ئىبراھىم ئەلەيھىسسالام كەبىنى بىنا قىلغان كىشى ئەمەس، بەلكى كەبىنىڭ ئۇلىنى قۇم بارخانلىرى ئاستىدىن قايتا قوپۇرۇپ چىققان كىشىدۇر. ئىبراھىم ئەلەيھىسسالام ئۇلىنى قوپۇرغان كەبىنىڭ ئېگىزلىكى توققۇز گەز (تۆت مېتىر ئەتراپىدا)، كەڭلىكى 22 گەز (11 مېتىر ئەتراپىدا) ۋە ئۇزۇنلىقى 32 گەز (15 مېتىر ئەتراپىدا) ئىدى. كەبىنىڭ ئۈستى ئوچۇق، دەرۋازىسىز ئىككى ئىشىكى بار ئىدى. ئىبراھىم ئەلەيھىسسالام ھەجەرۇل ئەسۋەدىنى كەبىنى تاۋاپ قىلىشتا باشلايدىغان ئورۇن سۈپىتىدە ھازىرقى ئورنىغا بېكىتكەن.

شۇنىڭدىن كېيىن ئەمالقەلەر، كېيىنچە جۇرھۇملار، ئاندىن پەيغەمبەر ئەلەيھىسسالامنىڭ بوۋىسى قۇسەي ئىبنى كىلاب كەبىنى بىر قانچە قېتىم رېمونت قىلىدۇ. پەيغەمبەر ئەلەيھىسسالام پەيغەمبەر بولۇپ ئەۋەتىلىشتىن بەش يىل ئىلگىرى سەل بېسىش سەۋەبلىك كەبىنىڭ بىر بۆلۈكى يېقىلىپ كەتكەندە، ئەرەبلەرنىڭ قۇرۇش قەبىلىسىدىكىلەر قايتا رېمونت قىلىپ چىقىدۇ ۋە كەبىنىڭ ئېگىزلىكىنى 18 گەز (توققۇز مېتىر ئەتراپىدا) كۆتۈرىدۇ. كەڭلىكىدىن ئۈچ مېتىر قىسقارتىدۇ. ئۈستىنى ياغاچ بىلەن ياپىدۇ ۋە ئىككى ئىشىكنىڭ بىرىنى يېپىۋېتىپ بىر ئىشىكنىلا قالدۇرۇپ قويدۇ. ھەجەرۇل ئەسۋەدىنى ئورنىغا قايتا بېكىتىدىغان ۋاقىتتا قەبىلىلەر ئارىسىدا بۇ شەرەپلىك ئىشنى تالىشىپ چېدەل چىقىشقا ئاز قالدۇ. بۇ

<sup>1</sup> ئىمام ئەھمەد رىۋايەت قىلغان «سەھىھ – ئەڭ ئىشەنچلىك» ھەدىس.

ۋاقتتا مۇھەممەد ئەلەيھىسسالام ئۆزىنىڭ ھېكمەتلىك تەدبىرى بىلەن ئۇلارغا مەسلىھەت بېرىدۇ. شۇ مەسلىھەت بويىچە پەيغەمبەر ئەلەيھىسسالام مۇبارەك قوللىرى بىلەن كۆتۈرۈپ ھەجەرلۈك ئەسۋەدىنى ئۆز ئورنىغا قويىدۇ ۋە جېدەل - ماجرانىڭ ئالدىنى ئالىدۇ. كېيىنچە ساھابىلاردىن ئابدۇللا ئىبنى زۇبەير تاغا ئاچىسى ئائىشە رەزىيەللاھۇ ئەنھا (پەيغەمبەر ئەلەيھىسسالامنىڭ ئايالى) دىن پەيغەمبەر ئەلەيھىسسالامنىڭ «ئەي ئائىشە! قەۋمىڭىزنىڭ يېڭىدىن مۇسۇلمان بولغانلىقىنى دېمىسەم، كەبىنى يېقىتىپ، قۇرۇش چىقىرىۋەتكەن قىسمىنى ئۇنىڭ ئىچىگە كىرگۈزۈپ، شەرق ۋە غەرب تەرەپتىن بىردىن ئىككى ئىشىك ئېچىپ خۇددى ئىبراھىم ئەلەيھىسسالام رېمونت قىلىپ چىققان ۋاقتتىكى ھالىغا كەلتۈرگەن بولاتتىم» دېگەنلىكىنى ئاڭلاپ كەبىنى پەيغەمبەر ئەلەيھىسسالام ئىستىگەن بويىچە رېمونت قىلماقچى بولىدۇ ۋە ئەمەلىيەتتە شۇنداق قىلىپ كەبە ئىبراھىم ئەلەيھىسسالامنىڭ ۋاقتىدىكى ئەسلى ھالىتىگە كەلتۈرۈلىدۇ، پەقەت ئېگىزلىكى 29 گەز (15 مېتىر) گە كۆتۈرۈلىدۇ. ئىككى ئىشىكلىك قىلىنىدۇ. قۇرۇش ئېلىۋەتكەن ئۈچ مېتىرلىق جاي كەبىنىڭ ئىچىگە كىرگۈزۈلىدۇ. زۇبەير ئۆلتۈرۈلگەندىن كېيىن خەلىفە ئابدۇلمەلىك ئىبنى مەرۋان زۇبەيرنىڭ مەزكۇر ھەدىسىنى ئائىشە رەزىيەللاھۇ ئەنھا دىن ئاڭلىغانلىقىدىن شەك قىلىدۇ ۋە ئىشەنمەيدۇ. شۇنداق قىلىپ ئۆزىنىڭ ھەربى قوماندىنى ھەججاج ئىبنى يۈسۈپ ئەل سەقەفى دېگەن كىشىگە ئەمىر قىلىپ كەبىنى قۇرۇش رېمونت قىلغان ۋاقتتىكى ھالىتىگە كەلتۈرىدۇ. زۇبەير كەبىگە قوشۇۋالغان ئۈچ مېتىرلىق جاي كەبىدىن چىقىرىۋېتىلىدۇ. شۇندىن بىرى كەبە بىر قانچە قېتىم رېمونت قىلىنغان بولسىمۇ شۇ يېتى ساقلىنىپ كەلمەكتە.

**قىبلە** — مۇسۇلمانلار ناماز ئوقۇغاندا، دۇئا قىلغاندا يۈزلىنىدىغان تەرەپ. ئۇ بولسىمۇ كەبىدۇر. دۇنيادىكى بىر يېرىم مىليارتقا يېقىن مۇسۇلمان خەلق ناماز، دۇئا ۋە قىبلىگە قاراپ تۇرۇپ بىجىرىلىدىغان بارلىق ئىبادەتلىرىنى شۇ قىبلە تەرەپكە يۈزلىنىپ تۇرۇپ ئادا قىلىدۇ. مۇندىن باشقا مۇسۇلمان ئۆلۈكلەرنى يەرلەشتىمۇ ئۇلارنىڭ يۈزلىرى قىبلىگە قارىتىپ قويىلىدۇ.

كەبىنى كۆرۈپ تۇرىدىغان ۋە ئۇنىڭ ئەتراپىدا تۇرغان كىشىلەرنىڭ يۈزىنى ۋە كۆكسىنى كەبىگە قارىتىپ تۇرىشى، كەبىنىڭ ئۆزىنى كۆرەلمەيدىغان ۋە يىراقلاردىكى كىشىلەرنىڭ كەبىنىڭ تەرىپىگە يۈزلىنىپ تۇرىشى نامازنىڭ دۇرۇس بولۇشىنىڭ شەرتلىرىدىن بىرىدۇر.

پەيغەمبەر ئەلەيھىسسالام قىبلە كەبىگە يۆتكىلىشتىن بۇرۇن ئىروسالىمدىكى مەسجىدى ئەقساغا قاراپ تۇرۇپ ناماز ئوقۇيتتى. ھەتتا مەنىدىگە بارغاندىن كېيىنمۇ 17 ئاي ئىروسالىمغا قاراپ تۇرۇپ ناماز ئوقۇغان ئىدى. ھىجرىيە 2 - يىلى (مىلادىيە 623 - يىلى) نىڭ بىر كۈنى پەيغەمبەر ئەلەيھىسسالام ساھابىلىرى بىلەن مەدىنىدىكى كېيىنچە «مەسجىدى قىبلەتەين» (ئىككى قىبلىلىق مەسجىد) دەپ تونۇلغان مەسجىد تە جامائەت بىلەن قايسىبىر نامازنى ئوقۇۋاتقىنىدا، پەرىشتە جىبرىئىل ئۇنىڭغا ئاللاھ تائالانىڭ:

{

يەنى: «نامازدا، يۈزۈڭنى مەسجىدى ھەرەم تەرەپكە قىلغىن» دېگەن ئايىتىنى ئېلىپ كېلىدۇ ۋە پەيغەمبەر ئەلەيھىسسالامنى نامازدا تۇرغان يېتى مەسجىدى ھەرەم تەرەپكە بۇرۇپ قويىدۇ. شۇندىن باشلاپ مۇسۇلمانلار ناماز ۋە دۇئالىرىنى مەسجىدى ھەرەمدىكى قىبلىگە (كەبىگە) قاراپ قىلىدىغان بولىدۇ.

### مۇلاھىزە

ئاللاھ تائالا مۇسۇلمانلارنىڭ يۈزىنى بىر يەرگە مەركەزلەشتۈرۈش، ئىبادەتنىڭ پەقەت بىر ئاللاھقىلا قىلىنىدىغانلىقىنى بىلدۈرۈش ۋە ھېس قىلدۇرۇش ئۈچۈن، ئۇلارنى كەبىگە يۈز كەلتۈرۈشكە بۇيرىغان. بۇ

ھەرگىزمۇ كەبىگە ئىبادەت قىلىڭلار دېگەنلىك ئەمەس. شۇڭا كۆپ ئايەتلەردە ئاللاھ مۇسۇلمانلارغا: {

تەرجىمىسى: «دېنىڭنى خالىس قىلغان ھالدا ئاللاھقىلا ئىبادەت قىلغىن» دەپ ئەمىر قىلىش ئارقىلىق ئىبادەتنى ئاللاھ تائالانىڭ ئۆزىگىلا قىلىشقا قايتا - قايتا بۇيرىغان، ئاندىن نامازغا ئوخشاش بەزى ئىبادەتلەر ئۈچۈن كەبە تەرەپكە يۈز كەلتۈرۈشنى شەرت قىلغان. ئاللاھ تائالانىڭ «نامازدا يۈزۈڭنى مەسجىدى ھەرەم تەرەپكە قىلغىن» دېگەن سۆزىدىن مەسجىدى ھەرەمگە ئىبادەت قىلغىن، دېگەن مەنە چىقىمايدۇ. بۇ ئايەت پەقەت نامازدا قىلىشقا قاراشنىڭ لازىملىقىنى ئىپادىلەيدۇ، بەس. شۇنداقلا، ھاجىلار ۋە ئۆمرە قىلغۇچىلارنىڭ، كەبىنىڭ ئەتراپىنى تاۋاپ قىلىشىمۇ، كەبىگە چوقۇنغانلىقتىن ئەمەس، بەلكى ئاللاھ تائالانىڭ ئەمرىنى ئورۇنلاش يۈزىسىدىن ئىدى. چۈنكى كەبىنى تاۋاپ قىلىش ھەج ۋە ئۆمرىنىڭ پەرزلىرىدىن بىرىدۇر. شۇڭا ئاللاھ ھەج توغرىسىدا:

تەرجىمىسى: «قادر بۇلالىغان كىشىلەرنىڭ ئاللاھ ئۈچۈن بەيتۇللاھنى ھەج قىلىشى پەرز قىلىندى» دېيىش ئارقىلىق ھەجدىن ئىبارەت بۇ ئىبادەتنىڭ كەبىگە چوقۇنۇش ياكى ئۇنى ئۇلۇغلاش ئۈچۈن ئەمەس، بەلكى پەقەت ئاللاھ ئۈچۈنلا قىلىنىدىغانلىقىنى ئالاھىدە تەكىتلىگەن.

**ھەجەرۇل ئەسۋەد** — كەبىنىڭ شەرق تەرىپىگە ئورنىتىلغان، ئېگىزلىكى يەر يۈزىدىن 1½ (بىر يېرىم) مېتىر كېلىدىغان، تۇخۇم شەكىللىك، قىزىلغا مايىل قارا تاش بولۇپ، ئەتراپى كۈمۈش بىلەن ئورالغان. ئۇنى ھازىرقى ئورنىغا ئىبراھىم ئەلەيھىسسالام بېكىتكەن. كەبىنى تاۋاپ قىلغان كىشىلەرنىڭ ئىمكانىيەت بولسا ھەجەرۇل ئەسۋەدنى سۆيۈشى سۈننەتتۇر. ھەرەمدە ئادەم كۆپ، قىستىلاڭغۇ ۋاقىتلاردا ھەجەرۇل ئەسۋەدكە يىراقتىن تەكىر ئېيتقان ھالدا قول ئىشارىتى قىلىپ سالام بېرىش كۇپايدۇ.

**رۇكنى يەمانى** — كەبىنىڭ جەنۇب تەرىپىدىكى ھەجەرۇل ئەسۋەدكە قاراپ تۇرىدىغان بۇلۇڭى بولۇپ، يەمەن دۆلىتى ئەرەب يېرىم ئارىلىنىڭ جەنۇب تەرىپىدە بولغانلىقتىن ئەرەبلەر جەنۇب تەرەپكە قاراپ تۇرغان ھەرقانداق نەرسىنى يەمەن (ياكى يەمان) دەپ ئاتايتتى. شۇ سەۋەبتىن بۇ بۇلۇڭ رۇكنى يەمانى (جەنۇب تەرەپتىكى بۇلۇڭ) دەپ ئاتالغان. ھەجەرۇل ئەسۋەد بىلەن رۇكنى يەمانى ئىككىسىنى ئىبراھىم ئەلەيھىسسالام كەبىنىڭ ئۇلىنى قۇيۇرغاندا بىرگە قويۇرغان بولۇپ، قالغان شىمال ۋە غەرب تەرەپتىكى ئىككى بۇلۇڭ كېيىن تۇرغۇزۇلغان. پەيغەمبەر ئەلەيھىسسالام ھەر قېتىم كەبىنى تاراپ قىلغىنىدا رۇكنى يەمانىنى مۇبارەك قوللىرى بىلەن سىلايتتى. شۇندىن بېرى ئۇنى سىلاش سۈننەت بولۇپ داۋام قىلغان. رۇكنى يەمانىنى سۆيۈش يوق، پەقەت قول بىلەن سىلىنىدۇ. قول بىلەن تۇتۇشقا ئىمكانىيەت بولمىغاندا قول ئىشارىتى قىلىشقا بولىدۇ. چۈنكى پەيغەمبەر ئەلەيھىسسالام ئۇنداق قىلمىغان. پەيغەمبەر ئەلەيھىسسالام بىر ھەدىسىدە: «ھەجەرۇل ئەسۋەد بىلەن رۇكنى يەمانىنى سىلاش خاتالىقلارنى يوققا چىقىرىدۇ<sup>1</sup>» دەپ كۆرسەتكەن. ئىبنى ئۆمەر رەزىيەللاھۇ ئەنھۇ «پەيغەمبەر ئەلەيھىسسالام كەبىنى تاۋاپ قىلغىنىدا، ھەر بىر تاۋاپتا ھەجەرۇل ئەسۋەد بىلەن رۇكنى يەمانىنى سىلايتتى<sup>2</sup>» دېگەن ھەدىسىنى رىۋايەت قىلغان.

**كەبىنىڭ ئىشىكى** — كەبىنىڭ شەرق تەرىپىگە جايلاشقان ۋە يەر يۈزىدىن 2½ (ئىككى يېرىم مېتىر) ئېگىزلىكتىكى ئالتۇن ئىشىكتۇر. ئىشىكنىڭ ئېگىزلىكى ئۈچ مېتىر ئالتە سانتىمېتىر، كەڭلىكى بىر مېتىر 68

1. ئىمام ئەھمەد رىۋايەت قىلغان، ئەللامە ئەلبانى «سەھىھ» دەپ باھالىغان ھەدىس.  
2. ھاكىم رىۋايەت قىلغان، ئەللامە ئەلبانى «سەھىھ» دەپ باھالىغان ھەدىس.

سانتېمېتر كېلىدۇ. بۇ ئىشىك ھىجرىيە 1399 - يىلى 22 - زۇلقەئدە (مىلادىيە 1979 - يىلى 14 - ئۆكتەبىر) كۈنى 280 كىلو ساپ ئالتۇندىن ياسىلىپ ھازىرقى ئورنىغا قويۇلغان.

**مۇلتەزەم** — كەبىنىڭ ئىشىكى بىلەن ھەجەرۇل ئەسۋەد ئوتتۇرىسىدىكى جاي. كەڭلىكى ئىككى مېتىر كېلىدۇ. بۇ ئۇلۇغ جايدۇر. پەيغەمبەر ئەلەيھىسسالام بىر ھەدىسىدە: «مۇلتەزەم دۇئا ئىجابەت بولىدىغان جايدۇر. بۇ جايدا ئاللاھقا دۇئا قىلغان كىشىنىڭ دۇئاسى چوقۇم ئىجابەت بولىدۇ»<sup>1</sup> دەپ كۆرسەتكەن. ئابدۇللا ئىبنى ئەمر ئىبنى ئاس رەزىيەللاھۇ ئەنھۇ مۇلتەزەمگە ئېسىلىپ تۇرۇپ «ئاللاھ بىلەن قەسەمكى، مەن پەيغەمبەر ئەلەيھىسسالامنىڭ مۇشۇ جايدا تۇرۇپ دۇئا قىلغانلىقىنى كۆرگەن ئىدىم» دېگەن.

**ھۇجرە** — كەبىنىڭ شىمال تەرىپىدىكى يېرىم دۈڭلەك تام بىلەن كەبىنىڭ ئارىلىقىدىكى بوش جاي بولۇپ، بەزى رىۋايەتلەردە، ئىبراھىم ئەلەيھىسسالام بۇ جاينى ئوغلى ئىسمائىل ئەلەيھىسسالام بىلەن ئۇنىڭ ئانىسى ھاجەر ئىككىسىگە يېتىپ قويۇش ئۈچۈن سېلىپ بەرگەن ئۆي ئىدى، شۇڭا ئۇ «ھۇجرە ئىسمائىل (ئىسمائىلنىڭ ئۆيى) دەپ ئاتالغان، دېيىلىدۇ. ئەمما توغرىسى بۇ جاي ئىسمائىل ئەلەيھىسسالامدىن بىر قانچە ئەسىر كېيىن، قۇرەيش قەبىلىسى كەبىنى رېمونت قىلغىنىدا، كەبىنىڭ شىمال تەرىپىدىن ئۈچ مېتىر جايى چىقىرىۋېتىپ ئۇنىڭ ئەتراپىنى يېرىم دۈڭلەك تام بىلەن قورشىغان. شۇڭا بۇ جاي كەبىدىن ھېسابلىنىدۇ. بەزى ئۆلۈملەر ھۇجرەنىڭ ھەممىسى كەبىدىن ئەمەس، پەقەت كەبىدىن چىقىرىۋېتىلگەن ئۈچ مېتىر جايلا كەبىدىن سانىلىدۇ، دەپ قارايدۇ. ھۇجرەنىڭ ئىچىدىن تاۋاپ قىلغان كىشىنىڭ قىلغان تاۋىپى ئادا تاپمايدۇ. چۈنكى ئۇ كەبىنىڭ ئىچىدىن تاۋاپ قىلغان بولىدۇ. ھۇجرەنىڭ ئىچىدە پەرز ناماز ئوقۇسا ئادا تاپمايدۇ.

**ھەتىم** — كەبىنىڭ شىمال تەرىپىدىكى ھۇجرەنىڭ ئەتراپىغا قۇيۇرۇلغان يېرىم دۈڭلەك تام بولۇپ، تاۋاپ قىلغۇچىلار بۇ تامنىڭ سىرتىدىن قىلىدۇ. بۇ تام ئاق مەرمەردىن ياسالغان. ئېگىزلىكى بىر مېتىر 30 سانتېمېتر، تام يۈزىدىكى كەڭلىكى بىر مېتىر بەش سانتېمېتر كېلىدۇ.

**مەقامۇ ئىبراھىم** — ئاق، قارا ۋە سېرىق ئۈچ خىل رەڭگە مايىل بولغان تۆت چاسلىق يۇمشاق سۇ تېشى بولۇپ، ئۇزۇنلىقى تەخمىنەن يېرىم مېتىر كېلىدۇ. كەبىنىڭ شەرق شىمال تەرىپىگە جايلاشقان. مەقامۇ ئىبراھىم ئىبراھىم ئەلەيھىسسالام كەبىنىڭ ئۇلىنى قوپۇرغىنىدا دەسسەپ تۇرغان تاش. پەيغەمبەر ئەلەيھىسسالام مۇنداق دېگەن: «شۇ يەردە ئىبراھىم ئەلەيھىسسالام بىلەن ئوغلى ئىسمائىل ئەلەيھىسسالام ئىككىسى كەبىنىڭ ئۇلىنى قوپۇرغانىدى. ئىسمائىل ئەلەيھىسسالام ئاتىسىغا تاشلارنى ئۇزىتىپ بېرەتتى، ئاتىسى كەبىنى تۇرغۇزاتتى. كەبە تېمى ئېگىزلىگەندە ئىبراھىم بۇتاشقا (مەقامۇ ئىبراھىمغا) دەسسەپ تۇرۇپ كەبىنى قۇيۇراتتى، ئوغلى ئىسمائىل ئەلەيھىسسالام ئاتىسىغا تاشلارنى ئۇزاتىپ بېرەتتى. ئۇلار شۇنداق ئىشلەۋېتىپ «پەرۋەردىگارمىز! بىزنىڭ (خىزمىتىمىزنى) قوبۇل قىلغىن، سەن ھەقىقەتەن (دۇئايىمىزنى) ئاڭلاپ تۇرغۇچىسەن، (نىيىتىمىزنى) بىلىپ تۇرغۇچىسەن»<sup>2</sup> دەپ دۇئا قىلاتتى».

بۇ تاشتا ئىبراھىم ئەلەيھىسسالامنىڭ قەدىمىنىڭ ئىزى چۈشۈرۈلگەن مۆجىزە باردۇر. ئاللاھ تائالا ئۆز قۇدرىتى بىلەن ئىبراھىم ئەلەيھىسسالامنىڭ مۇبارەك ئىككى پۇتى دەسسەپ تۇرغان تاشنى يۇمشىتىپ بەرگەن. نەتىجىدە، ئۇنىڭ ئىككى پۇتى تاشنىڭ ئىچىگە پېتىپ كىرىپ كەتكەن بولۇپ، ئىككى پۇتىنىڭ ئىزى ناھايىتى ئوچۇق ھالدا تاشقا چۈشۈپ قالغان ۋە ھازىرغىچە شۇ پېتى ساقلىنىپ كەلمەكتە.

1 . ئىمام بەيھەقى رىۋايىتى  
2 بەقەرە سۈرىسى 127 - ئايەت

ئاللاھ تائالا قۇرئان كەرىمدە « ماقامۇ ئىبراھىمنى نامازگاھ قىلىڭلار»<sup>1</sup> دەپ ئەمىر قىلىش ئارقىلىق ھەرەمگە كەلگۈچىلەرنى ئۇنىڭ ئارقىسىدا تۇرۇپ ناماز ئوقۇشقا بۇيرىغان. شۇڭا كەبىنى تاۋاپ قىلغان ھەر قانداق كىشىنىڭ مەقامۇ ئىبراھىمنىڭ ئارقىسىدا تۇرۇپ ئىككى رەكئەت تاۋاپ نامىزى ئوقۇشى مۇستەھەب (تەكىتسىز سۈننەت) تۇر.

مەقامۇ ئىبراھىم ئەسلىدە كەبىگە چاپلىشىپ تۇرىدىغان بولۇپ، ئىككىنچى خەلىپە ئۆمەر ئىبنى خەتتاب كەبىنى تاۋاپ قىلغۇچىلارغا قىستلاڭغۇلۇق بولۇپ قالغانلىق سەۋەبتىن مەقامۇ ئىبراھىمنى بىرئاز كەينىگە تارتىپ ھازىرقى ئورنىغا يۆتكىۋەتكەن. مەقامۇ ئىبراھىمنى تۇنجى بولۇپ بېزىگەن كىشى ئابباسىيلار خەلىپىسى مەھدىي ئىدى. خەلىپە مۇتەۋەككىل بىللاھنىڭ زامانىدا ساپ ئالتۇن بىلەن بېزەلگەن. مەقامۇ ئىبراھىم مىستىن ياسالغان تۆت چاسلىق چوڭ بىر رىشاتكىنىڭ ئىچىدە ئىدى، ئۈستىدە گۈمبەز بار ئىدى. بۇ ئورۇن كەبىنىڭ يېنىدىن كۆپ يەرنى ئىگىلىۋالغانلىقتىن، ھاجىلار سانىنىڭ كۈندىن - كۈنگە كۆپىيىپ بېرىشى بىلەن تاۋاپ قىلىش ئىشلىرىدا تارچىلىق كۆرۈلۈشكە باشلايدۇ. مەقامۇ ئىبراھىمنى باشقا جايغا يۆتكىۋېتىپ كەبىنىڭ ئەتراپىنى ئازادلاشتۇرۇش پىكرى ئوتتۇرىغا قويۇلغاندا ئۆلۈملەر ئىختىلاپلىشىدۇ. بەزىسى شۇنداق قىلىشقا قوشۇلىدۇ. بەزىسى قارشى چىقىدۇ. شۇنداق قىلىپ مەككە مۇكەررەمە شەھىرىدىكى ئىسلام دۇنيا ئىتتىپاقى ھىجرىيە 1384 يىلى 25 - زۇلھەججە (مىلادىيە 1965 - يىلى 27 - ئاپرېل) كۈنى مەقامۇ ئىبراھىمنى يۆتكىمەي ئۆز ئورنىدا قالدۇرۇش ۋە ئۇنىڭدىكى رىشاتكا، گۈمبەز ۋە باشقا ئارتۇق نەرسىلەرنىڭ ھەممىسىنى ئېلىپ تاشلاپ، مەقامۇ ئىبراھىمنى نەپىس ئەينەكتىن ياسالغان چاققان شېشىنىڭ ئىچىگە ئېلىپ قويۇش ھەققىدە مەخسۇس قارار چىقىرىدۇ. ھىجرىيە 1387 - يىلى رەجەب (1967 - يىلى ئۆكتەبىر) ئېيىدا بۇ قارار ئەمەلگە ئاشىدۇ. ھىجرىيە 1418 - يىلى (مىلادىيە 1997 - يىلى) غا كەلگەندە، مەقامۇ ئىبراھىم ھازىرقى شەكلىدە ئالتۇن يالىتىلغان مىس رىشاتكىنىڭ ئىچىگە ئېلىنىپ، ئەتراپىغا خۇرۇستال ۋە ئىسسىققا ھەم چېقىلىشقا قارشى كۈچلۈك نەپىس ئەينەك بىلەن قورشۇپتىلىدۇ.

**زەمزم سۈيى** — ئاللاھ تائالا ئىسمائىل ئەلەيھىسسالامنىڭ ئىككى پۇتى ئاستىدىن چىقىرىپ بەرگەن مۇبارەك سۇدۇر. ئۆز ۋاقتىدا ئىبراھىم ئەلەيھىسسالام ئاللاھ تائالانىڭ ئەمرى بىلەن ئايالى ھاجەر بىلەن ئوغلى ئىسمائىل ئەلەيھىسسالامنى شۇ ۋاقىتتىكى سۇسىز، گۈل - گىياھسىز، قاقاسلىق چۆل مەككىگە ئېلىپ كېلىپ قويۇپ كېتىپ قالىدۇ. ھاجەر سۇ ئىزدەپ ساپا بىلەن مەرۋە ئىككى تاغ ئوتتۇرىسىدا يۈگۈرگەن بولسىمۇ سۇ تاپالمايدۇ. ئىسمائىل ئەلەيھىسسالام قاتتىق ئۇسسۇزلىقتىن قىيىنلانغان ۋاقتىدا ئۇنىڭ ئىككى تاپىنىڭ ئاستىدىن بۇلاق چىقىدۇ. ئانىسى ھاجەر سۇنى كۆرۈپ قاتتىق خوشال بولىدۇ ۋە سۇنى بېكار ئېقىپ كەتمىسۇن دەپ «زەمزم» (توختا) دەيدۇ. شۇندىن بىرى بۇ سۇ زەمزم سۈيى دەپ تونۇلىدۇ. ھاجەر بۇلاقنىڭ يېنىغا قۇدۇق كولايدۇ. بۇ سۇسىز چۆلدە سۇنىڭ چىقىشى بىلەن يېراقلاردىكى قەبىلىلەر زەمزمەنىڭ يېنىغا كېلىپ ئولتۇراقلىشىشقا باشلايدۇ. شۇنىڭ بىلەن مەككە شەھىرى بارلىققا كېلىدۇ. زەمزم قۇدۇقى مەقامۇ ئىبراھىمنىڭ جەنۇب تەرىپى ۋە ھەجەرۇل ئەسۋەدنىڭ ئۇدۇلغا جايلاشقان. ئۇ ھەجەرۇل ئەسۋەدتىن 18 مېتىر يېراقلىقتا بولۇپ، چوڭقۇرلىقى 43 مېتىر كېلىدۇ. قۇدۇقنىڭ تېگىدە ئۈچ دانە بۇلاق بار. بۇلارنىڭ بىرى ھەجەرۇل ئەسۋەدنىڭ يېنىدا، يەنە بىرى ساپا تېغىنىڭ يېنىدا، ئۈچىنچىسى مەرۋەنىڭ يېنىدىدۇر. بۇرۇن زەمزم قۇدۇقىنىڭ ئىككى كۆلچىكى بار بولۇپ، بىرى زەمزم قۇدۇقى بىلەن ھەجەرۇل ئەسۋەدنىڭ ئوتتۇرىسىدا ئىدى. كىشىلەر بۇ جايدىن زەمزم ئىچەتتى. يەنە بىرى ساپا تەرەپكە ئېقىتىۋېتىلگەن بولۇپ، كىشىلەر ئۇنىڭدىن تاھارەت ئالاتتى. كېيىنچە،

<sup>1</sup> بەقەرە سۈرىسى 125 - ئايەت

تاۋاپ قىلغۇچىلارغا قىستىلاڭغۇ بولۇپ قالغانلىق سەۋەبتىن، زەمزەم كۆلچەكلىرى تاقىۋېتىلىپ، كەبىنىڭ ئەتراپىدىكى مەيداننىڭ ئاستىغا كىشىلەر پەلەمپەي بىلەن كىرىپ ئىچىدىغان قىلىپ كرانلار(جۈمەكلەر) بېكىتىلىدۇ. 2003 - مىلادىيە يىلىغا كەلگەندە ھەرەمنىڭ سەيناسىنى ئازادلەشتۈرۈش مەقسىتى بىلەن زەمزەم قۇدۇقىغا چۈشىدىغان ئېغىز تاقىۋېتىلىپ، زەمزەم سۈيى سەينانىڭ يان تەرىپىدىن تۇرۇبىلار ئارقىلىق چىقىرىپ قويۇلدى. ھەج قىلغۇچى، ئۆمرە قىلغۇچى ۋە شۇنداقلا ھەر قانداق مۇسۇلماننىڭ زەمزەم سۈيىدىن ئىچىشى مۇستەھەبتۇر. پەيغەمبەر ئەلەيھىسسالامنىڭ زەمزەم سۈيىدىن ئىچكەنلىكى توغرىلىق سەھىھ ھەدىسلەر كۆپ. ئەبۇ زەر رەزىيەللاھۇ ئەنھۇدىن رىۋايەت قىلىنغان بىر ھەدىستە پەيغەمبەر ئەلەيھىسسالام زەمزەم سۈيىنى تەرىپلەپ: «ئۇ مۇبارەك سۇدۇر، ئۇ ئاچلىققا تائام، كېسەلگە شىپادۇر» دېگەن. يەنە ئۇ: «زەمزەم سۈيىنى نېمە مەقسەت بىلەن ئىچسە شۇنىڭغا پايدا قىلىدۇ» دېگەن (ئىمام ئەھمەد رىۋايىتى).

### الأدعية المختارة من القرآن الكريم\*

- 1
- 2
- 3
- 4
- 5
- 6
- 7
- 8
- 9
- 10
- 11
- 12
- 13
- 14
- 15
- 16
- 17

\* دۇئالارنىڭ ئۇيغۇرچە تەرجىمىسى 135 - بەتتە.

-18

-19

-20

-21

-22

-23

-23

-24

-25

-26

.

.

-27

-28

-29

-30

-31

-32

-33

-34

-35

### الأدعية المختارة من الأحاديث

36

37

38

39

40

41

42

43

44

45

46

-47

48

**49**

-50

51

52

53

54

55

56

57

58

59

60

-61

-62

-63

-64

-65

9

-66

-67

-68

-69

-70

-71

-72

پايدىلىنىلغان ماتېرىياللار

-1

-2

-3

-4

-5

-6

-7

-8